

**DAMAGE BOOK**

**THE BOOK WAS  
DRENCHED**

**TEXT LITE  
WITHIN THE  
BOOK ONLY**

UNIVERSAL  
LIBRARY

**OU\_200261**

UNIVERSAL  
LIBRARY









# ಪುರುಷಾವತಾರ

(ಕಾದಂಬರಿ)

ಶ್ರೀ ೧೯೩೭

ತ. ರಾ. ಸು.

ಶ್ರೀ ೧೯೩೭

ಮೊದಲ ಮುದ್ರಣ : ೧೯೫೧

ಎಲ್ಲ ಹಕ್ಕುಗಳೂ ಲೇಖಕರವು

ಬೆಲೆ : ೧—೧೫—೦

ಮುದ್ರಣ :  
ಹಂಸ ಲಿಮಿಟೆಡ್  
ಸ್ವರ್ಣಯನಕೆರೆ—ಮೈಸೂರು

## ನೊದಲ ಮಾತು

“ಪುರುಷಾವತಾರ” ಕನ್ನಡ ಕಾವಂಬರಿಗಳಲ್ಲೊಂದು ಹೊಸಬಗೆಯ ಪ್ರಯತ್ನ. ಈ ಕಾವಂಬರೀರಂಗದಲ್ಲಿ ಸುಳಿಯುವ ಪ್ರಧಾನ ಪಾತ್ರಗಳು ಸಮಾಜದ ಗಣ್ಯ ವ್ಯಕ್ತಿಗಳಲ್ಲ, ಕಲಾವಿದರಲ್ಲ, ರಾಜಕಾರಣಿಗಳಲ್ಲ— ಯಾವೊಂದು ಬಗೆಯ ಹೊಳಪೂ ಇಲ್ಲದೆ, ದಿನವ ಅನ್ನಕ್ಕೆ ಮೈ ಮಿದುಳನ್ನು ಮಾರಿಕೊಂಡ ಯಾಂತ್ರಿಕ ಮನುಷ್ಯನುನರ್ಗದ ಜೀವಿಯಲ್ಲ, ಮುಂಬರುವ ಕ್ರಾಂತಿಯ, ಮನೆಯುತ್ತಿರುವ ಕೈದುಗಳಾದ ಕೂಲಿಗಾರರೂ ಅಲ್ಲ: ಯಾರಿಗೂ ಬೇಡವಾದ, ಯಾರ ಕಣ್ಣಿಗೂ ಕಾಣದ ‘ಬೇವಾಸಿ’ಗಳು. ಇವರು ಅರ್ಥ ಮನುಷ್ಯ-ಅರ್ಥ ಮನು. ಹುಟ್ಟು ಮನುಷ್ಯರಂತೆ, ಬದುಕು ಮಶುಗಳಂತೆ.

೧೯೪೨ ರ ಕೊನೆಯ ಭಾಗದಲ್ಲಿ ನಾನು ‘ವಿಶ್ವಕರ್ನಾಟಕ’ ದಿನಪತ್ರಿಕೆಯಲ್ಲಿ ಉಪಸಂಪಾದಕನಾಗಿ ಕೆಲಸಕ್ಕೆ ಸೇರಿದಾಗ, ಉಡಪಿಯ ಹೋಟೆಲಿನ ಹಿಂಭಾಗದ ಎಂಜಲಿಲೆಯ ತೊಟ್ಟಿಯ ಬಳಿ ಇವರ ಪ್ರಥಮ ದರ್ಜೆನ ವಾಯಿತು. ಬಡತನದ ಹಲವಾರು ದಾರುಣ ಚಿತ್ರಗಳನ್ನು ನೋಡಿದ್ದ ನಾನು, ನನ್ನಂತೆಯೇ ಮಾನವನಂತಿರುವ ಹುಡುಗನೊಬ್ಬ ಎಂಜಲಿಲೆಯಿಂದ ಆಯ್ದು, ಹೊಟ್ಟೆ ತುಂಬಿಕೊಳ್ಳುವ ದುರಂತ ಜ್ಞಾಪನವನ್ನು ಕಂಡುದು ಅದೇ ಮೊದಲು. ಮೊದಲಿರಡುಮೂರು ದಿನ ತಿನ್ನುವ ಅನ್ನ, ಅದರ ನೆನಪಿನಿಂದಾಗಿ ಹೊಟ್ಟೆಯೊಳಗೆ ಇಳಿಯದಂತಾಯಿತು. ಅದರೊಂದಿಗೇ ಇವರ ವಿಷಯ ತಿಳಿದುಕೊಳ್ಳಬೇಕೆಂಬ ಕುತೂಹಲವೂ ಮೂಡಿತು. ಆಗಾಗ ಅವರಿಗೆ ಬೇಡಿಗೆ ಕಾಸು ಕೊಟ್ಟು, ಅವರ ‘ದೋಸ್ತಿ’ ಮಾಡಿದೆ. ಅವರ ಜೀವನದ ರೀತಿ-ನೀತಿ, ನೆಲೆ-ಬೆಲೆಯನ್ನು ಅರಿತುಕೊಳ್ಳಲು ಯತ್ನಿಸಿದೆ. ಸುಮಾರು ಒಂದು-ಒಂದೂವರೆ ವರ್ಷಗಳ ಕಾಲ ನಡೆಯಿತು ನಮ್ಮ ‘ಸ್ನೇಹ.’

ಆದರೆ ಪರಿಣಾಮವು “ಮುಂಜಾವಿನಿಂದ ಮುಂಜಾವಿ”ನಲ್ಲಿ ಸೂಕ್ಷ್ಮ ಚಿತ್ರವಾಗಿ, ಇಲ್ಲಿ ಕಾದಂಬರಿಯಾಗಿ ಮೂಡಿಬಂದಿದೆ.

ಸಮಾಜದ ಆಕಾಶದಲ್ಲಿ ದಿಕ್ಕುದಿಸೆಯಿಲ್ಲದೆ, ಉಬ್ಬಿಗಳಂತೆ ಅಲೆಯುವ ಈ ಜೀವಗಳು, ಇಂದಿನ ಸಮಾಜ ಪದ್ಧತಿಯಲ್ಲಿ ಅಂತರ್ಗತವಾಗಿರುವ ಹಲಬಗೆಯ ವಿಷಮತೆಯ ಸಾಕಾರ ಸ್ವರೂಪಗಳು; ವ್ಯಕ್ತಿಯಲ್ಲಿ ಅಂತರ್ಗತವಾಗಿರುವ ಪ್ರತಿಭೆಯನ್ನು ವಿಕಾಸಗೊಳಿಸಿಕೊಳ್ಳಲು ಅವಕಾಶ, ವಿಕಾಸಗೊಳಿಸಿಕೊಳ್ಳಬೇಕೆಂಬ ಅರಿವು—ಎರಡೂ ಇಲ್ಲದೆ, ಹೆಸರು ದೆಸೆ ಇಲ್ಲದೆ ಹುಟ್ಟಿ ಬೆಳೆದು, ಕಡೆಗೆ ಬಹುಹುಟ್ಟಿಗೆ ಸಮಾಜಕಂಟಕರಾಗಿ ಪರಿಣಮಿಸುವ ಈ ಮಾನವ ಜೀವಗಳು, ಮಾನವನ ಆಮಾನುಷತೆಯ ಜೀವಂತ ಸಾಕ್ಷಿಗಳು; “ಪ್ರಾಣಿಗಳೊಳು ದಯೆಯಿಡು, ನೋವಾಗುವು ದವಕೆ” ಎಂದು ಹಾಡುತ್ತಾ, ‘ಪ್ರಾಣಿದಯಾ ಸಂಘ’ಗಳನ್ನು ಸ್ಥಾಪಿಸಿ, ಪ್ರಾಣಿಗಳ ಬಗ್ಗೆ ಕಠೋರ ವರ್ತನೆಯನ್ನು ತಡೆಯಲು ಶಾಸನಗಳನ್ನು ನಿರ್ಮಾಣ ಮಾಡಿ, ಧನ್ಯರೆಂದುಕೊಳ್ಳುವ ನಾವು ಮಾನವರ ಬಗ್ಗೆಯೇ ಎಂತಹ ಪಾಶವೀ ತಾತ್ಸಾರದ ಧೋರಣೆಯನ್ನು ತಳೆದಿದ್ದೇವೆ ಎಂಬುದರ ಸರ್ಜೀವ ದೃಷ್ಟಾಂತ.

ಮಾನವ ಸಹಜವಾದ ಕರುಣೆ, ಕೊಂಚ ಸ್ತ್ರೀತಿ, ನಾಲ್ಕು ಆತ್ಮೀಯತೆಯ ಮಾತು, ನೆಲೆ ತಪ್ಪಿದ ಇಂತಹ ಪಶು-ಮಾನವ ಮತ್ತೆ ಮನುಷ್ಯ ನಾಗಲು ಹೇಗೆ ಕಾರಣವಾಗಬಹುದು ಎಂದು ನಾನು ಈ ಕಾದಂಬರಿಯಲ್ಲಿ ಚಿತ್ರಿಸಿದ್ದೇನೆ. ಹಾಗೇ ಅವನು ಸಮಾಜಕಂಟಕನಾಗಿ ಪರಿಣಮಿಸಲು ಎಂತಹ ಪರಿಸ್ಥಿತಿಗಳು ಕಾರಣವಾಗಬಹುದೆಂದೂ ಸೂಚ್ಯವಾಗಿ ತೋರಿಸಲು ಪ್ರಯತ್ನಿಸಿದ್ದೇನೆ.

ನಾವಿಂದು ನೂತನ ಸಮಾಜ ನಿರ್ಮಾಣದ ಮಾರ್ಗದಲ್ಲಿದ್ದೇವೆ. ಎಲ್ಲ ಬಗೆಯ ಅಸಮತೆ, ವಿಷಮತೆಗಳನ್ನು ಆಳಿಸಿ, ಸ್ವಾತಂತ್ರ್ಯಚತುಷ್ಟಯದ ತಳಹದಿಯ ಮೇಲೆ, ಮಾನವನ ಹಿರಿಮೆಯ ಭವ್ಯ ಸೌಧವನ್ನು ನಿರ್ಮಾಣ ಮಾಡುವ ಪ್ರಯತ್ನದಲ್ಲಿದ್ದೇವೆ. ಎಂತಲೇ ಇಂಥ ಮಾನವರ ಉದ್ಧಾರದ ಬಗ್ಗೆ ನಮ್ಮ ದೃಷ್ಟಿ, ವಿಚಾರ, ಕರ್ತವ್ಯ ಬುದ್ಧಿ ಹೊರಳಬೇಕು. ಹಾಗಲ್ಲದೆ ಇಂಥ ಅತ್ಯುಪ್ಪ ಜೀವಿಗಳನ್ನು ಮರೆತು, ನೂತನ ಸಮಾಜ ನಿರ್ಮಿಸಲು ಯತ್ನಿಸಿದರೆ, ಆ ಪ್ರಯತ್ನ, ತಳ ಸೋಸದೆ, ಗೆದ್ದಲು

ಹುತ್ತುದ ಮೇಲೆ ಮನೆ ಕಟ್ಟಿದಂತಾಗುವುದು ಖಂಡಿತ. ಈ ಎಚ್ಚರಿಕೆಯ ಮಾತನ್ನು ಹೇಳಬೇಕು, ಯಾರ ಪಾಪಕ್ಕೋ ತಮ್ಮ ಬಾಳನ್ನು ಬಲಿ ಗೊಡುತ್ತಿರುವ ಈ ನಿರ್ಭಾಗ್ಯ ಸೋದರರ ಬಾಳು ಹಸನಾಗಬೇಕು ಎಂಬ ಉದ್ದೇಶದಿಂದ ಈ ಕಾದಂಬರಿಯನ್ನು ಬರೆದಿದ್ದೇನೆ.

ಈ ಕಾದಂಬರಿಯನ್ನು ಓದಿ, ಒಬ್ಬಿಬ್ಬರ ದೃಷ್ಟಿಯಾದರೂ ಈ ಅನಾಥರ ಉದ್ಧಾರದತ್ತ ಹೊರಳಿಸಿದರೆ ನನ್ನ ಶ್ರಮ ಸಾರ್ಥಕವಾಗುತ್ತದೆ; ಆ ಬಾಲಕರು ನನ್ನಲ್ಲಿ ತೋರಿದ ವಿಶ್ವಾಸದ ಋಣಕ್ಕೆ ಅಲ್ಪ ಪರಿಹಾರ ಸಂದಾಯವಾದಂತಾಗುತ್ತದೆ.

ಈ ಕಾದಂಬರಿಯನ್ನು ಮುದ್ರಿಸಲು ಮುಂದಾದ ಬೆಂಗಳೂರಿನ ಆನಂದ ಬ್ರದರ್ಸ್ ಸಂಸ್ಥೆಯ ವ್ಯವಸ್ಥಾಪಕರಿಗೂ, ಇದನ್ನು ಮುದ್ರಿಸಿದ ಮೈಸೂರಿನ ಹಂಸ ಮುದ್ರಣಾಲಯದ ಮಿತ್ರರಿಗೂ ನನ್ನ ಕೃತಜ್ಞತೆ.

೨೧-೨-೧೯೫೧  
 ೧೩೩೫, ಕೃಷ್ಣಮೂರ್ತಿಪುರಂ  
 ಮೈಸೂರು

1  
 1  
 1

ತ.ರಾ.ಸು.



## ಅರ್ಪಣೆ

ದೀನ, ದಲಿತ, ಶ್ರಮಜೀವಿಗಳ ಉದ್ಧಾರಕ್ಕೆ

ತನ್ನ ಬಾಳನ್ನು ಮೀಸಲಿಟ್ಟು

ನಿಸ್ವಾರ್ಥ ಸೇವೆಯ ನಿತ್ಯವ್ರತ ಕೈಕೊಂಡ

‘ ಸತ್ಯಾಗ್ರಹ ’

ಗೆ|| ಎಫ. ಡಿ. ಶಂಕರ್‌ಗೆ





# ಪುರುಷಾವತಾರ

೧

“ಹೈ.....ಹಚಾ.....ಹಚಾ”

ಹೋಟಲಿನ ಆಳು, ಕುದಿಯುವ ನೀರು ತುಂಬಿದ್ದ ಬಕೆಟ್ಟನ್ನು ನಾಲ್ವಾರು ಬಾರಿ ಸುತ್ತಿಸಿ, ನೀರನ್ನು ತೂರಿದ. ಸುತ್ತಿ ಸುತ್ತಿ ಬಿಟ್ಟ ಕವಣೆಯ ಕಲ್ಲಿನಂತೆ, ಹೊಗೆಯಾಡುವ ನೀರು ಚಿತ್ತೆಂದು ಚಿಮ್ಮಿ, ಎರಗಿತು—ತೊಟ್ಟೆಯ ಬಳಿ, ಎಂಜಲು ಎಲೆಗಳಿಂದ ಅನ್ನವನ್ನು ಆಯುತ್ತಿದ್ದ ಹುಡುಗರ ಗುಂಪಿನಮೇಲೆ. ಸಿಡಿಲೆರಗಿದಂತೆ ಒಂದು ಗಳಿಗೆ ಸುಮ್ಮನಿದ್ದು, ಹುಡುಗರು, ಬಾಯಿಗೆ ಬಂದ ಮಾತುಗಳಿಂದ ರಸಿಸುತ್ತಾ, ಕವಣೆಯಕ್ಕಲು ತಗುಲಿದ, ಗಿಳಿಗಳ ಹಿಂಡಿನಂತೆ ದಿಕ್ಕಾ ಸಾಲಾಗಿ ಓಡಿದರು. ಕುದಿಯುವ ನೀರು, ಬೆಂಕಿಯಂತೆ, ಸಿಡಿದತ್ತ ಅಸರ ವೈರೋದ, ಬೊಬ್ಬೆ ಬರಿಸಿ, ಸೂಜಿ ಚುಚ್ಚಿದಂತೆ ನೋವುಂಟು ಮಾಡುತ್ತ. ಗುಂಪಿನ ಮಧ್ಯದಲ್ಲಿದ್ದ, ಬಿದ್ದ ನೀರಿನ ಬಹುಭಾಗವನ್ನು ಬೆನ್ನಮೇಲೆ ಧರಿಸಿದ ಹುಡುಗಿಯೊಬ್ಬಳು, ನೋವು ತಡೆಯಲಾರದೆ ಚೀರುತ್ತಿದ್ದಳು.

“ಇನ್ನೊಂವ್ವಲಾ ಏನಾದ್ರೂ ಬಂದ್ರೆ, ಒಲೇಲಿರೋ ಕೆಂಡ ತಂದು ಹಾಕಿಬಿಡ್ತೀನಿ, ಸೂಳೆಮಕ್ಕಳ” ಎಂದು ಬೈದು, ಓಡುವ ಹುಡುಗರನ್ನು ಕಂಡು ಗಟ್ಟಿಯಾಗಿ ನಗುತ್ತಾ, ಹೋಟಲ ಆಳು ಬಾಗಿಲು ಹಾಕಿಕೊಂಡು ಹೊರಟುಹೋದ.

“ಅಯ್ಯೋ, ಸತ್ತೋ.... ಅವ್ವಾ... ಉರಿತದೇ.....”

ಬಿಸ್ಕಿಟ್ ಪಾಣಕ್ಕೆ ಗುರಿಯಾದ ಹುಡುಗ, ನೆಲದಮೇಲೆ ಬಿದ್ದು ಹೊರಳಿ, ಅಲಾರಂಭಿಸಿದ್ದಳು. ಅವಳ ಅಳುವನ್ನು ಕೇಳಿ, ಅಷ್ಟು ದೂರ ಓಡಿಹೋದ ಹುಡುಗನೊಬ್ಬ, ಹಿಂದಿರುಗಿ ಅವಳ ಬಳಿಗೆ ಓಡಿ ಬಂದು, ನೋಡಿದ. ಹುಡುಗಯ ಬರಿದಾದ ಬೆನ್ನಿನಮೇಲೆ, ಚಿತ್ರ

ಕೊರೆದಂತೆ, ಕುದಿನೀರು ಕಂದುಬಣ್ಣದ ಬೊಬ್ಬೆಗಳನ್ನು ಎಬ್ಬಿಸಿತ್ತು. ಅವಳ ಮುಕ್ಕಾಲು ಬೆತ್ತಲೆ ಮೈ, ಬಿರುಗಾಳಿಗೆ ಸಿಲುಕಿದ ಬಳ್ಳಿಯಂತೆ, ಕಂಪಿಸುತ್ತಿತ್ತು. ಕಂಬನಿ ಹರಿದ ಕೆನ್ನೆಗಳ ಮೇಲೆ ಸಣ್ಣ ಧೂಳು ತೊಡೆದು, ಕಣ್ಣೀರು ಹರಿದ ದಾರಿಯನ್ನು ಗುರುತಿಸಿತ್ತು. ಎಂಜಲಹಾಳೆ ಯೊಂದು, ಅವಳ ನೆತ್ತಿಗೆ ಹತ್ತಿತ್ತು.

ಹುಡುಗ ಒಂದು ಗಳಿಗೆ ಸುಮ್ಮನೆ ನಿಂತು, ನೆಲದಲ್ಲೆ ಹೊರಳುತ್ತಿದ್ದ ಹುಡುಗಿಯನ್ನು ನೋಡಿದ. ಅವನದೆಯಲ್ಲಿ ಕ್ರೋಧ ಹೊತ್ತಿ, ಉರಿ ಗೆದರಿ, ಅವನ ಹಸಿರುಬಣ್ಣದ ಬೆಕ್ಕಿನ ಕಣ್ಣುಗಳಲ್ಲಿ ಪ್ರಜ್ವಲಿಸಲಾರಂಭಿಸಿತು. ಜಗತ್ತನ್ನೇ ದಹಿಸುವಂತಿತ್ತು ಆ ದಾವಾಗ್ನಿ. ಸಿಟ್ಟಿನ ಕಡಿತದಲ್ಲಿ ನೆಲದಮೇಲೆ ಹೊರಳುವ ಹುಡುಗಿಯೂ ಅವನ ದೃಷ್ಟಿಯಿಂದ ಮರೆಯಾಗಿ ಹೋದಳು. ಬಾಗಿವ ಬೆನ್ನು ಸೆಟೆದು ನಿಂತಿತ್ತು. ಉರಿಯುವ ಕಣ್ಣುಗಳಿಂದ, ಮುಚ್ಚಿದ ಬಾಗಿಲನ್ನು ನೋಡಿದ. ಹತ್ತಿರದಲ್ಲೇ ಬಿದ್ದಿದ್ದ ವಸ್ತು ಕಲ್ಲೊಂದನ್ನು ಎತ್ತಿ, ಬಾಗಿಲಿನತ್ತ ಬೀಸಿದ. ಬಲವಾಗಿ ಬೀಸಿದ ಕಲ್ಲು ರೊಯ್ಯೆಂದು ಹಾರಿ, ಬಾಗಿಲಿಗೆ ಬಡಿದು, ಪುಟಹಾರಿತು.

“ಬ್ಯಾಡಣ್ಣ, ಅವು ನಿನ್ನ ಕೊಂದ್ರಾಕ್ಪಿಡ್ತಾರೆ....”

ನೆಲದಮೇಲೆ ಉರುಳಿದ ಹುಡುಗಿ, ಮೇಲೇಳಲಾರದೆ, ಮಲಗಿದ ಹಾಗೇ ಕೂಗಿದಳು.

“ಬಲ್ಲಿ, ಅದ್ಯಾವ್ಯಾವೋನು ಬರ್ತಾನೋ, ಏನಾಗ್ತುಮೋ ಅಲ್ಲಿ”

ಶತ್ರುಸಮೂಹವನ್ನು ಎದುರಿಸಲು ಸಿದ್ಧನಾಗಿ ನಿಂತ ಯೋಧನಂತೆ, ಹುಡುಗ, ಉರಿಗಣ್ಣನ್ನರಳಿಸಿ, ಬಾಗಿಲನ್ನೇ ನೋಡುತ್ತಾ ನಿಂತ. ಆದರೆ ಮುಚ್ಚಿದ ಬಾಗಿಲು ತೆರೆಯಲಿಲ್ಲ. ಕುದಿನೀರಿಗೆ ಬೆದರಿ ದೂರ ಓಡಿ ಹೋದ ಹುಡುಗರು ಒಬ್ಬೊಬ್ಬರಾಗಿ ಬಂದು, ಅವನ ಸುತ್ತ ಕಲೆತರು. ಎಲ್ಲರ ಕಣ್ಣೂ ಬಾಗಿಲು ತೆರೆವುದನ್ನೇ ನಿರೀಕ್ಷಿಸಿ, ಅಲ್ಲೇ ಕೀಲಿಸಿತ್ತು. ಒಬ್ಬೊಬ್ಬರ ಕೈಯಲ್ಲೂ ಕಲ್ಲು, ಹಾರಲು ಸಿದ್ಧವಾಗಿತ್ತು. ಆದರೆ ಬಾಗಿಲು ತೆರೆಯದೆ, ಅವರ ನಿರೀಕ್ಷೆ ವಿಫಲವಾದುದರಿಂದ, ಕಲ್ಲುಗಳನ್ನು ಬಿಸುಟು, ಮತ್ತೆ ಎಂಜಲು ಗುಂಡಿಯಿಂದ, ಅನ್ನವನ್ನು ಆಯುವುದರಲ್ಲಿ ಉದ್ಯುಕ್ತ

ರಾದರು. ಪ್ರತೀಕಾರತೃಷ್ಣೆಗಿಂತ ಅವರ ಹಸಿವು ಬಲವಾಗಿತ್ತು. ಕಣ್ಣುಮರೆ ಯಾದ ಶತ್ರುವನ್ನು ಕೆರಳಿಸಿ, ಕ್ರೋಧತೃಪ್ತಿಮಾಡಿಕೊಳ್ಳುವುದಕ್ಕಿಂತ, ಕೆದರಿದ ಉದರಾಗ್ನಿಯನ್ನು ತಣಿಸುವುದರಲ್ಲಿ, ಅವರಿಗೆ ಆತುರವಿತ್ತು. ಅದರಲ್ಲಿ ಒಂದು ಗಳಿಗೆ ಸಹಜವಾಗಿ ಮೂಡಿಬಂದ, ಭ್ರಾತೃಭಾವವೂ ಮರೆಯಾಗಿ ಹೋಯಿತು. ಎಂಜಲು ಎಲೆಗಳ ತೊಟ್ಟಿ, ಎಲ್ಲವನ್ನೂ ಮರೆಯಿಸಿ, ಅವರನ್ನು ಕರೆಯಿತು.

“ಹೋಗ್ಲಿ ಬಿಡೋ ಕಣ್ಣ. ಅವನೆಲ್ಲಾದ್ರೂ ಸಿಕ್ಕಿ. ಆಗ ತೋರಿ ಸೋಣ”

—ಎಂದು, ಬಾಗಿಲನ್ನೇ ನೋಡುತ್ತಾ ನಿಂತ ಹುಡುಗನನ್ನು ಕರೆದರು. ಹುಡುಗ ಕಡೆಯಬಾರಿಗೆ ಬಾಗಿಲನ್ನು ದುರುದುರನೆ ನೋಡಿ, ಉದವರೂಂದಿಗೆ ತಾನೂ ಎಂಜಲೆಲೆಗಳಿಗೆ ಕೈಹಾಕಿ, ಕೈಗೆ ಸಿಕ್ಕಷ್ಟನ್ನು ತೆಗೆದುಕೊಂಡು, ನೆಲವಮೇಲೆ ಕುಳಿತಿವ್ವ ಹುಡುಗಿಯ ಹತ್ತಿರ ಬಂದು, ಕೈಯಲ್ಲಿವ್ವ ಅನ್ನವನ್ನು ಹುಡುಗಿಯ ಬಾಯಿಗೆಟ್ಟ. ಗಳಿಗೆ ಗಳಿಗೆಗೂ ಏರುತ್ತಿರುವ ನೋವನ್ನು ಸಹಿಸಲಾಗದೆ ಹುಡುಗಿ ಅಳುತ್ತಿದ್ದಳು.

“ಬಾಳ ನೋಯ್ದದಾ ಇಂದೂ .....

ಅನ್ನವನ್ನು ಅವಳ ಬಾಯಿಗೆಡುತ್ತಲೇ ಕೇಳಿ, ಕಣ್ಣು ಬೊಬ್ಬೆಗಳು ತುಂಬದ ಅವಳ ಬೆನ್ನಿನಮೇಲೆ ಮೃದುವಾಗಿ ಕೈಯಾಡಿಸಿದ. ಅವನ ಕೈ ಸೋಕಿದ ಕೂಡಲೇ ಹುಡುಗಿ, ಬೆಂಕಿ ತಗುಲಿದವಳಂತೆ ‘ಹಾ’ ಎಂದಳು. ಆ ಕೂಗು ಕಣ್ಣಿನ ಕರುಳನ್ನು ಕಿತ್ತುಚಿತು. ಅವನ ಕಣ್ಣಲ್ಲೂ ನೀರು ತುಂಬಿತು. ಇಂದು ಮಾತನಾಡದೆ, ಕಣ್ಣು ಬಾಯೊಳಗೆಟ್ಟ ಅನ್ನವನ್ನು ಮಲ್ಲುತ್ತಲೇ ನೋವು ಹೆಚ್ಚಾಗಿದೆಯೆಂದ ಸೂಚಿಸಲು ತಲೆಯಾಡಿಸಿದಳು. ಆಗಬಹುದಾದ ನೋವಿಗೇ ಬೆದರಿ, ಅವಳ ಮುಖ ಬಿಗಿದು, ಮತ್ತೆ ಕಣ್ಣೀರು ಹರಿಯಲಾರಂಭಿಸಿತು. ಅವಳ ಮುಖವನ್ನು ನೋಡುತ್ತಿದ್ದಹಾಗೇ ಕಣ್ಣಿನ ಬಾಯಲ್ಲಿವ್ವ ಅನ್ನದ ತುತ್ತು ಕಹಿಯಾಗಿ ಹೋಯಿತು. ತನ್ನ ಹೊಟ್ಟೆಯೊಳಗಿನ ಸಿಟ್ಟನ್ನೆಲ್ಲಾ ಕಕ್ಕುವನಂತೆ, ಬಾಯಲ್ಲಿವ್ವದನ್ನು ಉಗುಳಿ, ಎದ್ದು —

“ಹೋಗೋಣ ಬಾ ಇಂದೂ” ಎಂದ.

ಇಂದು ಮೇಲಕ್ಕೆ ಎಳಲು ಯತ್ನಿಸಿದಳು. ಆ ಪ್ರಯತ್ನಕ್ಕೆ ನೋವು ಕೆರಳಿತೇ ಆಗಲಿ, ಮೇಲೇಳಲಾಗಲಿಲ್ಲ. ಅರ್ಧ ಕುಳಿತು, ಸುಮ್ಮನೆ ಕಣ್ಣಿನ ಮುಖವನ್ನು ನೋಡಿದಳು. ನೋವಿಗೆ ಎಳಲಾಗದೆ, ಧೂಳಿನಲ್ಲಿ ಉರುಳಿದ ಹುಡುಗಿಯ ಅಸಹಾಯಕ ನೋಟ, ಶಲ್ಯದಂತೆ ಅವನ ಎದೆಯನ್ನಿ ಯಿರಿತು. ಬೇರೇನೂ ಮಾತನಾಡದೆ, ಹುಡುಗಿಯನ್ನು ಪ್ರಯಾಸಪಟ್ಟು ಹೆಗಲಿನ ಮೇಲೆ ಹಾಕಿಕೊಂಡು ಹೊರಟ. ಅವಳ ಭಾರಕ್ಕೆ ಅವನ ಕಾಲು ಕುಸಿಯುತ್ತಿತ್ತು. ಆದರೂ, ಕುಸಿದು ಜಾರುವ ಕಾಲನ್ನು ಸಾವರಿಸಿಕೊಳ್ಳುತ್ತಾ, ಅದಕ್ಕೆ ಕಾರಣರಾದವರನ್ನು ಶಪಿಸುತ್ತಾ, ಹೆಜ್ಜೆ ಹಾಕಿದ— ಮನೆಯತ್ತ.

ಅವನ ಮನೆ! ಊರವರು ದೆವ್ವದ ಮನೆಯೆಂದು ಹೆದರಿ, ಪಾಳು ಬಿಟ್ಟ ಮನೆಯ ಮುಂದಿನ, ಅರಿಬರೆ ಹೆಂಚು ಹಾರಿಹೋದ ಸೂರಿನ ಕೆಳಗಡೆಯ ಜಗಲಿ—ಅವನ ಮನೆ; ಗಾಳಿಗಾಗಲಿ, ಮಳೆಗಾಗಲಿ, ಬಿಸಲಿಗಾಗಲಿ, ಭಳಿಗಾಗಲಿ—ಯಾವುದಕ್ಕೂ ಮರೆಯಾಗದೆ ಹೋದರೂ, ನೋಡಿಕೊಳ್ಳುವವರಿಲ್ಲದೆ, ಜಗಲಿಗೆ ಹಾಸಿದ ಬಂಡೆಗಳು ಸಂದು ಸಡಲಿ, ಹಾವು ಚೇಳುಗಳ ಮನೆಯಾಗಿದ್ದರೂ, ಗಾಳಿ ಜೋರಾಗಿ ಬೀಸಿದಾ ಗೊಮ್ಮೆ, ಮುರಿದ ಹೆಂಚು ಹಾರಿ, ಮೈಮೇಲೆಬಿದ್ದು ಪೆಟ್ಟು ಮಾಡಿದರೂ— ಅವನ ಪಾಲಿಗೆ ಮಾತ್ರ ಅದೇ ಮನೆ. ಆ ಮನೆಯಲ್ಲಿ ಅವನು, ಅವನ ತಂಗಿ ಇಂದು, ಅವನಂಥವರೇ ಆರೇಳು ಜನ ಹುಡುಗರು, ಯಾರಿಗೂ ಬಾಡಿಗೆ, ಕಂದಾಯ ಕೊಡದೆ ವಾಸಮಾಡುತ್ತಾರೆ. ಮನೆ ಕಟ್ಟಿದವರನ್ನು ಹೆದರಿಸಿ ಓಡಿಸಿದ ಭೂತ, ಇವರಿಗೆ ಹೆದರಿದಂತೆ, ಗದ್ದಲ ಮಾಡದೆ ಇವರು ವಾಸಮಾಡಲು ಅವಕಾಶಕೊಟ್ಟಿದೆ. ಒಂದುವೇಳೆ ದೆವ್ವ ಹೆದರಿಸಿದರೂ, ಆ ಆಶ್ರಯವನ್ನು ಬಿಡುವಂತಿಲ್ಲ ಇವರು. ಏಕೆಂದರೆ— ಇಲ್ಲಿ ಅವರಿಗೆ ದೆವ್ವಕ್ಕಿಂತ ಕ್ರೂರವಾಗಿ ಕಾಡುವ ರಾತ್ರಿಯ ‘ಬೀಟ’ನ ಪೋಲಿಸರ ಕಾಟವಿಲ್ಲ.

ಮೊದಮೊದಲು ಇವರ ಗುಂಪು, ಹಗಲನ್ನು ಎಲ್ಲಾದರಲ್ಲಿ ಕಳೆದು, ಕೆಂಪೇಗೌಡ ರಸ್ತೆಯಲ್ಲಿದ್ದ ಧರ್ಮಾರ್ಥ ಆಸ್ಪತ್ರೆಯ ಕಟ್ಟೆಯ ಮೇಲೆ ರಾತ್ರಿ ಕಳೆಯುತ್ತಿದ್ದರು. ಕೆಲವು ತಿಂಗಳ ಕಾಲ ಹಾಗೆ ಕಳೆದಮೇಲೆ, ಒಂದು ದಿನ ಹತ್ತಿರದಲ್ಲೊಬ್ಬ, ಯಾರ ಮನೆಯಲ್ಲೋ ಕಳ್ಳತನವಾಗಿ, ಇವರಿಗೆ ಅಲ್ಲಿಂದ ಉಚ್ಚಾಟನೆಯಾಯಿತು. ಒಂದು ದಿನ ರಾತ್ರಿ ಎರಡು ಗಂಟೆಯ ಹೊತ್ತಿನಲ್ಲಿ, 'ಬೇಟು' ಬಂದ ಪೊಲೀಸಿನವನು, ಕಟ್ಟೆಯ ಮೇಲೆ ಸದ್ದು ಕೇಳಿ, ಬ್ಯಾಟರಿಯ ಬೆಳಕು ಬಿಟ್ಟುನೋಡಿ, ಅಲ್ಲಿ ಮಲಗಿದ್ದ ಹುಡುಗರನ್ನು ಕಂಡು, ಗದ್ದಲ ಮಾಡಿ ಎಬ್ಬಿಸಿ, ಬೇಗ ಏಳದವರಿಗೆ ನಾಲ್ಕೇಟು ಬಿಗಿದು, ಅಲ್ಲಿಂದ ಓಡಿಸಿದ. ಬೆಂಗಳೂರಿನ ಕೊರೆತ ಭಳಿಯಾಗಲಿ, ಸಣ್ಣಗೆ ಹಸಿ ಹಾಕುತ್ತಿದ್ದ ಮುಗಿಲಾಗಲಿ, ಬೆದರಿ ಅಳುತ್ತಿರುವ ಹುಡುಗರ ಮುಖವಾಗಲಿ— ಯಾವುದೂ ಅವರಿಗೆ ಅಡ್ಡಿಯಾಗಲಿಲ್ಲ. ಇನ್ನೊಂದು ದಿನ ಎಲ್ಲಾದರೂ ಆಕಡೆ ಕಣ್ಣಿಗೆ ಬಿದ್ದರೆ 'ಬಲಿ ಹಾಕುವುದಾಗಿ' ಹೆದರಿಸಿ, ಅವರನ್ನು ಅಲ್ಲಿಂದ ಓಡಿಸಿದ. ಅಲ್ಲಿ ಅವರಿಗೆ ಎಷ್ಟೋ ಚೆನ್ನಾಗಿತ್ತು. ಅವರು ಯಾರಿಗೂ ಏನೂ ಅವರಾಧನಾಡಿರಲಿಲ್ಲ. ಅವರೂ ಅಲ್ಲಿಂದ, ಹಸಿ ಮಳೆಯಲ್ಲಿ ಬೆತ್ತಲೆ ಮೈಯನ್ನು ತೋರಿಸುತ್ತಾ ಓಡಬೇಕಾಯಿತು. ಇವರು ಅಲ್ಲಿಂದ ಓಡಿದಮೇಲೆ, ಈಗ ಅಲ್ಲಿ ರಾತ್ರಿಯಹೊತ್ತು, ನಿರ್ಭಯವಾಗಿ, ಗುರ್ಧಾರಗಳು ಆಸ್ಪತ್ರೆಯ ಕಟ್ಟೆಯನ್ನು ಅಂತಃಪುರವಾಗಿ ಉಪಯೋಗಿಸುತ್ತಿವೆ; ಪೊಲೀಸರು ದನಗಳು, ಸಿಕ್ಕಿದ್ದನ್ನು ಮೇದುಬಂದು, ಗಂಜಲ ಹರಿಸಿ, ಅಲ್ಲಿ ನಿಶ್ಚಿಂತೆಯಾಗಿ ಮಲಗಿ ನಿದ್ರೆಮಾಡುತ್ತವೆ. ಎಷ್ಟೋ ವೇಳೆ ನೀತಿಗಟ್ಟು ಮಾನವ ಪಶುಗಳು. ಅವುಗಳೊಂದಿಗೆ ಸ್ವಲ್ಪಹೊತ್ತು ಇದ್ದು, ತಮ್ಮ ಅವಸರ ತೀರಿಸಿಕೊಂಡು ಹೋಗುತ್ತಾರೆ. ಅವರಾರಿಗೂ ಪೊಲೀಸರ ಜವಲಕೆಯಿಲ್ಲ. ಪೊಲೀಸರಿಗೂ ಅವರ ಮೇಲೆ ಹಗೆತನವಿಲ್ಲ. ಊರವರ ರೋಗಕ್ಕೆಲ್ಲ ಧರ್ಮಾರ್ಥವಾಗಿ ಔಷಧ ಕೊಡುವ ಆಸ್ಪತ್ರೆಯ ಛಾವಣಿಯೂ, ದಿಕ್ಕಿಲ್ಲದ ಇವರಿಗೆ ನೆಲೆ ನೀಡಲಾರದೆ ಹೋಯಿತು.

ಆ ನೆಲೆ ತಪ್ಪಿದ ಇವರು ಕೆಲವು ದಿನ ಅಲ್ಲಿ ಸುತ್ತುತ್ತಾ, ನಾಲ್ಕಾರು ಕಡೆಯಿಂದ ಓಡಿಸಲ್ಪಟ್ಟು ಕಡೆಗೆ, ಪೊಲೀಸಿನವನು ಎಂದೂ ಸುಳಿಯದ

ಗಲ್ಲಿಯಲ್ಲಿದ್ದ, ಯಾರಿಗೂ ಬೇಡವಾದ ದೆವ್ವದಮನೆಯ ಜಗಲಿಯನ್ನು ಆಶ್ರಯಿಸಿದರು. ಕೆಲವು ತಿಂಗಳಿಂದ ಅಲ್ಲವರು ಜೀವಿಸುತ್ತಿದ್ದಾರೆ. ಭೀತಿ ಇಲ್ಲದೆ ಅಲ್ಲವರ ಜೀವನ ನಡೆಯುತ್ತಿದೆ. ಅದೇ ಅವನ ಮನೆ! ಅವರ ಮನೆ!

ಹೆಗಲಮೇಲೆ, ಹೊರಲಾರದೆ ಹೊತ್ತು ತಂದ ಹುಡುಗಿಯನ್ನು, ಕಣ್ಣು, ಮೂಲೆಯಲ್ಲಿ ತುರುಕಿದ ಗೋಣಿಪಟ್ಟಿಯ ಚಿಂದಿಯನ್ನು ಹಾಸಿ, ಅದರಮೇಲೆ ಮಲಗಿಸಿದ. ಬೆನ್ನಮೇಲೆ ಕುದಿನೀರು ಬಿದ್ದು ಬೊಬ್ಬೆಗಳು ಎದ್ದಿದ್ದುದರಿಂದ ಹುಡುಗಿ, ಮುಖಅಡಿಯಾಗಿ ಹೊರಳಿ, ನೋವಿನಿಂದ ನರಳಲಾರಂಭಿಸಿದಳು. ಅವಳನ್ನು ಮಲಗಿಸಿ, ಏದುತ್ತಾ ಕುಳಿತ ಕಣ್ಣಿನಿಗೆ, ಇಂದು ನರಳುವುದನ್ನು ಕೇಳಿ, ಹೊಟ್ಟೆಯಲ್ಲಿ ಕೆಂಡವನ್ನು ಕಲಕಿದಂತಾಗುತ್ತಿತ್ತು. ಆದರೆ ಏನು ಮಾಡಬೇಕೆಂಬುದು ಅವನಿಗೆ ತೋಚಲಿಲ್ಲ. ಸುಳಿಸುಳಿಯಾಗಿ ಸಿಂಬೆಸುತ್ತಿದ್ದ ಎಳೆನಾಗಲಹಾವುಗಳ ಹೇಳಿಗೆಯಂತಿದ್ದ, ಕಂದುಬಣ್ಣದ, ಧೂಳುತುಂಬಿ ಜಡೆಗಟ್ಟಿದ ಸೆತ್ತಿಯ ಗುಂಗುರು ಗೂದಲುಗಳನ್ನು ಕೆರೆದುಕೊಂಡ. ಕಣ್ಣು ನೋಟದಿಂದ ಅವಳ ಗಾಯಕ್ಕೆ ಮದ್ದು ಎರೆಯುವನಂತೆ, ನೋವು ತುಂಬಿದ ಕಣ್ಣಿನಿಂದ ಅವಳತ್ತ ನೋಡಿದ. ಆದರೆ ಅವಾವುದೂ ಅವಳ ನೋವಿಗೆ ಪರ್ಯವಾಗಲಿಲ್ಲ. ಗಳಿಗೆಗಳಿಗೆ ಅವಳ ನರಳುವಿಕೆ ಹೆಚ್ಚಾಗುತ್ತಿತ್ತು. ನೋವಿಗೆ ಪರಿಹಾರ ತಿಳಿಯದೆ ಅವನ ಹೃದಯದಲ್ಲಿ, ಅದಕ್ಕೆ ಕಾರಣನಾದವನ ಮೇಲೆ ಸಿಟ್ಟು ಗರಿಗಟ್ಟುತ್ತಿತ್ತೇ ವಿನಾ, ಬೇರೇನೂ ತೋಚಲಿಲ್ಲ. ತಣ್ಣನೆಯ ನೀರಿನಿಂದ, ಬಿಸಿಯ ಮರಳಿನಮೇಲೆ ಒಗೆಯಲ್ಪಟ್ಟ ನೀರಿನಂತೆ, ಅವನ ಹೃದಯ ಮೂಕಯಾತನೆಯ ಉಗ್ರಮುಷ್ಠಿಯಲ್ಲಿ ಸಿಲುಕಿ ಚಡಪಡಿಸುತ್ತಿತ್ತು. ಏನುಮಾಡಬೇಕೆಂದು ತೋಚದೆ, ಕಣ್ಣು ಗಟ್ಟಿಯಾಗಿ ಅತ್ತ. ಹರಿದ ಗೋಣಿಪಟ್ಟಿಯ ಚಿಂದಿಯಮೇಲೆ, ಅವನ ಹೃದಯವೇ ನೋವು ತಡೆಯಲಾರದೆ ಹೊರಳುತ್ತಿರುವಂತಿತ್ತು. ಒಂದು ಗಳಿಗೆ, ಬಿಡುವಿಲ್ಲದೆ, ಅವನ ಹೃದಯದಲ್ಲಿ ಕತ್ತರಿಯಾಡಿಸುತ್ತಾ ನರಳುತ್ತಿರುವ ಹುಡುಗಿಯಮೇಲೇ, ಸಿಟ್ಟು ಕಡೆದು ಬಂತು. ಲೇ, ಬಾಯ್ಕುಚ್ಚೊಂಡು ಮಲಕೊಳ್ಳಿ' ಎಂದು

ಗದರಿಸಿದ. ಆದರೆ ಮರುಗಳಿಗೆಯಲ್ಲೇ ತನ್ನ ಮಾತಿಗಾಗಿ ಅವನಿಗೇ ವಶ್ಯಾತ್ತಾಪವಾಗಿ, 'ಇಂದೂ.... ಇಂದೂ.... ಬಾಳ ನೋವಾಗ್ತದಾ ಇಂದೂ' ಎಂದು ಹಲುಬಿದ. ನರಳುತ್ತಾ ಮಲಗಿದ ಹುಡುಗಿಯ ಮುಖ ವನ್ನೇ ನೋಂದ ಪ್ರೀತಿ ತುಂಬಿದ ಕಣ್ಣುಗಳಿಂದ ನೋಡಿದ. ಮುಖವನ್ನು ಹಿಂಡುತ್ತಿರುವ ಯಾತನೆಯಲ್ಲೂ ಮುದ್ದಾಗಿತ್ತು ಅವನ ತಂಗಿಯ ಮುಖ. ಬಿರಿಗಣ್ಣು ಅರಳಿಸಿ ನೋಡುತ್ತಲೇ ಇದ್ದ ಅವಳನ್ನು.

## ೨

ಅವನ ತಂಗಿ! ಅವಳು ಅವನ ತಂಗಿಯೇ? ಯಾರಾದರೂ ಅವನನ್ನು ಆ ಪ್ರಶ್ನೆ ಕೇಳಿದ್ದರೆ 'ಹೂ' ಎಂದೇ ಉತ್ತರ ಕೊಡುತ್ತಿದ್ದ ಕಣ್ಣು. ಆದರೆ ಅವಳು ಯಾರೋ, ಎಲ್ಲಿಯವಳೋ, ಯಾರ ಮಗಳೋ, ಎಲ್ಲಿ ಹುಟ್ಟಿ ಹೇಗೆ ಬೆಳೆದಳೋ, ಯಾರು ಅವಳನ್ನು ಪಾಲಿಸಿ ಪೋಷಿಸಿದರೋ, ಯಾವ ತಾಯಿಯ ಹಾಲು ಅವಳನ್ನು ಬೆಳೆಸಿ ದೊಡ್ಡವಳನ್ನಾಗಿ ಮಾಡಿತೋ, ಅದಾವುದೂ ಅವನಿಗೆ ಗೊತ್ತಿಲ್ಲ. ಅವಳಿಗೆ ಗೊತ್ತಿದ್ದರೆ ತಾನೇ ಅವನಿಗೆ ಗೊತ್ತಿರುವುದು. ಅವಳದೇಕೆ ಅವನದೇ ಅವನಿಗೆ ಗೊತ್ತಿರಲಿಲ್ಲ.

ಎಷ್ಟೋ ಬಾರಿ— ಇದಕ್ಕಿದ್ದ ಹಾಗೇ ಅವನಿಗೆ ಅವನ ತಾಯಿಯ ನೆನಪಾಗುತ್ತಿತ್ತು. ಯಾರ ತೊಡೆಯಮೇಲೆ ಬೆಚ್ಚಗೆ ಮಲಗಿ, ಎದೆ ಹಾಲು ಕುಡಿದುದು ನೆನಪಿಗೆ ಬರುತ್ತಿತ್ತು. ಆದರೆ ಎಷ್ಟೆಷ್ಟು ಯೋಚಿಸಿದರೂ, ತನ್ನನ್ನು ತೊಡೆಯಮೇಲೆ ಮಲಗಿಸಿಕೊಂಡು, ಮುಖವನ್ನು ಎದೆಗೆ ಅವಚಿಕೊಂಡು, ಹಾಲು ಕುಡಿಸಿದವರ ಮುಖ ನೆನಪಿಗೆ ಬರುತ್ತಿರಲಿಲ್ಲ. ಅದು ಹಾಗಿದ್ದಿರಬಹುದೇ, ಹೀಗಿದ್ದಿರಬಹುದೇ ಎಂದು, ಕಣ್ಣಿಗೆ ಕಂಡ ಹೆಂಗಸರ ಮುಖದೊಂದಿಗೆ ಹೋಲಿಸಿ, ಹೀಗಿದ್ದಿರಬಹುದು ಎಂದು ತಾಳೆ ಹಾಕಲು, ಬುದ್ಧಿಬಂದ ಹನ್ನೆರಡು ವರ್ಷಗಳಿಂದ ಪ್ರಯತ್ನಿಸುತ್ತಿದ್ದನಾದರೂ, ಒಂದೇ ಒಂದು ಬಾರಿಯಾದರೂ ಆ ಸಾಮ್ಯ ನಿಷ್ಕರ್ಷೆಯಾಗಿರಲಿಲ್ಲ. ಅವನಿಗೆ ನೆನಪಿದ್ದದೆಲ್ಲಾ— ತಾನು ಹುಡುಗನಾಗಿ,



ಯಾರೋ ಗುರುತರಿಯದವರ ಜೊತೆಗೆ ಇಂಥದೇ ಒಂದು ಜಗಲಿಯ ಮೇಲೆ ಮಣ್ಣಿನಲ್ಲಿ ಆಡುತ್ತಿದ್ದುದು.

ಅವನ ಜೊತೆಗಿದ್ದವರೂ ಅವನಂಥವರೇ— ವಿಚಿತ್ರ ಜನ. ಅವರು ಎಲ್ಲಿರುತ್ತಿದ್ದರೋ, ಏನು ಮಾಡುತ್ತಿದ್ದರೋ, ಏನೋ. ಇವನಂತೆಯೇ ಅವರಿಗೂ ಆ ಜಗಲಿಯೇ ವಾಸಸ್ಥಳವಾಗಿತ್ತು. ಹಗಲು ಎಲ್ಲೆಲ್ಲೋ ಅಲೆದು, ರಾತ್ರಿ ಅಲ್ಲಿ ಕಳೆಯುತ್ತಿದ್ದರು. ಅವರಲ್ಲಿಯೇ ಯಾರಾದ ರೊಬ್ಬರು, ಅವನಿಗೆ ಚೂರು ಅನ್ನವನ್ನು ಕೊಡುತ್ತಿದ್ದರು. ಯಾರಾದರೂ ಒಬ್ಬರು, ಅವನಿಗೂ ಒಂದು ಗೋಣಿ ಚಿಂದಿಯಲ್ಲಿ ಮಲಗಲು ಎಡೆ ಕೊಡುತ್ತಿದ್ದರು. ಅಲ್ಲಿ ಬೆಳಕೆಂದರೆ ಬಿಸಿಲಿನದು, ಇಲ್ಲವೇ ಯಾರಾದರೂ ಹೊತ್ತಿಸಿದ ಬೀಡಿಯದು ; ಇಲ್ಲವಾದರೆ ಮಲಗುವವರೆಗೂ ಕಿಂದರಿಯನ್ನು ಹಿಡಿದು, ಸುತ್ತಲ ಜಗತ್ತಿನ ಪರಿವೆಯೇ ಇಲ್ಲದೆ ಹಾಡುತ್ತಿದ್ದವನು ಹೊತ್ತಿಸುತ್ತಿದ್ದ ಗಾಂಜಾ ಸೇದುವ ಮಣ್ಣಿನ ಕೊಳವೆಯಲ್ಲಿಟ್ಟ ಕೆಂಡದ್ದು. ಅದಿಲ್ಲವಾದರೆ—ಸಂಜೆಯಾಯಿತೆಂದರೆ, ಕತ್ತಲೇಕತ್ತಲು. ಸುತ್ತಲ ಮನೆ ಗಳಂತೆ ತಾವೂ ದೀಪ ಹೊತ್ತಿಸಬೇಕೆಂಬ ಚಿಂತೆಯಾಗಲಿ, ಅದರ ಅಗತ್ಯವಾಗಲಿ ಅವರಿಗೂ ಇದ್ದಂತಿರಲಿಲ್ಲ. ಕತ್ತಲೇ ಅವರ ಬಾಳಿಗೆ ಒಂಟಿದ್ದಂತಿತ್ತು.

ಆದರೆ ಇವನಿಗೆ ಮಾತ್ರ ಒಂದೊಂದು ರಾತ್ರಿ—ಏಕೊ ಹೆದರಿಕೆ ಯಾಗಿ, ಕಣ್ಣನ್ನು ಕಸಿದ ನಿದ್ರೆ ಹಾರಿಹೋಗಿ ಅಳಲಾರಂಭಿಸುತ್ತಿದ್ದ. ಹೆದರಿಕೆಯನ್ನು ತಡೆಯಲಾರದೆ, ಹತ್ತಿರವಿದ್ದವರ ಮೈಯಲ್ಲಿ ಹುಡುಗಲು ಯತ್ನಿಸುತ್ತಿದ್ದ. ಆಗ ಅವನ ಭೀತಿಗೆ ಸಿಗುತ್ತಿದ್ದ ಪರಿಹಾರ—ಪಕ್ಕದಲ್ಲಿ ದ್ದವನು ಎದ್ದು, ಗದರಿಸಿಕೊಂಡು, ನಾಲ್ಕೇಟು ಬಿಡುತ್ತಿದ್ದುದೇ. ಆಗವನು ಅತ್ತತ್ತು, ಬಳಲಿ ನಿದ್ರೆ ಮಾಡುತ್ತಿದ್ದ. ಒಮ್ಮೊಮ್ಮೆ, ಯಾವಾಗಲಾದರೂ ಹೀಗೆ ಹೊಡೆಸಿಕೊಂಡಾಗ ಅವನಿಗೆ ಎಲ್ಲಾದರೂ ಓಡಿಹೋಗಬೇಕು ಎನಿಸುತ್ತಿತ್ತು. ಆದರೆ ಎಲ್ಲಿಗೆ? ಎಲ್ಲಾದರೂ ಹೋದರೆ, ಅವನಿಗೆ ನಿದ್ರೆ ಬಂದಾಗ ಮಲಗಲು ತುಂಬೆಲ್ಲಿ ಹಸಿವಾದಾಗ, ರಾತ್ರಿಯ ಹೊತ್ತಾದರೂ ಹೊಟ್ಟೆಗೆ ಹಾಕುವವರೂ ಯಾರೂ? ಎಲ್ಲಾದರೂ

ಹೋಗಬೇಕೆಂಬ ಭಾವನೆ ಬಂದ ಕೂಡಲೇ, ಇವ್ವದ್ದೂ ಹೆದರಿಕೆ ಹೆಚ್ಚು ತ್ತಿತ್ತು. ಕೊರೆವ ಚಳಿಯಲ್ಲಿ, ಇದ್ದ ಕಡೆಯಲ್ಲೇ, ನೊಳಕಾಲನ್ನು ಹೊಟ್ಟೆಯಲ್ಲಿ ಒತ್ತಿಕೊಂಡು, ಕೈಗಳಿವ ಕಾಲುಗಳನ್ನು ಬಿಗಿಮ, ಕಾಲಸಂದಿಯಲ್ಲಿ ಮುಖವನ್ನೂ ಹುದುಗಿಸಿ ಮಲಗುತ್ತಿದ್ದ. ಕೊರೆವ ಚಳಿಯನ್ನು ಇದುರಿಸಲು ಅವನಿಗೆ ಗೊತ್ತಿದ್ದ ಸಾಧನ ಅದೊಂದೇ. ಸ್ವಲ್ಪ ಮೈ ಬಲಿತು ಓಡಾಡಲು ಆಗುವವರೆಗೂ ನೀಗೇ ನಡೆಯಿತು. ಬೆಳೆಯುತ್ತ, ಬೆಳೆಯುತ್ತ, ಇವನೂ ಆ ಜಗಲಿಯ ವಾಸಿಗಳಲ್ಲೆಯೇ ಒಬ್ಬನಾದ. ಹಗಲು ಎಲ್ಲ ಸುತ್ತಿದರೂ, ಸಂಜೆಯಾಗುವ ವೇಳೆಗೆ, ಜಗಲಿಯನ್ನು ಸೇರಿಯಾರಾದರೂ ತನಗೆ ಅನ್ನ ತರುವುದನ್ನು ಕಾಯುತ್ತಿದ್ದ.

ಕೆಲವಾರು ದಿನ— ಎಷ್ಟು ಕಾಲವೋ ಅವನಿಗೆ ತಿಳಿಯದು; ಅವನಿಗೆ ತಿಳಿಯುತ್ತಿದ್ದುದು, ಹಗಲಾಗುವುದು, ಕತ್ತಲಾಗುವುದು ಎರಡೇ— ಕಳೆದಮೇಲೆ ಒಂದು ದಿನ ರಾತ್ರಿ ಇವನು, ಯಾರಾದರೂ ತನಗೆ ಅನ್ನ ತರುವುದೆಂದು ಕಾದುಕುಳಿತಿದ್ದ. ಆ ದಿನ ಅವನಿಗೆ ಯಾರೂ ತಾವೇ ಮುಂದಾಗಿ, ಅನ್ನ ಕೊಡಲಿಲ್ಲ. ಅವನೇ ಹಸಿವು ತಡೆಯದೆ ಕೇಳಿದಾಗ, ಒಬ್ಬನು ಗವರಿಕೊಂಡು—

“ಹೋಗೋ ಬೋ....ನುಗನೆ. ನಾನೇನು ನಿಮ್ಮಪ್ಪನ ಗಂಟು ತಿಂದಿದೇನಾ ದಿನಾ ತಂದು ಹಾಕೋಕೆ? ನೀನೂ ಎಲ್ಲಾದ್ರೂ ತಿರುಪೆ ಎತ್ತಿಕೊಂಡು ತಿನ್ನು. ಇದ್ದಿಹೋದ್ರೆ ಸಾಯಿ” ಎಂದ.

“ಹಂಗಾದ್ರೆ ನನ್ನ ಹೊಟ್ಟೆಗೆ ಯಾರೂ ಹಾಕೋಲ್ವ”

ತನಗಾರೂ ಅನ್ನ ಕೂಡದಿದ್ದದನ್ನು ಕಂಡು, ಖುಷಿತವಾಗಿ ಇಲ್ಲವೆಂದ ಅವನ ಮಾತು ಕೇಳಿ, ಹೆದರಿ, ಕಂಗಾಲಾಗಿ ಕೇಳಿದ. ಇವನ ಹೆದರಿಕೆ ಅವನ ಸುತ್ತಲಿದ್ದವರನ್ನೂ ಮರುಗಿಸಲಿಲ್ಲ. ಮೊದಲು ಅವನ ಪ್ರಶ್ನೆಗೆ ಉತ್ತರ ಕೊಟ್ಟವನೇ, ಮತ್ತಷ್ಟು ಕಟುವಾಗಿ ಹೇಳಿದ—

“ನನ್ನೇನು ಕೇಳಿ, ನಿನ್ನ ಹುಟ್ಟಿಸಿದೋನ್ನ ಕೇಳು?”

ಅವನ ಉತ್ತರ ಇವನಿಗೆ ಅರ್ಥವಾಗಲಿಲ್ಲ. ಆದರೆ ಸುತ್ತಲಿದ್ದವರು ಮಾತ್ರ ಅದನ್ನು ಕೇಳಿ ನಗಲಾರಂಭಿಸಿದರು. ಆ ನಗುವೂ ಅವನಿಗೆ

ಅರ್ಥವಾಗಲಿಲ್ಲ. ಅರ್ಥವಾಗದ ಪ್ರಶ್ನೆ, ಅಷ್ಟೇನುಟ್ಟಿಗೆ ಅರ್ಥವಾಗದ ನಗು—ಎಲ್ಲವೂ ಬೆರೆತು, ಹೆದರಿಕೆ ಕವಿದ ಅವನ ಮಿದುಳಿನಲ್ಲಿ ಗೊಂದಲ ವನ್ನೇ ಬೆಳೆಸಿದವು. ಹೊಟ್ಟೆಯಲ್ಲಿ ಹಸಿವು ಗಾಳಿಬೀಸಿದ ಉರಿಯಂತೆ ಕೆದರುತ್ತಿತ್ತು. ಏನು ಮಾಡಬೇಕೆಂಬುದು ಅವನಿಗೆ ತೋಚಲಿಲ್ಲ. ಕತ್ತಲು ಕವಿದ ಮೂಲೆಯಲ್ಲಿ ಹುಡುಗ ಅಳಲಾರಂಭಿಸಿದ.

“ಎ! ಯಾಕೆಂಗಂಮೋ. ಒಂದ್ವಾರು ಅನ್ನ ಇಕ್ಕಾಬ್ಬಿತ್ತು. ಮಗಾ ಅಕ್ಕದೆ” ಎಂದು, ಆ ಗುಂಪಿಗೆ ಹೊಸದಾಗಿ ಬಂದುಸೇರಿದ ಹೆಂಗ ಸೊಬ್ಬಳು ಮರುಕ ತುಂಬಿದ ಧ್ವನಿಯಲ್ಲಿ ಹೇಳಿದಳು.

“ಅಲ್ಲೇಳು. ಹೊಟ್ಟೆ ಚುರುಂದ್ರೆ ಮುದ್ದೆ ಹುಡುಕ್ಕೊಂಡು ಓಗ್ತಾನೆ. ದಿನಾ ತಂದಿಕ್ಕೋಕೆ ಅವನೇನು ಮಾರಾಪ್ಪ ಮಗ್ನಾ? ಲೌಡಮಗ ಕೂತ್ಕೊಂಡು—ತಂದು ಕೊಬ್ಬಿದಾನೆ. ರಾತ್ರಿ ಆಯ್ತಂತಂದ್ರೆ ಸಾಲ ಕೊಟ್ಟೋನಾಗಿ ಕೇಳ್ತಾನೆ. ಇವರಪ್ಪನಮನೆ ಗಂಟು ತಿಂದಿದ್ದಾ ನಾನು—ಉರೋರ ಕೈಲೆಲ್ಲಾ ಅನ್ನ ಸೊಕ್ಕೊಂಡು, ತಿರುವೇ ತಂದು ಇನ್ನಿಗೂ ಹಾಕೋಕೆ? ಕಾಲಿಲ್ಲೋನು ನಾನು ತರೋಲ್ತು. ಇನ್ನಿಗೇನು ಧಾಡಿ.”

“ಇವನಮ್ಮ ಎಲ್ಲಿ?” ಅದೇ ಹೆಂಗಸು ಮತ್ತೆ ಕೇಳಿದಳು.

“ಎಲ್ಲಿ ಸತ್ತೋ, ಯಾವೋನ್ನ ಕಟ್ಟಿಕೊಂಡು ಓಡೋದ್ದೋ, ಯಾರಿಗೊತ್ತು ಹಡೆಯೋತನಕ ತೆವಲಿತ್ತು, ಹಾಳಾಗ್ತೋದ್ದು”

“ನಿನ್ನೊತ್ತೇಲಿ ಇರಲಿಲ್ವಾ ಅವಳು?”

“ಊಹಾ. ಅದ್ಯಾವೋಳೋ ಯಾರಿಗೊತ್ತು. ಯಾರೋ ಒಂದಿನ ಹಗಲಾಗಿ ಮಗೂನ ತಂದು ಕಟ್ಟೀಮೇಲೆ ಮಲಗಿಸಿ ಓಗಿದ್ದು. ನಿನ್ನಂಗೆ ನಿಂಗೀಂತ ಒಬ್ಬಿದ್ದು ಇಲ್ಲಿ. ಅವಳೇ ಹಾಲಾಕಿ ಬೆಳೆದಿದ್ದು. ಒಂದಿನ ಅವಳೂ ಎತ್ತಲಾಗೋ ಓಡೋದ್ದು. ಅವತ್ತಿಂದ ನಮ್ಮ ಕುತ್ತಿಗೆ ಬಿದ್ದಿದೆ ಈ ಶನೇಶ್ವರ. ನಾನೆಷ್ಟು ದಿನಾಂತ ಇದರ ಹೊಟ್ಟೆಗೆ ಹಾಕಲಿ? ಊರೆಲ್ಲಾ ತಿರುಗಿದರೂ ನನ್ನ ಹೊಟ್ಟೆಗೆ ಸಿಕ್ಕೋಕಿಲ್ಲ”

“ಅವನ ಮಾತಿಗೆ ಆ ಹೆಂಗಸು ಏನೂ ಉತ್ತರ ಕೊಡಲಿಲ್ಲ. ಅವನ ಮಾತು ಕೇಳಿ ಏಕೋ ಅವಳ ಬಾಯಿಯೂ ಕಟ್ಟಿಹೋಗಿತ್ತು. ಆ ದಿನ

ರಾತ್ರಿ ಅವಳೇ ಅವನಿಗೆ, ತಾನು ತಂದವರಲ್ಲಿ ಅಷ್ಟು ಅನ್ನ ಕೊಟ್ಟಳು. ಅಂದಿನಿಂದ ಅವಳ ಕತ್ತಿಗೆ ಜೋತುಬಿದ್ದ ಇವನು. ಅವಳಿಗೆ ಇವನಮೇಲೆ ಎಷ್ಟು ಪ್ರೀತಿ. ಎಂದಾದರೊಂದು ದಿನ, ಇವನ ತಲೆಯಲ್ಲಿನ ಹೇನುಗಳಕಡಿತ ತುಂಬ ಹೆಚ್ಚಾಗಿ, ಇವನು ತಲೆಯನ್ನು ಪರಪರ ಕೆರೆಯುತ್ತಿದ್ದುದನ್ನು ಕಂಡಾಗ, ತನ್ನ ಬಳಿ ಇಟ್ಟುಕೊಂಡಿದ್ದ ಮುರುಕು ಹಣಿಗೆಯಲ್ಲಿ ಇವನ ಕೆದರಿ, ಧೂಳು ತುಂಬಿ ಜಡೆಗಟ್ಟಿದ ಕೂವಲನ್ನು ಬಾಚಿ ಹೇನುಗಳನ್ನು ತೆಗೆ ಯುತ್ತಿದ್ದಳು. ತನ್ನ ಕೈಬೆರಳೆಲ್ಲವನ್ನೇ ಕೂವಲು ಎಳೆಎಳೆಯನ್ನು ಬಿಡಿಸಿ, ಹೇನನ್ನು ತೆಗೆದು, ತನ್ನ ಹೆಬ್ಬೆರಳ ಉಗುರಿನ ಮೇಲಿಟ್ಟು ಕುಕ್ಕಿ ಕೊಲ್ಲುತ್ತಿದ್ದಳು, ಅವನ ಮನಸಿನಲ್ಲಿ ಅಕಸಲಾಗದ ಚಿತ್ರವಾಗಿತ್ತು. ಇನ್ನೊಮ್ಮೆ, ಹೇಗೋ ಅವನಿಗೆ ಕಜ್ಜಿಯಾಗಿ, ಮೈಯೆಲ್ಲಾ ಗಾಯತುಂಬಿ ರಣವಾಗಿ, ಸುತ್ತಲವರೆಲ್ಲರೂ ಅವನಿಗೆ ಹೇಸಿಕೊಂಡಾಗ, ಆಕೆಯೇ ಎಲ್ಲೆಲ್ಲೋ ತಿರುಗಿ, ಎಂಥದೋ ಹಸಿರು ಸೂಪನ್ನು ತಂದು, ಇವನ ಮೈಗೆ ಹಚ್ಚಿ ಅದನ್ನು ವಾಸಿಮಾಡಿದ್ದಳು. ಆಕೆಯೇ ಇವನಿಗೆ 'ಕಣ್ಣ' ಎಂದು ಹೆಸರಿಟ್ಟಿದ್ದು. ತನಗೆ ಆಕೆ ಹೆಸರಿಟ್ಟು ಕೂಗಿದದಿನ, ಇವನ ಹೃದಯದಲ್ಲೂ, ಅಂದಿನವರೆಗೂ ಇವನ ಆಕೃತಿ ಮೂಡಿಬಂದು—

“ಅವ್ವಾ, ನಿನ್ನ ಎಸರೇನು?” ಎಂದು ಕೇಳಿದ್ದ. ಅದಕ್ಕೆ ಆಕೆ—

“ಗೌರಿ” ಎಂದು ಉತ್ತರ ಕೊಟ್ಟಿದ್ದಳು.

ಅಂದಿನಿಂದ ಅವನ ಪ್ರೀತಿಗೆ ಪಾತ್ರರಾದ ಎಲ್ಲ ಹೆಂಗಸರನ್ನು ನೆನಪಿಟ್ಟುಕೊಳ್ಳಲು ಅವನು 'ಗೌರಿ' ಎಂದು ಕರೆಯುತ್ತಿದ್ದ. ಒಬ್ಬೊಬ್ಬರಿಗೂ ಬೇರೆಬೇರೆ ಹೆಸರಿರಬಹುದೆಂದು ಅವನಿಗೆ ಆಗ ಗೊತ್ತಿರಲಿಲ್ಲ.

೩

ಆ ಜಗಲಿಯಮೇಲೆ ಜೀವಿಸುತ್ತಿದ್ದವರೆಲ್ಲಾ ವಿಚಿತ್ರವಾದವರು. ಅವರು ಯಾರೋ, ಎಲ್ಲಿಯವರೋ? ಎಲ್ಲಿಂದ ಬರುತ್ತಿದ್ದರೋ, ಎಲ್ಲಿಗೆ ಹೋಗುತ್ತಿದ್ದರೋ? ಒಂದು ದಿನ ಇವುಗಳೆಲ್ಲ ಹಾಗೇ ಅಲ್ಲಿಗೆ ಬರುತ್ತಿದ್ದರು; ಕೆಲವು ದಿನ ಅಲ್ಲಿದ್ದವರೊಂದಿಗೇ ಅವರೂ ಉಂಡು ಮಲಗುತ್ತಿದ್ದರು;

ಇನ್ನೊಂದು ದಿನ ಬಂದಹಾಗೇ ಎಲ್ಲಿಗೋ ಹೊರಟುಹೋಗುತ್ತಿದ್ದರು. ಹೆಂಗಸರು, ಗಂಡಸರು—ಎಲ್ಲಾ ಗಾಳಿಗೆ ತೂರಿದ ಎಕ್ಕೆಯ ಹತ್ತಿಯ ಎಸಳಿನಂತೆ ಎಲ್ಲಿಂದಲೋ ಬಂದು, ಎಲ್ಲಿಗೋ ಹೊರಟುಹೋಗುತ್ತಿದ್ದರು. ಒಬ್ಬರ ಹೆಸರು, ದಿಸೆಗಳು ಕೂಡಾ ಮತ್ತೊಬ್ಬರಿಗೆ ಗೊತ್ತಾಗುತ್ತಿರಲಿಲ್ಲ. ರಾತ್ರಿಯ ಅನ್ನಕ್ಕೆ ಅವರೇನು ಮಾಡುತ್ತಾರೆಂದು ಕೂಡಾ ಅವನಿಗೆ ತಿಳಿದಿರಲಿಲ್ಲ. ಈ ಜನರ ಜೀವನದಷ್ಟೇ ಅವರ ಆಚಾರವ್ಯವಹಾರಗಳೂ ವಿಚಿತ್ರವಾಗಿತ್ತು. ಕುಂಟರು, ಕುರುಪರು, ಹೆಳವರು, ಮೂಕರು, ಕೋಲೇ ಬಸವನನ್ನು ಆಡಿಸುವವರು, ಕೋತಿಯನ್ನಾಡಿಸುವವರು, ರಾತ್ರಿಯಲ್ಲಾ ಭಂಗಿ ಸೇರುತ್ತಾ, ಮೂರುಮೂರು ದಿನ ಉಪವಾಸ ಮಾಡುತ್ತಾ, ಹಗಲಾಗುತ್ತಲೇ, ತಲೆಯಲ್ಲಿ ಉದ್ವವಾಗಿ ಬೆಳೆದ ಕೂದಲನ್ನು ನೆತ್ತಿಯಮೇಲೆ ಗಂಟುಹಾಕಿಕೊಂಡು, ಅದು ತುದಿಗೊಂದು ನವಿಲು ಗರಿಯನ್ನು ಸಿಕ್ಕಿಸಿಕೊಂಡು ಹೋಗುವವರು— ಹೀಗೇ ಎಷ್ಟೋ ತರಹದ ಜನ. ಒಬ್ಬೊಬ್ಬರದು ಒಂದೊಂದು ಭಾಷೆ, ಒಂದೊಂದು ವೇಷ. ಹಗಲು ಹೊತ್ತು ಯಾರು ಎಲ್ಲಿಗೆ ಹೋಗುತ್ತಿದ್ದರೋ, ರಾತ್ರಿಯ ಹೊತ್ತು ಎಲ್ಲರೂ ಕಲೆತು, ತಂದದ್ದನ್ನು ಹಂಚಿತೆಂದು, ನಕ್ಕು, ಹಾಡಿ, ಜಗಳವಾಡಿ ಮಲಗುತ್ತಿದ್ದರು. ಮತ್ತೆ ಹಗಲಾಯಿತೆಂದರೆ, ಯಾರ ದಾರಿ ಅವರಿಗೆ; ಆಷಾಢದ ಮೋಡಗಳಂತೆ.

ಇವನು 'ಅವ್ವಾ' ಎಂದು ಕರೆದ ಹೆಂಗಸೂ ಹಾಗೇ ಒಂದು ದಿನ, ಬಿಸಿಲು ಮಳೆಯಂತೆ ಬಂದವಳು. ಆ ಮಳೆಯಂತೇ ಆಕೆ, ಅವನ ಹುಡುಗು ಹೃದಯದಲ್ಲಿ ತಂಪೆರೆದು, ಯಾರ ಬಗ್ಗೆಯೂ ಮಮತೆ ಚಿಗುರದ ಅವನ ಎದೆಯಲ್ಲಿ ಕೋಮಲ ಭಾವನೆಗಳನ್ನು ಅರಳಿಸಿದ್ದಳು. ಅವನ ಜೀವನಕ್ಕೆ ಒಂದು ರೂಪುಕೊಟ್ಟವಳು ಆಕೆ.

ಅವನು ವಾಸವಾಗಿದ್ದ ಜಗಲಿಯ ಇದಿರು ಒಂದು ಸಾರ್ವಜನಿಕ ಉದ್ಯಾನವಿತ್ತು. ಹಗಲೆಲ್ಲಾ ನಿರ್ಜನವಾಗಿರುತ್ತಿದ್ದ ಪಾರ್ಕು ಸಂಜೆ ಯಾದ ಕೂಡಲೇ, ಜನರಿಂದ ತುಂಬಿ ಜೀವಕಳೆತಳೆಯುತ್ತಿತ್ತು. ರೇಡಿಯೋ ಹಾಡಲಾರಂಭಿಸುತ್ತಿತ್ತು. ಅದನ್ನು ಕೇಳಲು ಎಷ್ಟೋ ಜನ

ಕಚೆಯುತ್ತಿದ್ದರು. ಗಂಡಸರೊಂದಿಗೆ, ಹುಡುಗರೂ ಬರುತ್ತಿದ್ದರು—ಹಸಿರು ಹುಲ್ಲಿನಮೇಲೆ ಆಟವಾಡಲು. ಅವರನ್ನೆಲ್ಲರನ್ನೂ ನೋಡಿದರೆ, ಅವನಿಗೆ ಎಷ್ಟೋ ಅಶ್ಚರ್ಯ. ಹೊಸ ಲೋಕವೊಂದನ್ನು ಕಂಡಂತಾಗುತ್ತಿತ್ತು. ಅವರೊಂದಿಗೆ ಹೊಸತನದ ಭೀತಿಯೂ, ಅವನ ಆಶ್ಚರ್ಯದಲ್ಲಿ ಬೆರೆಯುತ್ತಿತ್ತು. ಎಷ್ಟೋ ಬಾರಿ, ಅಲ್ಲಿ ಆಟವಾಡುತ್ತಿದ್ದ ಸುನಯಸ್ಸಿನ ಹುಡುಗರು, ಅವರ ವೇಷ ಭೂಷಣ, ಕೂಗು—ಕೆಲೆದಾಟ ಕಂಡು, ತಾನೂ ಅವರೊಂದಿಗೆ ಬೆರೆಯಲು ಅವನ ಹೃದಯ ಹಾತೊರೆಯುತ್ತಿತ್ತು. ಆದರೆ, ಅವನಿಗೆ ಅವನಾಗದ ಯಾವುದೋ ಹೆದರಿಕೆ, ಮುನ್ನುಗ್ಗ ಬಯಸುವ ಅವನ ಕಾಲನ್ನು ಹಿಂದಕ್ಕೆ ಎಳೆಯುತ್ತಿತ್ತು. ಏಕೆಂದು ಅವನಿಗೆ ತಿಳಿಯದೆಯೇ, ಅವರೊಂದಿಗೆ ಬೆರೆಯಲು ಅವನಿಗೆ ನಾಚಿಕೆ ಯಾಗುತ್ತಿತ್ತು. ಅವರ ಹಾಗೆ ತಾನೂ ಅವನಾದ ಬಟ್ಟೆಗಳನ್ನುಟ್ಟು, ಅಲ್ಲಿ ಮುರಬರುವ ತಿಂಡಿಗಳನ್ನು ತಿನ್ನ ಬೇಕೆಂದು ಆಸೆಯಾಗುತ್ತಿತ್ತು. ದಿನದಿನವೂ ಎದೆಯಲ್ಲ ಕೆದರುತ್ತಿದ್ದ ಬಯಕೆಯನ್ನುವನು, ಆಕೆಯಿಂದ ಬಹುಕಾಲ ಮುಚ್ಚಿಡಲಾಗಲಿಲ್ಲ. ಒಂದು ದಿನ ರಾತ್ರಿ ಆಕೆಯನ್ನು ಕೇಳಿಯೇ ಬಿಟ್ಟ—

“ಅವನು, ನನಗೊಂದು ಹೊಸ ಅಂಗಿ ಹೊಲಿಸಿಕೊಡ್ತೀಯಾ?”

ಅವನ ಮಾತನ್ನು ಕೇಳಿ ಅವಳು ಅಪ್ರತಿಭಳಾದಳು. ಈ ಪ್ರಶ್ನೆಯನ್ನಾಕೆ, ಅವನಿಂದ ನಿರೀಕ್ಷಿಸಲಿಲ್ಲ. ಹಾಗೇ ಅವನ ಪ್ರಶ್ನೆಗೆ ಏನು ಉತ್ತರಕೊಡಬೇಕೆಂದೂ ಅವಳಿಗೆ ತೋಚಲಿಲ್ಲ. ಸುಮ್ಮನಿದ್ದು ಮಾತು ಮರೆಸಲು ಯತ್ನಿಸಿದಳು. ಆದರೆ ಅವನು ಸುಮ್ಮನಾಗಬೇಕಲ್ಲ.

“ಆ ಹುಡುಗೈಲ್ಲಾ ಎಂಥ ಅಂಗಿ ‘ಹಾಕ್ಕೋತಾರೆ. ನಾನೂ ಹಾಕ್ಕೋಬೇಕು ಕಣವ್ವಾ”

ಯಾವ ಹುಡುಗರು?”

“ಅಲ್ಲಿ ದಿನಾ ಸಂಜೆ ಆಡಲಿಕ್ಕೆ ಬರ್ತಾರಲ್ಲಾ ಆ ಹುಡುಗು”  
ಪಾರ್ಕಿನ ಕಡೆ ಕೈತೋರಿಸಿ ಕಣ್ಣು ಉತ್ತರ ಕೊಟ್ಟು.

“ಆ ಪುಣ್ಯ ನನಗೂ, ನಿನಗೂ ಇಲ್ಲ ಕಣ್ಣು.”

“ಯಾಕವ್ವಾ?”

“ಯೋಗಿ ಪಡೆದದ್ದು ಯೋಗೀಗೇ, ಜೋಗಿ ಪಡೆದದ್ದು ಜೋಗೀಗೇ. ಅವ್ರೆಲ್ಲಾ ದುಡ್ಡಿದ್ದೋರ ಮಕ್ಕಳು.”

“ನಾನು?”

“ನೀನು. . . .”

ಒಂದು ನಿಮಿಷ ಹೇಗೆ ಹೇಳಬೇಕೆಂದು ತೋಚದೆ, ತಡೆತಡೆದು ಉತ್ತರ ಕೊಟ್ಟಳು ಆಕೆ. ಆಕೆಯ ಹೃದಯವನ್ನೇ ಹಿಂಡಿಬಂದಂತಿತ್ತು ಆ ಮಾತು—

“ನೀನು ನನ್ನಂಥ ತಿರುಪೆಯೋಳ ಮಗ ಕ್ಲಾ ”

“ಅಂಗಾಡ್ರೆ, ನನಗ್ಯಾರೂ ಹೊಸಂಗಿ ಹೊಲಿಸಿಕೊಡಾಕಿಲ್ಲಾ ”

“ಊಹು ”

“ಯಾಕೆ?”

ಆಕೆ ಅವನ ಮಾತಿಗೆ ಉತ್ತರ ಕೊಡಲಿಲ್ಲ. ಕತ್ತಲಲ್ಲಿ ಆಕೆಯನ್ನು ತಬ್ಬಿ ಮಲಗಿದ, ಅವನ ಕೆನ್ನೆ ಒದ್ದೆಯಾಯಿತು. ತನ್ನ ಕೈಯಿಂದ ಆಕೆಯ ಕಣ್ಣನ್ನು ತಡವಿ ನೋಡಿದ. ಆಕೆಯ ಕಣ್ಣಿನದೇ ನೀರು. ತಣ್ಣಗಿರುವ ಕಣ್ಣೀರ ಹನಿ, ಕೆಂಡದಂತೆ ಅವನ ಕೈ ಸುಟ್ಟಿತು.

“ಯಾಕವ್ವ ಅತ್ತೀಯ?”

ಆ ಪ್ರಶ್ನೆಗೂ ಆಕೆಯಿಂದ ಉತ್ತರ ಬರಲಿಲ್ಲ.

“ನಾನು ಅಂಗಿ ಕೇಡ್ವೀಂತ ಕ್ವಾವ ಬಂತಾ ಅವ್ವಾ ”

“ಇಲ್ಲ ಕಣ್ಣ ” ತನ್ನ ದುಃಖವನ್ನು ನುಂಗಿಕೊಂಡು ಆಕೆ ಉತ್ತರ ಕೊಟ್ಟಳು.

“ಮತ್ಯಾಕವ್ವ ಅಳೋದು?”

“ಕಣ್ಣಾ. ಇನ್ನಾಕೈ ನೀನು ಆ ವುಡುಗರ ಜೊತೆಗೆ ಓಗಬ್ಯಾಡ ”

“ಯಾಕವ್ವಾ?”

“ದೊಡ್ಡೆತನ ಮಡ್ವೆ ಅದು ಆಡಬಾರ್ದು ಕಣ್ಣಾ. ನನ್ನಾತು ಕೇಳೋಕಿಲ್ಲಾ?”

ಅವಳಾಡಿದ ಮಾತಿನ ಅರ್ಥ ಅವನಿಗೆ ಆಗದಿದ್ದರೂ, ಅವಳ ಮೇಲಿನ ಪ್ರೀತಿ ಅವನಿಂದ ಆಡಿಸಿತು.

“ಕೇಳೋನಿ ಕಣವ್ವಾ”

ಸಕ್ಕದಲ್ಲ ಮಲಗಿದ್ದ ಜೋಗಿಯೊಬ್ಬನು “ತಾಯಿ-ಮಕ್ಕಳ” ಸಂವಾದ ಎಷ್ಟು ಹೊತ್ತಾದರೂ ಮುಗಿಯದಿದ್ದದನ್ನು ಕಂಡು, ರೇಗಿ ಕೂಗಿದ—

“ಏ, ಬಿದ್ವೊಳ್ಳೊ, ರಾತ್ರಿಯೆಲ್ಲಾ ಪರಸಂಗ ಓದ್ಬೈಡ.... ಇವಳದಂತೂ ಕೇಳಾಕಿಲ್ಲ. ಹಡದೋಲ್ಲಿಂತ ಹೆಚ್ಚಾಗಿ ಮುಲಗತ್ತಾಳೆ, ಬೇವಾಸಿ.”

ಅವನ ಮಾತು ಕೇಳಿ, ಏಕೋ ಅವಳಿಗೂ ರೇಗಿತು. ಸಿಟ್ಟು ಉಕ್ಕುವ ಧ್ವನಿಯಲ್ಲಿ ಹೇಳಿದಳು—

“ನಿಮ್ಮಪ್ಪ ಬೇವಾಸಿ. ಅಲ್ವ ಬಡ್ತಿಮಗನೆ. ನಿದ್ದೆ ಬರದಿದ್ದೆ ಎದ್ದೋಗು. ನಿಮ್ಮಜ್ಜಂದೇ ಈ ಕಟ್ಟಿ”

ಅವಳ ಕಂಠಸ್ವರಕ್ಕೇ ಆ ಜೋಗಿ ಮೆತ್ತಗಾದ. ಅವಳಿಗೆ ಯಾರ ಮೇಲೋ ತುಂಬಾ ಸಿಟ್ಟು ಬಂದಂತಿತ್ತು. ‘ಅಲ್ವ ಪ್ರಪಂಚ, ಅಲ್ವ ಜನ’ ಎಂದ ಒಟಗುಟ್ಟುತ್ತಿದ್ದಳು. ಅವಳು ಸಿಟ್ಟಾದದ್ದನ್ನು ಕಂಡು, ಕಣ್ಣಿನಿಗೂ ಅವಳನ್ನು ಮಾತನಾಡಿಸುವ ಧೈರ್ಯವಾಗಲಿಲ್ಲ. ಸುಮ್ಮನೆ ಮಲಗಿ ನಿದ್ರೆಹೋದ.

ಅಂದಿನಿಂದ, ಅವನು, ಸಂಜೆ ಪಾರ್ಕಿನ ಒಳಿ ಕುಳಿತು, ಆಡುವ ಹುಡುಗರನ್ನು ನೋಡುವಾಗ, ಆಕೆ ಹೇಳಿದ ಮಾತು ನೆನಪಿಗೆ ಬಂದು ದೂರ ಕುಳಿತುಕೊಳ್ಳುತ್ತಿದ್ದ. ಬಾಲ ಸಹಜವಾದ ಉತ್ಸಾಹ, ಅವನನ್ನು ಅವರತ್ತ ಸಮ್ಮೋಹಿಸುತ್ತಿತ್ತು. ತಾನೂ ಅವರೊಂದಿಗೆ ಕುಣಿದು, ಕುಪ್ಪಳಿಸಬೇಕು ಎನ್ನುತ್ತಿತ್ತು. ಆದರೆ ಹೋಗಲು, ಆಕೆಯ ಮಾತು ಅಡ್ಡಿಯಾಗುತ್ತಿತ್ತು. ಹೋದರೆ ಹೇಗೋ ಏನೋ ಎಂಬ ಭೀತಿ. ಹೀಗಾಗಿ ಅವನು ಅವರ ಆಟಗಳನ್ನು, ದೂರದಲ್ಲಿ ಕುಳಿತು, ಆಡುತ್ತಿರುವ ಹಾವನ್ನು ದೂರ ಕುಳಿತು ನೋಡುವನಂತೆ, ಆಕರ್ಷಿತ ನೇತ್ರನಾಗಿ ನೋಡುತ್ತಿದ್ದ.



ಒಂದು ದಿನ ಸಂಜೆ ಹಾಗೇ ನೊಡುತ್ತಾ ಕುಳಿತಿದ್ದ. ಇಬ್ಬರು ಹುಡುಗರು ಹತ್ತಿರದ ಹುಲ್ಲಿನಮೇಲೆ 'ಫೂ' ಟಾಟಿ ಆಡುತ್ತಿದ್ದರು. ದೊಡ್ಡವನು 'ಫೂಟ್' ಎಂದು ಒಡುತ್ತಿದ್ದ. ಸಣ್ಣವನು ಅವನನ್ನು ಹಿಡಿಯಲು ಓಡುತ್ತಿದ್ದ. ಒಂದು ಸಲ ದೊಡ್ಡವನು, ಇನ್ನೇನು ಸಿಕ್ಕುತ್ತೇನೆ ಎನ್ನುವಾಗ, ಸಣ್ಣವನಿಗೆ ತೊಡರುಕಾಲು ಕೊಟ್ಟು, ಚಿಮ್ಮಿದ. ಜೋರಾಗಿ ಓಡಿ ಬಂದ ಮಗು ನೆಲಕ್ಕೆ ಬಿದ್ದು, ಚಿಟಾರನೆ ಚೀರಿತು. ಸುಮ್ಮನೆ ಕುಳಿತು ಅವರ ಆಟವನ್ನು ನೋಡುತ್ತಿದ್ದ ಕಣ್ಣು ಏನು ಮಾಡುತ್ತೇನೆಂದ ರಿಯದೆ, 'ಸರಕ್ಕನೆ ಮಗುವಿನ ಸನಿಹಕ್ಕೆ ಹಾರಿ, ಅದನ್ನು ಮೇಲೆತ್ತಿದ. ಅದರ ಮುಂಡಿ ತರೆಮಹೋಗಿ ರಕ್ತ ಸುರಿಯುತ್ತಿತ್ತು. ಕಣ್ಣು ಗಾಯಕ್ಕೆ ಹತ್ತಿದ ಮಣ್ಣನ್ನು ಒರೆಸಲಿಟ್ಟು. ಮಗು ಮತ್ತಷ್ಟು ಗಟ್ಟಿಯಾಗಿ ಅಳಲಾರಂಭಿಸಿತು. ಎಷ್ಟು ಮುದ್ದಾದ ಮಗು ಅದು. ಕಣ್ಣು ಅದರ ಕಣ್ಣಿನಿಂದ ಹರಿಯುತ್ತಿದ್ದ ನೀರನ್ನು ಒರೆಸಿ 'ಅಕ್ಕಪ್ಪ' ಎಂದು ಸಮಾಧಾನ ಮಾಡಲಿಟ್ಟು. ಅದರ ಮಗು ಆ ಮಾತಿಗೆ ಸಮಾಧಾನವಾಗದೆ, ಮತ್ತಷ್ಟು ಗಟ್ಟಿಯಾಗಿ ಅಳಲಾರಂಭಿಸಿತು.

ಅದರ ಅಳುವನ್ನು ಕೇಳಿ, ಮಗುವಿನ ಹಿರಿಯರು ಬೇಗ ಬೇಗ ಅತ್ತಕಡೆ ಬಂದುನೋಡಿದರು. ಅವರಿಗೇಕೆ ಅವನ ಮೇಲೆ ಸಿಟ್ಟು ಬಂದಿತೋ, ತಾನೇನು ಮಾಡಬಾರದ್ದನ್ನೂ ಮಾಡಿದನೋ, ಕಣ್ಣು ನಿಗೆ ಯಾವುದೂ ತಿಳಿಯಲಿಲ್ಲ. ಇವನನ್ನೂ ಅಳುವ ಮಗುವನ್ನೂ ನೋಡಿದ ಕೂಡಲೇ ಅವನು—

“ಮಗೂಗೆ ಏನ್ಮಾಡ್ತೊ ಕಳ್ಳ ಸೂ....ಮಗನೆ” ಎಂದು ಗುಡುಗಿ, ಕಣ್ಣು ನಿಗೆ ಮಾತಾಡಲೂ ಅವಕಾಶ ಕೊಡದೆ, ನೆತ್ತಿ ಸುತ್ತುವಂತೆ ಕಪಾಳಕ್ಕೆ ಬಿಗಿದರು. ಹೊಡೆತದ ವೇಗಕ್ಕೆ ಕಣ್ಣು ಅಷ್ಟು ದೂರ ಹಾರಿ ಬಿದ್ದ. ಅದು ವರೆಗೂ ಅಳುತ್ತಿದ್ದ ಮಗು, ಇವನು ಬಿದ್ದದ್ದನ್ನು ಕಂಡ ಕೂಡಲೇ 'ಹಾಗೇ ಆಗಬೇಕು, ಹಲ್ಲು ಮುರಿಬೇಕು, ನೀನಳಬೇಕು, ನಾನಳಬೇಕು' ಎಂದು ಹೇಳಿಕೊಂಡು, ಚಪ್ಪಾಳೆ ತಟ್ಟಿ ಕುಣಿಯಲಾರಂಭಿಸಿತು.

“ಇನ್ನೊಂದ್ವಲ ಮಗುನೇನಾದ್ರೂ ಮುಟ್ಟು, ತಗ್ಗು ತೆಗೆದು ಹೂತು ಬಿಡ್ತೇನೆ” ಎಂದವನೇ ಆತ ಮಗುವನ್ನು ಎತ್ತಿಕೊಂಡ.

ಕಣ್ಣು ದಿಗ್ಭ್ರಮೆಯಾದವನಂತಿದ್ದ. ಹೊಡೆತದ ಜೋರಿಗೆ, ಕೆನ್ನೆ ಊದಿ, ತಲೆ ಸುತ್ತುತ್ತಿತ್ತು. ನೆಲಕ್ಕೆ ಬಿದ್ದಾಗ ಹುಲ್ಲಿನಲ್ಲಿದ್ದ ಚೂಪಾದ ಕಲ್ಲು ಹಣೆಗೆ ಹೊಡೆದು, ಹಣೆಯಿಂದ ರಕ್ತ ಸುರಿಯುತ್ತಿತ್ತು. ನೋವು ತಡೆಯಲಾರದೆ, ಕಣ್ಣು ಚೀರಲಾರಂಭಿಸಿದ.

ಅವನು ಚೀರಿದ್ದನ್ನು ಕಂಡು, ಅವನನ್ನು ಹೊಡೆದವನಿಗೆ ಮರುಕ ಮೂಡಲಿಲ್ಲ. ಹುಡುಗನೆಂದು ಕರುಣೆಯೂ ಕೊನರಲಿಲ್ಲ; ಸಿಟ್ಟೇ ಏರಿತು.

“ಮಗೂನ ಕೆಡವಿ, ನೀನೇ ಅತ್ತೀಯ ರ್ಯಾಷ್ಕಲ್” ಎಂದು ಮತ್ತೆ ನಾಲ್ಕೇಟು ಏರಿಸಿದ ಆತ.

ಅವರ ಕೂಗು, ಕಣ್ಣಿನ ಅಳು ಕೇಳಿದ ಸುತ್ತಮುತ್ತಲಿದ್ದ ಜನ ಗುಂಪು ಸೇರಿದರು. ಹಣೆಯೊಡೆದು ನೆತ್ತರೊಡುತ್ತಿದ್ದ ಕಣ್ಣಿನನ್ನು ಯಾರೂ ವಿಚಾರಿಸಲಿಲ್ಲ. ಎಲ್ಲರೂ ಅವನ ಭಗಲ ಮೇಲಿದ್ದ ಮಗುವನ್ನು ನೋಡಿ “ಏನಾಯಿತು ಸಾರ್” ಎಂದು ವಿಚಾರಿಸುವರೇ.

“ನೋಡಿ. ಇದ್ರಾವುದೋ ಪಿರಾಚಿ, ಮಗೂನ ಕೆಡವಿ, ತಾನೇ ಅರಚ್ಚಾ ಇದಾನ್” ಎಂದ, ಅವರ ಪ್ರಶ್ನೆಗೆ ಉತ್ತರ ಕೊಡುತ್ತಾ, ಮಗುವನ್ನು ಎತ್ತಿಕೊಂಡಾತ.

“ನಾಲ್ಕೇಟು ಬಿಗೀಬೇಕಾಗಿತ್ತು” ಯಾರೋ ಹೇಳಿದರು.

“ಒಂದೇಟು ಕೊಟ್ಟೆ” ಎಂದ ಆತ.

“ಇನ್ನೂ ನಾಲ್ಕು ಬಿಗೀಬೇಕಾಗಿತ್ತು. ಸೊಕ್ಕಿದಾರೆ ಈ ಸೂ.... ಮಕ್ಕಳು. ಅವನಿರೋದು ನೋಡಿ! ಅವನೋ, ಅವನ ಅವತಾರಾನೋ, ಚಿಂದಿನೋ, ಚಿಂಪರು ಕೂವಲೋ....ಒಂದಕ್ಕಿಂತ ಒಂದು. ಶುದ್ಧ ಕಳ್ಳ ಕೊರವು! ಚರ್ಮ ಸುಲಿದು ತಮಟೆ ಮಾಡಿದರೂ ಪಾಪ ಬರೋಲ್ಲ” — ಮತ್ತೊಬ್ಬನು ಘರ್ಜಿಸಿದ.

ಆ ಗುಂಪಿನಲ್ಲಿ ಅವನಿಗೆ ಅಯ್ಯೋ ಎನ್ನುವವರು ಒಬ್ಬರೂ ಇರಲಿಲ್ಲ. ನಾಯಿಗಳ ಗುಂಪಿನ ಸದಸ್ಯೆ ಸಿಕ್ಕು ಬೆಕ್ಕಿನಂತಾಗಿದ್ದ ಕಣ್ಣು. ನೋವಿಗಿಂತ ಅವನಿಗೆ ಹೆದರಿಕೆಯೇ ಹೆಚ್ಚಾಯಿತು. ಮೊದಲ ನೋಟಕ್ಕೆ ಮುದ್ದಾಗಿ ಕಂಡ ಮಗು, ಕಿಲಿಕಿಲಿ ನಗುತ್ತಾ ‘ಹಾಗೇ ಆಗಬೇಕು.....’ ಎಂದು ಚಪ್ಪಾಳೆ ತಟ್ಟುತ್ತಿತ್ತು.

“ತುಂಬಾ ಸುಟಿಯಾದ ಮಗು” ಎಂದರು ಮತ್ತೊಬ್ಬರು, ಅದರ ನೆತ್ತಿಯನ್ನು ನೇವರಿಸಿ.

ಕಣ್ಣು ಮಗುವನ್ನೇ ನೋಡಿದ. ಅದರ ಬಗ್ಗೆ ಅವನ ಹೃದಯದಲ್ಲ ದ್ವೇಷ ಕಡೆದು ಬಂತು. ಯಾರೂ ಇಲ್ಲವಾಗಿದ್ದರೆ, ಅದರ ಕತ್ತನ್ನೇ ಮುರಿದು ಹಾಕುತ್ತಿದ್ದನೇನೋ ಆ ಸಿಟ್ಟಿನಲ್ಲಿ. ತಂದೆ ಸುತ್ತ ಕೂದ ಜನ, ಅವನಲ್ಲಿಯ ಆ ಭಾವನೆ ಕಾರ್ಯಗತವಾಗಲು ಪೋಷಕವಾಗಲಿಲ್ಲ. ನೋಟದಲ್ಲೇ ನುಂಗುವನಂತೆ, ಆ ಜನರನ್ನೂ, ಅಷ್ಟೆಲ್ಲಕ್ಕೂ ಕಾರಣವಾದ ಆ ಮಗುವನ್ನೂ ದುರುಗುಟ್ಟು ನೋಡುತ್ತಾ ನಿಂತ. ಹಣೆಯ ಗಾಯ ದಲ್ಲಿ ಒಡೆದ ರಕ್ತ ಧಾರೆಗಟ್ಟಿ ಅವರ ಕಣ್ಣಿನ ಮೇಲೆ ಹರಿಯುತ್ತಿತ್ತು.

“ಹೋಗೋ.... ಏನು ನೋಡ್ತಾ ನಿಂತಿದೀಯೋ ಹಜಾಮ” ಎಂದು ಹತ್ತಿರವಿದ್ದವನು, ಅವನ ಕವಳಕ್ಕೆ ಮತ್ತೊಂದು ಏಟು ಏರಿಸಿದ.

“ಮನೇಗೆ ಹೋದ ಕೂಡಲೇ ಮಗೂಗೆ ವೃಷ್ಟಿ ತೆಗೆಸಿ ಸಾರ್” ಎಂದ ಮತ್ತೊಬ್ಬ.

“ಇನ್ನೂ ನಿಂತಿದೀಯಾ....” ಎಂದು ಮೊದಲು ಹೊಡೆದವನು ಮತ್ತೊಮ್ಮೆ ಮುಷ್ಟಿ ಬಿಗಿದ. ಕಣ್ಣು ಹೆದರಿ “ಏವ್ವಾ” ಎಂದು ಕೂಗುತ್ತಾ ಓಡಿದ. ವೇಗವಾಗಿ ಹರಿಯಲಾರಂಭಿಸಿದ ರಕ್ತ ಕಣ್ಣಿನ ಮೇಲೆ ಹರಿಯುತ್ತಿದ್ದುದರಿಂದ, ಎದುರಿಗೆ ಬೇಲಿ ಇದ್ದದ್ದೂ ಅವನಿಗೆ ಕಾಣಲಿಲ್ಲ. ಮುಗ್ಗರಿಸಿ ಬಿದ್ದ. ಅವನ ಹಿಂದೆಯೇ ಕಲ್ಲೊಂದು ಹಾರಿಬಂತು. ನೆತ್ತರಿಡುವ ಹಣೆಯನ್ನಾಗಲಿ, ತರೆದ ಮುಖಮಂಡಿಯನ್ನಾಗಲಿ ಲಕ್ಷಿಸದೆ, ಕಣ್ಣು, ಬೇಟೆಯ ನಾಯಿ ಬೆನ್ನಟ್ಟಿದ ಮೊಲದಂತೆ ಹೆದರಿ ಓಡಿದ.

ನೋವು ಅವನನ್ನು ಹುಚ್ಚನನ್ನಾಗಿ ಮಾಡಿತ್ತು. ಅದಕ್ಕಿಂತ ಹೆಚ್ಚಾಗಿ ಅವರೆಲ್ಲಾ ತನ್ನನ್ನೇಕೆ ಹಾಗೆ ಹೊಡೆದರು ಎಂಬ ಪ್ರಶ್ನೆ ಅವನ ಮುಗ್ಧ ಮನಸ್ಸನ್ನು ದಿಗ್ಭ್ರಮೆಗೊಳಿಸಿತ್ತು. ಬಿದ್ದ ಮಗುವನ್ನು ಎತ್ತಿದ್ದಕ್ಕೆ ಇಷ್ಟು ಶಿಕ್ಷೆಯೇ? ಎಲ್ಲಕ್ಕಿಂತ ಹೆಚ್ಚಾಗಿ, ತನಗೆ ಏಟು ಬಿದ್ದದ್ದನ್ನು ಕಂಡು, ಚಪ್ಪಾಳೆ ತಟ್ಟುವ ಮಗುವಿನ ನಗುಮುಖ, ಅವನೆದೆಯಲ್ಲಿ ಕ್ರೋಧವನ್ನು ತಡೆಯುತ್ತಿತ್ತು. ಎಂದೂ ಯೋಚಿಸುವ ಶ್ರಮತೆಗೆದುಕೊಳ್ಳದ ಅವನ

ಮಿದುಳು, ಹೀಗೇಕಾಯಿತು, ಹೀಗೇಕಾಯಿತು ಎಂದು ಚಿಂತಿಸಿ, ಚಿಂತಿಸಿ ಬಳಲುತ್ತಿತ್ತು. ಜಗುಲಿಯಮೇಲಿನ ಮೂಲೆಯಲ್ಲಿ ನರಳುತ್ತಾ ಮುದುರಿಕೊಂಡ ಕಣ್ಣು.

೪

ರಾತ್ರಿ ಎಷ್ಟೋ ಹೊತ್ತಿನ ಮೇಲೆ, ಅವಳು ಅನ್ನ ತೆಗೆದುಕೊಂಡು ಬಂದಳು. ಮೂಲೆಯಲ್ಲಿ ಮಲಗುತ್ತಿದ್ದ ಕಣ್ಣಿನ ಧ್ವನಿ ಕೇಳಿದ ಕೂಡಲೇ, ಒಂದೇ ಹಾರಿಗೆ ಅವನ ಸಮೀಪಕ್ಕೆ ಹಾರಿ ಕಣ್ಣಿನನ್ನು ಎತ್ತಿ ಎದೆಗವಚಿಕೊಂಡು—‘ಎನಾಯಿತೋ ಕಣ್ಣಾ’ ಎಂದಳು.

ಅವಳನ್ನು ನೋಡಿದ ಕೂಡಲೇ ಕೊಂಚ ಸಮಾಧಾನಕ್ಕೆ ಬಂದಿದ್ದ ಕಣ್ಣಿನ ದುಃಖ ಮರುಕಳಿಸಿ, ಮತ್ತೆ ಅಳಲಾರಂಭಿಸಿದ. ಅವಳು ಉದ್ದಿಗ್ನಳಾಗಿ, ಕಣ್ಣಿನ ಮುಖ, ಮೈ, ಕೈ ಕಾಲುಗಳನ್ನು ತಡವಿ ನೋಡಿದಳು. ಕತ್ತಲಲ್ಲಿ ಏನೂ ಕಾಣಲಿಲ್ಲ. ಹಾಗೇ ಅವನನ್ನು ಹೆಗಲ ಮೇಲೆ ಹೊತ್ತು ಕೊಂಡು, ಹತ್ತಿರದಲ್ಲಿದ್ದ ಬೀದಿಯ ದೀಪದ ಬಳಿಗೆ ಓಡಿ, ಬೆಳಕಿನಲ್ಲಿ ಆಗ ತಾನೇ ಆರುತ್ತಿದ್ದ ರಕ್ತ ಸೂದಿದ ಹಣೆಯ ಗಾಯವನ್ನೂ, ತರೆದ ಮೊಳಕಾಲ ಮುಂಡಿಗಳನ್ನೂ ನೋಡಿ —

“ಎನಾಯಿತೋ ?” ಎಂದಳು.

ಮಾತಾಡುತ್ತ ಆಗುತ್ತಲೇ ಅವಳ ಕಣ್ಣಲ್ಲಿ ಹನಿಯೊಡೆಯುತ್ತಿತ್ತು. ಅವಳ ಕಣ್ಣಲ್ಲಿ ಕಂಬನಿ ಕಂಡ ಮೇಲೆ ಕಣ್ಣಿನ ದುಃಖ ಮತ್ತಷ್ಟು ಒತ್ತರಿಸಿತು.

“ಎನಾಯಿತು ಬಗುಲೋ ಕುನ್ನಿ ?”

ಬಿಗಿದ ಧ್ವನಿಯಿಂದ ಅವಳು ಕೇಳಿದಳು. ಅವಳ ಬಿಗಿದ ಧ್ವನಿಯಲ್ಲಿ ಯಾವುದೋ ಭಾವ ಬುಟ್ಟಿಯೊಳಗಿಟ್ಟ ಹಾವಿನಂತೆ ಬುಸುಗುಟ್ಟುತ್ತಿತ್ತು. ಕಣ್ಣನೂ ಹೆಜ್ಜೆಯಿಂದ, ಆ ಮಾತಿನ ತೀವ್ರತೆಗೆ. ಅಳಅಳುತ್ತಲೇ ನಡೆದುಕೊಂಡು ನಿಂತುಬಿಟ್ಟ. ಅವನ ಮಾತು ಕೇಳಿ, ಅವಳಿಗೇನಾಯಿತೋ ಎನ್ನೋ. ಕಣ್ಣಿನ ಕೈಯನ್ನು ಬಿಗಿಯಾಗಿ ಹಿಡಿದಳೆದು—

“ಅವರ ಸಂಗ ಮಾಡ್ವಾಡಾಂದ್ರೆ, ಹೋಗ್ತಿಯ” ಎಂದು ಅವನ ಮುಖ, ಮೋರೆಯನ್ನು ನೋಡದೆ ಹೊಡೆಯಲಾರಂಭಿಸಿದಳು. ಕಣ್ಣು ಏಟು ತಡೆಯಲಾರದೆ, ತಪ್ಪಿಸಿಕೊಳ್ಳಲು ಕೊಸರತೊಡಗಿದ. ಕೊಸರಿ ದಷ್ಟು ಏಟು ಬೀಳುವುದು ಹೆಚ್ಚಾಯಿತು. ಏಟು ಬಿದ್ದಷ್ಟು ಜೋರಾಗಿ ಕಣ್ಣು ಚೀರಲಾರಂಭಿಸಿದ. ಆ ಗದ್ದಲ ಕೇಳಿ ರಸ್ತೆಯಲ್ಲಿ ಹೋಗುತ್ತಿದ್ದವರು ಒಂದಿಬ್ಬರು ಗದ್ದಲ ನೋಡಲು ನಿಂತರು.

ಕಣ್ಣಿನಿಗೆ ಏನಾಯಿತೋ ಏನೋ. ಇದ್ದಕ್ಕಿದ್ದಂತೆ ಅವನಿಗೆ, ನೋವು, ಹೆದರಿಕೆ ಎಲ್ಲಾ ಮರೆತುಹೋಗಿ, ಬಲವಾಗಿ ಕೊಡಹಿಕೊಂಡು ದೂರ ಹಾರಿ, ಕೆರಳಿದ ಪಶುವಿನಂತೆ ಅವಳತ್ತ ನೋಡುತ್ತಾ, ಹತ್ತಿರದಲ್ಲೆ ಬಿದ್ದಿದ್ದ ಕಲ್ಲನ್ನು ಕೈಗೆ ತೆಗೆದುಕೊಂಡು—

“ನೀನ್ಯಾವೋಕೆ ಬೋ.....ಡಿ. ಹೊಡೀತೀಯಾ?” ಎಂದ, ಗುರುಗುಟ್ಟುತ್ತಾ.

ಸುತ್ತ ನಿಂತವರು ಅವನ ಮಾತು ಕೇಳಿ ನಗಲಾರಂಭಿಸಿದರು. ಅದನ್ನು ಕೇಳಿ ಅವಳಿಗೆ ಇದ್ದದ್ದು ಕೆರಳಿತು.

“ಬೊಯ್ತಿಯಾ” ಎಂದವಳೇ, ಅವನು ಬೀರಿದ ಕಲ್ಲು ಮುಖಕ್ಕೆ ಬಿದ್ದುದನ್ನೂ ಲೆಕ್ಕಿಸದೆ, ಅವನನ್ನು ಹಿಡಿದು ರಾಟಿದಳು. ಅವನು ಬೀರಿದ ಕಲ್ಲು ಅವಳ ಮೂಗಿಗೆ ಬಿದ್ದು, ಅವಳ ಮೂಗಿನಿಂದ ರಕ್ತ ಹರಿಯುತ್ತಿತ್ತು. ಆದರೆ ಅವಳಿಗೆ ಅದರ ಪರಿವೆಯೇ ಇದ್ದಂತಿರಲಿಲ್ಲ ಏಕೆಂದರೆ ಮೋಸದಲ್ಲಿ. ಕೈ ಸುಮ್ಮನೆ ಕಣ್ಣಿನ ಮೈಮೇಲೆ ಯಂತ್ರದಂತೆ ಎರಗುತ್ತಿತ್ತು.

“ಏ....ಏ....ಎಷ್ಟು ಹೊಡೀತೀ ಬಿಡೇ” ಎಂದು ಅದುವರೆಗೂ ನೋಡುತ್ತಾ ನಿಂತಿದ್ದ ದಾರಿಹೋಕ ಬಿಡಿಸಲು ಯತ್ನಿಸಿದ.

ಅವಳ ಸಿಟ್ಟು ಕಣ್ಣಿನಿಂದ ಅವನತ್ತ ತಿರುಗಿತು. ಕಣ್ಣು ಕಳೆದು ಕೊಂಡ, ಗಾಯಗೊಂಡ ಹುಲಿಯಂತಿತ್ತು ಅವಳ ಕ್ರೋಧ.

“ನೀನ್ಯಾವನೋ ಕೇಳೋಕೆ? ಓಗೋ ದಾಸಯ್ಯ. ಮರ್ವಾಡೆ ಯಿಂದ ಒಂಬೋಗು” ಎಂದಳು. ಗಳಿಗೆ ಗಳಿಗೆಗೆ ಅವಳು ಧ್ವನಿ ಎರುತ್ತಿತ್ತು.

“ಮಾತಾಡಿಸಿದರೆ ಮೈಮೇಲೇ ಬರ್ತಾಳೆ ಈ ರಂಡೆ” ಎಂದ ಒಬ್ಬ.

“ಯಾರ ಹತ್ತಿರ ಹೋಗಿದ್ದಳೋ. ನಾಲ್ಕು ಕಾಸು ಸಿಕ್ಕಿತಂತ ಕಾಣುತ್ತೆ. ಪಟ್ಟಾಗಿ ಕುಡಿದಿದಾಳೆ” ಎಂದ ಮತ್ತೊಬ್ಬ. ಅವನ ಮಾತು ಅವಳ ಕ್ರೋಧಕ್ಕೆ ಎಣ್ಣೆಯನ್ನೇರಿಯಿತು.

“ಇನ್ನೊಂದ್ವಲಾ ಅಂಗಂವ್ರೆ ಕ್ಯಾಕರಿಸಿ ಉಗಬ್ಬಿಡ್ಡೇನೆ ಹಜಾಮ. ಬಾಯಿಗೆ ಬಂದಾಗೆ ಮಾತಾಡ್ತೀಯಾ ? ನಿಮ್ಮಮ್ಮನಿಗೆ ಹೇಳು ಆ ಮಾತು”

“ತಿರುಪೆ ಕೂಳು ಸೊಕ್ಕು ಇವಳಿಗೆ. ಬನ್ನಿ ಸಾರ್ ಹೋಗೋಣ. ಎಲ್ಲಿ ಹಲ್ವಾ ಸವವಾಸ?” ಎಂದು ಮೂರನೆಯವರೊಬ್ಬರು, ಮೊದಲು ಮಾತಾಡಿದವರನ್ನು ಕರೆಮೊಯ್ಯಲು ಯತ್ನಿಸಿದರು.

“ಇವಳ ಮಾತು ಕೇಳಿ. ಮರ್ಯಾದೆ ಒಂದು ಅಳುತ್ತೆ ಇವಳಿಗೆ ! ಎನ್ನುತ್ತಾ ಗುಂಪು ಚೆದರಿತು.

“ನೀನೊಬ್ಬ ಮನ್ಸ. ನಿನ್ನೊಬ್ಬನಿಗೇ ಮರ್ಯಾದೆಇರೋದು— ಬಿಳಿಬಟ್ಟೆ ಹಾಕುಟ್ಟಿ ಮರ್ಯಾದೆ ಬಂಪೋಯ್ತು. ಬಾಯಿಗ್ಬಂದಾಗೆ ಮಾತಾಡ್ತಾನೆ ಲುಚ್ಚಾ ಲುಚ್ಚಾ” ಎಂದು, ಅವನು ಹೋದ ಕಡೆಯತ್ತಲೇ ಕ್ಯಾಕರಿಸಿ ಉಗಿದಳು. ಅವಳ ಸಿಟ್ಟು ಅವರ ಮೇಲೆ ತಿರುಗಿ, ಕಣ್ಣು ಅಲ್ಲಿರುವುದೇ ಅವಳಿಗೆ ಮರೆತುಹೋಗಿತ್ತು. ಗುಂಪು ಚೆದರಿದ ಮೇಲೆ ಅವಳು ಕಣ್ಣಿನತ್ತ ತಿರುಗಿ ನೋಡಿದಳು. ಕಣ್ಣು ಹೆದರಿ ನಿಂತಂತೆಯೇ ಮುದುರಿಕೊಂಡಿದ್ದ. ಅವಳು ತನ್ನತ್ತ ತಿರುಗಿದ ಕೂಡಲೇ ಹೆದರಿ ಓಡಿದ.

“ಘಾತ್ ! ಹಾವಿನ ಮರಿ” ಎಂದಳು ಅವಳು. ಆದರೆ ಅವಳ ಕ್ರೋಧವನ್ನು ಮೀರಿ, ಯಾವುದೋ ಮುಖ ಅವಳ ಮೈಯನ್ನು ನಡುಗಿ ಸುತ್ತಿತ್ತು.

ಅವಳಿಗೆ ಹೆದರಿ ಓಡಿದ ಕಣ್ಣು, ಎಲ್ಲಿ ಅಟ್ಟಿಸಿಕೊಂಡುಬರುತ್ತಾಳೋ ಎಂದು ಪಾರ್ಕಿನ ಬೇಲಿಯಲ್ಲಿ ಅವಿರುತ್ತಾಳೆ. ಅವಳು ತನ್ನ ಹಿಂದೆ ಬರದೆ, ಜಗಲಿಯತ್ತ ಹೋದುದನ್ನು ಕಂಡು, ಅವನ ಭಯ ಕಡಮೆ ಯಾಯಿತು. ಭಯ ಕಡಮೆಯಾದಂತೆ, ಅದುವರೆಗೂ ಮರೆತುಹೋದ ಹಸಿವು ಉಗ್ರವಾಗಿ ಕೆದರಿತು. ಅನ್ನಕ್ಕಿದ್ದುದು ಒಂದೇ ದಾರಿ—ಅವಳ

ಹತ್ತಿರ ಹೋಗುವುದು. ಆದರೆ ಅವಳ ಬಳಿ ಹೋಗಲು ಭೀತಿ. ಹೊತ್ತು ಸರಿದಂತೆ, ಭೀತಿಗಿಂತ ಹಸಿವು ಬಲವಾಯಿತು. ಸಂಜೆಯಿಂದಲೂ ಏಟಿನ ಮೇಲೆ ಏಟು ತಿಂದು ಬಳಲಿದ ಮೈ, ಚಳಿಯಲ್ಲಿ ಎಲ್ಲಾದರೂ ಬೆಚ್ಚಗೆ ಮಲಗಬೇಕು ಎಂದು ಬಯಸುತ್ತಿತ್ತು. ಅದೆಲ್ಲಕ್ಕೂ ಅವನಿಗೆ ಗೊತ್ತಿದ್ದದ್ದು ಒಂದೇ ಸ್ಥಳ—ಜಗಲಿಯ ಕಟ್ಟಿ. ಆದರೆ ಅಲ್ಲಿ ಹೆದರಿಕೆ ಹೆಡಿಯಾಡಿಸುತ್ತಿತ್ತು. ಹೋಗಲು ಹೆದರಿ ಹುಲ್ಲಿನ ಮೇಲೇ ಮಲಗಿಕೊಂಡ. ಆದರೆ ಹಸಿದ ಹೊಟ್ಟೆ ಕೇಳಲಿಲ್ಲ. ಹೆದರದರುತ್ತಲೇ ಜಗಲಿಯತ್ತ ಹೆಜ್ಜೆ ಹಾಕಿದ.

ಅಲ್ಲಿಗೆ ಹೋದಾಗ, ಅವನು ನಿರೀಕ್ಷಿಸಿದಂತೆ, ಅವಳು ಅವನ ಮೇಲೆ ಹಾರಿಬೀಳಲಿಲ್ಲ. ಅವಳು ಬಿಕ್ಕಿಬಿಕ್ಕಿ ಅಳುವುದು ಇವನ ಕಿವಿಗೆ ಬಿತ್ತು. ಆದರೂ ಮಾತಾಡಿಸಲು ಹೆದರಿ, ಅವಳ ಹತ್ತಿರ ಮೂಲೆಯಲ್ಲಿ ಹುದುಗಿ ಕೂತುಕೊಂಡ. ಅವಳು ಅವನನ್ನು ಮಾತಾಡಿಸಲೂ ಇಲ್ಲ. ಅವನನ್ನು ನೋಡಿ ಅವಳ ಅಳು ನಿಲ್ಲಲೂ ಇಲ್ಲ. ಅವಳ ರೋಧನ ಗರಗಸದಂತೆ ಅವನ ಎದೆಯನ್ನು ಕುಯ್ಯಲಾರಂಭಿಸಿತು. ಮಾತನಾಡಿಸಿದರೆ ಹೇಗೋ ಏನೋ ಎಂದು ಹೆದರುತ್ತಲೇ—

“ಯಾಕವ್ವ ಅತ್ತೀಯ?” ಎಂದ.

ಅವಳು ಅವನಿಗೆ ಉತ್ತರ ಕೊಡಲಿಲ್ಲ. ಅವಳ ಅಳುವೂ ತಗ್ಗಲಿಲ್ಲ. ಅವಳ ಅಳು ಕೇಳಿ, ಗವಿಯಲ್ಲಿ ಬರುವ ಮಾರ್ಗನಿಯಂತೆ ಅವನ ಹೃದಯ ದಲ್ಲೂ ಅಳು ಉಕ್ಕುತ್ತಿತ್ತು. ಹಸಿವು ಅವನನ್ನು ಹಿಂಡುತ್ತಿತ್ತು.

“ಅವ್ವಾ.... ನನಗೆ ಅನ್ನ ಇಕ್ಕೋಕಿಲ್ವಾ” ಎಂದ, ತಾನೂ ಅಳುತ್ತಲೇ.

ಅವನ ಮಾತು ಕೇಳಿ, ಅವಳು ಅವನನ್ನು ತಬ್ಬಿಕೊಂಡು, ಅಳಲಾರಂಭಿಸಿದಳು. ಕೊಂಚ ಹೊತ್ತಾದಮೇಲೆ ನೆರೆ ಇಳಿದಂತೆ, ಅನರಿಬ್ಬರ ದುಃಖ ಶಮನವಾಯಿತು.

“ಕಣ್ಣಾ.... ಕಣ್ಣಾ....—ನನ್ನ ಕೈ ಸೇದಿಹೋಗ. ಬಾಳನೋವಾಯ್ತೇನೋ?” ಎಂದಳು ಅವಳು.

“ನನಗ್ಯಾಕವ್ವ ಹೊಡೆದದ್ದು?” ತನ್ನ ತಲೆಯನ್ನು ತಿನ್ನುತ್ತಿದ್ದ ಪ್ರಶ್ನೆಯನ್ನು ಕಣ್ಣಿ ಕೇಳಿದ.

“ಮತ್ತೆ ನೀನು ನನ್ನಾತು ಕೇಳಿ, ಯಾರ್ಯರ ಹತ್ತಿರ ಹೋಗಿ ಹೊಡೆಸಿಕೊಂಡು ಬಂದ್ರೆ ನಾನೇನ್ನಾಡ್ಲಿ ಹೇಳು. ನನ್ನಿಟ್ಟ ನಾನ್ಯರ ಮೇಲೆ ತೀರಿಕೊಳ್ಳು. ಇನ್ನೊಂದ್ವಲಾ ಆ ಹುಡುಗರ ತವ ಓಗ್ವಾಡ. ನನ್ನಾತು ಕೇಳುಕಿಲ್ವಾ ಕಣ್ಣಾ!”

ಅವಳ ಧ್ವನಿಯಲ್ಲಿನ ಯಾತನೆ, ಅಸಹಾಯಕತೆ, ದೀನಯಾಚನೆ ಅವನ ಪರುಷದಯವನ್ನೂ ಕರಗಿಸಿತು.

“ಇಲ್ಲಕಣವ್ವ. ಓಗಾಕಿಲ್ಲ. ಸುಂಸುಂಕೆ ಒಮ್ಮ. ಆ ಮಗೀಗೆ ನಾನೇನೂ ಮಾಡ್ಲಿಲ್ಲ ಕಣವ್ವ” ಎಂದ ಕಣ್ಣ.

“ಬಿದು. ನಮ್ಮಂಥೋರ್ನು ಕಂಡ್ರೆ ಆಗಿ, ಆ ಜನಕ್ಕೆ.”

“ಯಾಕವ್ವಾ?”

ಅವನ ಪ್ರಶ್ನೆಗೆ ಕೂಡಲೇ ಏನು ಉತ್ತರ ಕೊಡಬೇಕೆಂದು ಅವಳಿಗೆ ತೋಚಲಿಲ್ಲ. ಸ್ವಲ್ಪ ಹೊತ್ತು ಸುಮ್ಮನಿದ್ದಾ ಹೇಳಿದಳು—

“ನಾವೆಲ್ಲಾ ಗರೀಬ್ರು, ತಿರುಪೆಯೋರು. ಅದಕ್ಕೆ ಕಣ್ಣ”

“ಗರೀಬ್ರಾದ್ರೆ ಕಂಡೋರೆಲ್ಲಾ ಸುಂಸುನ್ನೆ ಒದಿಬೇಕೇ?”

“ಹೂ”

“ಅಂಗಾದ್ರೆ ನಾನು ಗರೀಬನಾಗೊಲ್ಲ ಅವ್ವ”

“ಮತ್ತೇನಾಗ್ತೀಯಾ, ಮಾರಾಜನಾಗ್ತೀಯಾ?” ಅವನ ಮಾತು ಕೇಳಿ, ನಗುತ್ತಾ ಕೇಳಿದಳು ಅವಳು.

“ಹೂ. ಯಾಕೆ? ಆಗಾಕಿಲ್ವಾ?”

“ಆಗ್ಬೊದು. ಹೊಟ್ಟೆ ಹಸಿಯಾಕಿರ್ಪೇನು?”

“ಊಕಣವ್ವಾ. ತುಂಬಾ ಹಸೀತದೆ.”

ಕತ್ತಲಲ್ಲೇ ಅವಳು, ಹತ್ತಿರವಿದ್ದ ಮಡಿಕೆಯನ್ನೆಳೆದುಕೊಂಡು, ಅವನ ಬಾಯಲ್ಲಿ ಅನ್ನದ ತುತ್ತನಿಟ್ಟಳು. ಮಾತನಾಡದೆ ಕಣ್ಣ ತಿಂದು ಮುಗಿಸಿ, ಅವಳು ಕೊಟ್ಟ ನೀರು ಕುಡಿದು—

“ನೀನು ಉಣ್ಣಾಕಿಲ್ವಾ ಅವ್ವ ? ಎಂದ.

“ಉಣ್ಣೀನಿ”



“ಈಗ್ಲೇ ಉಣ್ಣಾಕಿಲ್ವಾ?”

“ಈಗಪ್ಪಿದ”

“ಮತ್ಯಾವಾಗ ಉಣ್ಣೆ?”

“ನೀನು ಮಾರಾಜನಾದಾಗ. ನೀನು ಮಾರಾಜನಾದಾಗ ನಂಗೆ ಉಂಬಾಕಿತ್ತೀಯಾ ಕಣ್ಣಾ?”

“ಓ?”

ಅವಳು ಮಾತಾಡದೆ, ಅವನ ನೆತ್ತಿಯಮೇಲೆ ಚಿಟಕೆ ಮುರಿದು, ಚಳಿಗೆ ನಡುಗುತ್ತಿದ್ದ ಅವನ ಮೈಯನ್ನು ತಬ್ಬಿಕೊಂಡು—

“ಎನಾಗ್ನಿಯೋ ಆಗು. ಈಗ ಮಲಕ್ಕೋ” ಎಂದಳು.

“ಆವ್ವಾ, ಮಾರಾಜ ಅಂದ್ರೆ ಎಂಗಿರಾನೆ?” ಕಣ್ಣು ಮುಚ್ಚುತ್ತಲೇ ಕಣ್ಣ ಕೇಳಿದ.

“ನೀನಾಗೋವಾಗ ಗೊತ್ತಾಯ್ತದೆ. ಮಲಕ್ಕೆಕ್ಕೋ ಮೂಳ” ಎಂದು, ಅವನ ಎಟುತಿಂದು ನೊಂದ, ಬೆನ್ನನ್ನು ನೇವರಿಸುತ್ತಾ ಹೇಳಿದಳು ಅವಳು.

ತುಂಬಿದ ಹೊಟ್ಟೆ, ನೊಂದ ಮೈ, ಸೂಜಿಗಲ್ಲಿನಂತೆ ನಿದ್ರೆಯನ್ನು ಆಕರ್ಷಿಸಿತು.

## ೨೫

ಒಂದು ದಿನ ಏಕೋ ಅವಳು ಇದ್ದಕ್ಕಿದ್ದಂತೆಯೇ ಕಣ್ಣಿನನ್ನು ಕೇಳಿದಳು.

“ಕಣ್ಣಾ, ನಾನೆಲ್ಲಾದ್ರೂ ಒಂಟೋದ್ರೆ ನೀನೇನ್ಮಾಡ್ತೀಯ?”

ಅನಿರೀಕ್ಷಿತವಾದ ಆ ಪ್ರಶ್ನೆ, ಕಣ್ಣಿನನ್ನು ದಿಗ್ಭ್ರಮೆಗೊಳಿಸಿತು. ಅವಳೊಂದಿಗೆ ಬೆಳೆದ ಕೆಲವು ವರ್ಷಗಳಲ್ಲಿ, ಅವನಿಗೆ, ಒಂದಲ್ಲ ಒಂದು ದಿನ ಅವಳು ತನ್ನನ್ನು ಬಿಟ್ಟು ಎಲ್ಲಿಯಾದರೂ ಹೋಗಬಹುದೆಂದು, ಎಳ್ಳುಕಾಳು ಮುಳ್ಳುಮೊನೆಯಷ್ಟಾದರೂ ಸಂಶಯ ಬಂದಿರಲಿಲ್ಲ. ಯಾವ ಕಾರಣವೂ ಇಲ್ಲದೆಯೇ ಅವನು, ಅವಳು ತನ್ನನ್ನು ಎಂದೂ ಬಿಟ್ಟು

ಹೋಗುವುದಿಲ್ಲವೆಂದೂ, ತಾವಿಬ್ಬರೂ ಯಾವಾಗಲೂ ಹೀಗೆಯೇ ಜೊತೆ ಯಾಗಿಯೇ ಇರುವೆವೆಂದೂ ನಂಬಿದ್ದ. ಆದರೆ ಈ ದಿನ ಇದ್ದಕ್ಕಿದ್ದಹಾಗೇ ಅವಳು ಆ ಪ್ರಶ್ನೆ ಕೇಳಿ, ಅವನ ನಂಬಿಕೆಯು ಗೋಪುರಕ್ಕೆ ಸಿಡಿಲೇಟು ಜಡಿದಳು. ಕಣ್ಣು ತಪ್ಪಿಬಿಟ್ಟು ಹೋದ. ಅವಳು ಹೊರಟುಹೋದರೆ ತನ್ನ ಗತಿ ಏನು? ತನ್ನ ಹೊಟ್ಟೆಗೆ ಹಾಕುವವರು ಯಾರು? ಊಹು— ಅವಳು ಹೊರಟುಹೋದರೆ ತಾನು ಹೊಟ್ಟೆಗಿಲ್ಲದೆ ಸಾಯುವುದೇ ಸರಿ ಎಂದು ತೋರಿತು ಅವನಿಗೆ. ಆ ಮಾತನ್ನೇ ಹೇಳಿದ.

“ನೀನು ಒಂಟೋದ್ರೆ ನಾನು ಸತ್ತೇ ಹೋಯ್ತೀನಿ”

“ಯಾಕೆ?”

“ಮತ್ತೆ ನನ್ನ ಹೊಟ್ಟೆಗೆ ಹಾಕೋರು ಯಾರು?”

“ನಾನೇ ಆಪ್ತೇಕಾ? ನೀನೇನು ಗಂಡಸು ಮಗ ಅಲ್ವ. ಸಾಕ್ಷನೆ ಬಿಕ್ಕ ಎತ್ತಿದ್ದೆ ಒಟ್ಟೆ ತುಂಬಿದೆ.”

“ಕೇಳಿದ್ದೆ ಅನ್ನ ಕೊಡ್ತಾರಾ?”

“ಊ”

“ಅಂಗಾರೆ ಅಂಗ್ತಾಡ್ತೀನಿ”

“ಬಿಕ್ಕ ಕೇಳೋದು ಎಂಗೆ ಅಂತ ಗೊತ್ತೈತಾ ನಿನಗೆ?”

“ಊ”

“ಎಂಗೆ ಕೇಳೀಯ?”

“ನಿನ್ನ ಕೇಳ್ದಾಗೇ, ‘ಅವ್ವಾ ಹೊಟ್ಟೆ ಹಸೀತದೆ, ಒಂದುತ್ತು ಅನ್ನಾ ನೀಡ್ರವ್ವ’ಂತ”

“ಅಂಗೆಲ್ಲ ಕೇಳಿದ್ದೆ ಯಾರೂ ಕೊಡಾಕಿಲ್ಲ”

“ಮತ್ತೊಬ್ಬಗೆ ಕೇಳೋಕು?”

ಅವಳು ರಾಗವಾಗಿ ಕವಳಕ್ಕೆ ಕೂಗುವ ರೀತಿಯನ್ನು ಅಂದು ತೋರಿಸಿದಳು. ಅವಳು ಉಸಿರು ಬಿಗಿಹಿಡಿದು, ಎಳೆದಳೆದು, ಇನ್ನೊಂದು ಗಳಿಗೆಯಲ್ಲಿ ಪ್ರಾಣಹೋಗುವುದೇನೋ ಎಂಬ ರೀತಿಯಲ್ಲಿ ಕೂಗಿದುದನ್ನು ಕೇಳಿ ಅವನಿಗೆ ನಗು ಬಂತು. ಅವಳು ಆ ರೀತಿ ಕೂಗಿದುದನ್ನು ಅವನು

ಅದುವರಿಗೂ ಕೇಳಿರಲಿಲ್ಲ. ಹಾಗೇ ಆರೀತಿ ಕೂಗುವುದು ತನ್ನಿಂದ ಅಸಾಧ್ಯವೆನಿಸಿತು. ಹಾಗೇ 'ತಾಯಿ ಇಲ್ಲದ ಪಾಪಿ ಪರದೇಶಿ' ಎಂದು ತನ್ನನ್ನು ಕರೆದುಕೊಳ್ಳಲು ಅವನ ಮನಸ್ಸು ಒಪ್ಪಲಿಲ್ಲ.

“ಊಹೂ, ನಾನಂಗಂತ ಕೇಳಾಕಿಲ್ಲ”

“ಯಾಕೆ?”

“ನನ್ನೇನು ನನ್ನವ್ವ ಇಲ್ಲವ್ವ?”

“ಎಲ್ಲಿದಾಳೆ.”

“ಯಾಕೆ? ನೀನೇನು ಸತ್ತೋಗಿದೀಯ. ನೀನು ನನ್ನ ಅವ್ವ ಅಲ್ಲವ್ವ? ನೀನಿರೋಗಂಟ ನಾನು ಅಂಗಲ್ಲ ಕೇಳಾಕಿಲ್ಲ.”

“ನಾನು ನಿನ್ನ ಅವ್ವ ಅಲ್ಲ.”

“ಇನ್ನೊಂದ್ವಲ ಅಂಗಂದ್ರೆ ನಿನ್ನ ಕೊಂದಾಕೈಡ್ತೀನಿ. ನೀನೇ ನನ್ನ ಅವ್ವ. ಅಲ್ಲಾಂತ ಸುಳ್ಳೇತ್ತೀಯ?”

ತಾನು ಅವನ ತಾಯಿಯಲ್ಲ ಎಂದು ಹೇಳಿದುದನ್ನು ಕೇಳಿ, ಅವನು ಪ್ರಕ್ಷುಬ್ಧನಾದುದನ್ನು ಕಂಡು, ಅವಳು ಆ ಮಾತನ್ನು ಮರೆಸಲೆತ್ತಿ ಸಿದಳು.

“ಹೋಗ್ಲಿ ಬಿಡು. ನಾನೇ ನಿನ್ನ ಅವ್ವ”

“ಅಂಗಾದ್ರೆ ಸುಳ್ಳೇಳು ಅಂತ ಯಾಕೆ ಏಳೋದಾ?”

“ನಮ್ಮಂಥೋರು ಸುಳ್ಳು ಹೇಳ್ತೆ ಈ ಪ್ರಪಂಚದಾಗೆ ಜೀವನ ಮಾಡೋಕೇ ಆಗಾಕಿಲ್ಲ, ಕಣ್ಣು. ತಿರುಪೆಯೋರಿಗೆ ಸುಳ್ಳೇ ಮನೆ ದೇವರು. ಆಟಕ್ಕೆ ತಕ್ಕ ಬೈರೂಪ ಕಟ್ಟಿ ಹೋದ್ರೆ, ಸಾಯ್ರಾ ಇದ್ರೂ ಯಾರೂ ಒಂದುತ್ತು ಅನ್ನ ಕೊಡಾಕಿಲ್ಲ ಈ ಚಂಡಾಲ ಪ್ರಪಂಚದಲ್ಲಿ.”

“ನಿನ್ನ ಮಾತು ನಾನು ನಂಬಾಕಿಲ್ಲ”

“ಯಾಕೆ? ನಾನ್ಯಾವತ್ತಾದ್ರೂ ನಿನಗೆ ಸುಳ್ಳು ಹೇಳಿದೇನಾ?”

“ಇಲ್ಲ, ಇವತ್ತು ಹೇಳ್ರಾ ಇದಿ.”

“ಎಲ್ಲಿ?”

“ಸಾಯ್ರಾ ಇದ್ರೂ ಯಾರೂ ಅನ್ನಾ ಕೊಡಾಕಿಲ್ಲಂತ ಹೇಳ್ಳಿಲ್ಲವ್ವ, ಈಗ?”

“ಅದು ಸುಳ್ಳಲ್ಲ, ದಿಟ.”

“ಸುಳ್ಳೆ. ನನ್ನೆ ಹೊಟ್ಟೆಗಿಲ್ಲಾಗ, ನೀನು ನನ್ನೆ ಅನ್ನ ಇಡ್ಲಿಲ್ಲ. ಇಷ್ಟು ದಿನಾನೂ ಎಡ್ಡು ಹೊತ್ತು ಅನ್ನ ಇಕ್ತಾ ಇರ್ಪ್ಪೆ ನೀನು ನಂಗೆ. ನಿಂಗೇನಾರ ಮೋಸಮಾಡಿ, ಕೇಳಿದ್ದಾ ನಾನು?”

“ಎಲ್ಲಾರೂ ನನ್ನ ಹಂಗೇ ಇರೊಲ್ಲ ಕಣ್ಣ. ನೀನೇನೂ ಅರಿದ ಮಳ್ಳ. ಎಲ್ಲಾರೂ ಅವ್ರ ಹೊಟ್ಟೆನೇ ಭಾರವಾಗಿರೋವಾಗ, ನಿನ್ನ ಬಾಯಿಗೆ ಯಾರು ತಂದು ತಿಸುತ್ತಾರೆ ಹೇಳು. ನಿನ್ನ ಅನ್ನ ನೀನು ದುಡುಕೋಬೇಕು.”

“ಅಂಗಾದ್ರೆ ಎಲ್ಲರೂ ಸುಳ್ಳು ಹೇಳೇ ಅನ್ನ ತಿನ್ನಾರಾ?”

“ಇಲ್ಲ, ಎಲ್ಲಾದ್ರೂ ಚಾಕ್ರಿ ಮಾಡ್ತಾರೆ.”

“ನಾನೂ ಚಾಕ್ರಿ ಮಾಡ್ತೇನೆ. ನಾನೇನು ಗಂಡಸು ಮಗ ಅಲ್ವಾ? ನಾನ್ಯಾಕೆ ಸುಳ್ಳು ಹೇಳ್ಳಿ. ಅವತ್ತು ನೀನೇ ಸುಳ್ಳೇಳ್ವಾರ್ರು, ಮೋಸ ಮಾಡ್ಬಾರ್ರು ಕಣ್ಣಂತ ಬೊಯ್ದಿರಲಿಲ್ವಾ?”

ಅವನ ಈ ಯಕ್ಷ ಪ್ರಶ್ನೆಗೆ ಏನು ಉತ್ತರ ಹೇಳಬೇಕೆಂದು ಅವಳಿಗೆ ತೋಚಲಿಲ್ಲ. ಅವಳ ಜೀವನದಲ್ಲಿ ಇಂಥ ವಿಚಾರಕ್ಕೆ, ತರ್ಕಕ್ಕೆ ಆಸ್ಪದ ಎರಲಿಲ್ಲ. ಅವಳ ಜೀವನವೇ ಅವಳಿಗೆ ಕೆಲವು ಪಾಠ ಕಲಿಸಿತ್ತು. ಅದು ತೋರಿಸಿದ ದಾರಿಯಲ್ಲಿ ಬದುಕುವುದನ್ನು ಅಭ್ಯಾಸಮಾಡಿಕೊಂಡಿದ್ದಳು. ಅದಕ್ಕಿಂತ ಹೆಚ್ಚಿನದೇನೂ ಅವಳಿಗೆ ತಿಳಿಯದು. ಸುಳ್ಳು ಹೇಳುವುದು, ಮೋಸಮಾಡುವುದು ತಪ್ಪು ಎಂದು ಅವಳಿಗೆ ಗೊತ್ತು. ಹಾಗೇ ಸುಳ್ಳು ಹೇಳದೆ, ಆಟಕಟ್ಟದೆ ತನಗೆ ಯಾರೂ ಅನ್ನವಿಡುವುದಿಲ್ಲವೆಂಬುದೂ ಅವಳಿಗೆ ಗೊತ್ತು. ಅದುವರಿಂದಲೇ ತನಗೆ ತಿಳಿದ ಎರಡು ಮಾತನ್ನು ಅವಳು ಕಣ್ಣಿನಿಗೆ ಹೇಳಿದ್ದಳು. ತನ್ನ ಎರಡು ಮಾತಿನ ನಡುವಿನ ವಿರೋಧಾಭಾಸವಾಗಲಿ, ಅವಕ್ಕೆ ಕಾರಣವಾಗಲಿ ಅವಳಿಗೆ ತಿಳಿದಿರಲಿಲ್ಲ. ಅದರ ವಿಚಾರವಾಗಿ ಅವಳು ಎಂದೂ ಯೋಚನೆಮಾಡಿರಲಿಲ್ಲ. ಅದಕ್ಕೆ ಅಗತ್ಯವೂ ಇರಲಿಲ್ಲ. ಈದಿನ ಅವನು ಅವಳ ಮಾತುಗಳಲ್ಲಿನ ವಿರೋಧಾಭಾಸವನ್ನು ಎತ್ತಿ ತೋರಿಸಿದಾಗ, ಕೂಡಲೇ ಅದಕ್ಕೆ ಏನು ಉತ್ತರ

ಕೊಡಬೇಕೆಂದು ತಿಳಿಯಲಿಲ್ಲ. ಬುದ್ಧಿಗೆ ನಿಲುಕದ ಮಾತನ್ನು ಅನುಭವ ಆಡಿಸಿತು.

“ಚಾಕ್ರಿ ಮಾಡೋದು ನಮ್ಮಾತಿ ಜನದ ಹಣೇಲಿ ಬರೆದಿಲ್ಲ ಕಣ್ಣಾ. ನಾವು ಬೇಡಿ ತಿನ್ನಲು ಹುಟ್ಟಿದವರು.”

“ಚಾಕ್ರಿಮಾಡಿದ್ರೆ ಏನಾಗ್ತದವ್ವಾ?”

“ಮಾಡಬಾರದ್ದು ಮಾಡಿದರೆ, ಆಗಬಾರದ್ದು ಆಗುತ್ತೆ.”

ಆ ಮಾತು ಆಡುತ್ತಲೇ, ತಟಕ್ಕನೆ ಅವಳ ಮನಸಿನ ಕಣ್ಣೆದಿರು, ಯಾರೂ ಅರಿಯದ ಅವಳ ಜೀವನದ ಅಧ್ಯಾಯವೊಂದು ಮಿಂಚಿತು. ಯಾವುದೋ ಶಕ್ತಿ ಅವಳಿಂದ ಮಾತಾಡಿಸಿತು.

“ಒಂದಿನ ನಿನ್ನಂಗೆ ನಾನೂ ಚಾಕ್ರಿ ಮಾಡ್ಬೇಕಂತ ಒಂಟಿದ್ದೆ ಕಣ್ಣಾ. ಯಾರೋ ಒಬ್ಬರು ದೊಡ್ಡನುಸ್ಯರ ಮನೇಲಿ ಕಸ ಉಡುತ ಪಾತ್ರೆ ತೊಳೆತಾ ಇದ್ದೆ. ತಿಂಗಳಿಗೆ ಎಂಟಾಣೆ, ಅಷ್ಟು ತಂಗಳನ್ನು ಕೊಡ್ತಾ ಇದ್ದು. ನಾನಾಗ ಇಂಗಿರಲಿಲ್ಲ. ಒಳ್ಳೇ ಸೀರೆ ಉಟ್ಟೋತಾ ಇದ್ದೆ; ತಲೆ ಬಾಚಿಕೊಂಡು ಉ ಮುಡ್ಕೋತಾ ಇದ್ದೆ. ನೋಡೋಕೂ ಸಂದಾಗಿದ್ದೆ. ಪ್ರಾಯನೂ ಇತ್ತು. ಒಂದಿನ ಆ ಮನೆಯಾತ, ಮನೆ ಎಂಗಸು ಇಲ್ದ ಹೊತ್ನಲ್ಲಿ ಹಿಡುಕೊಳ್ಳುಕೆ ಬಂದ. ನಾನು ಒಪ್ಪಿಲ್ಲ. ರೂಪಾಯಿ ಕೊಡಾಕೆ ಬಂದ. ಬ್ಯಾಡಾದೆ.....”

“ರೂಪಾಯಿ ಕೊಡಾಕೆ ಬಂದಿದ್ದಾ? ಬ್ಯಾಡಾಂದ್ಬಟ್ಟಾ? ಯಾಕೆ?”

ಕಾಸಿನ ಮುಖವನ್ನೇ ಕಾಣದೆ, ಅದರ ಬೆಲೆಯನ್ನು ಮಾತ್ರ ಅರಿತಿದ್ದ ಕಣ್ಣಿನಿಗೆ, ಅವಳು ರೂಪಾಯಿ ಕೊಡಬಂದಾಗ ಬೇಡವೆಂದದ್ದು ಕೇಳಿ, ಪವಾಡವನ್ನು ಕಂಡಂತೆ, ಆಶ್ಚರ್ಯವಾಗಿ ಕೇಳಿದ.

“ಯಾಕೇಂದ್ರೆ. ಮರ್ವಾಡೆಗಿಂತ ರೂಪಾಯಿ ದೊಡ್ಡಾ?”

“ಮತ್ತೆ, ರೂಪಾಯಿಗಿಂತ ಮರ್ವಾಡೆ ದೊಡ್ಡಾ?”

“ಹೂ, ರೂಪಾಯಿಗೆ ಮರ್ವಾಡೆ ಮಾರೊದು ಪಾಪ. ದುಡ್ಡು ಸಿಗ್ತದೇಂತ ಮಾನಕೆಪ್ರಿ ದೇವ್ರು ಮೆಚ್ಚಾಕಿಲ್ಲ. ನೀತಿ ಕೆಟ್ಟನೇಲೆ ಜೀವ ಯಾಕಿರಬೇಕು?”

ಅವಳ ಮಾತಾವುದೂ ಅವನಿಗೆ ಅರ್ಥವಾಗಲಿಲ್ಲ. ಸುಮ್ಮನೆ ಕುಳಿತು ಕೇಳುತ್ತಿದ್ದ. ಇದೆಲ್ಲಕ್ಕಿಂತ, ಅವಳು ಹೇಳುತ್ತಿದ್ದ ಕಥೆ ಕೇಳ ಬೇಕೆನ್ನಿಸಿತು.

“ಓಗ್ಲಿ ಬಿಡು. ಆಮ್ಯಾಕೇನಾಯ್ತು.”

“ಅವ್ವು ನಾನು ಬ್ಯಾಡಾಂದ್ರೆ ಕೇಳ್ವಿಲ್ಲ. ಜೋರುಮಾಡಿ ಹಿಡು ಕೊಳ್ಳುಕೆ ಬಂದ. ನಾನೂ ಕಸುವಾಗಿದ್ದೆ. ತೆಗೆದು ನಾಲ್ಕು ಮಡಗ್ಗೆ, ಮತ್ತೆ ಮಿಸುಕಾಡದ ಹಾಗೆ.”

“ತೆವ್ವಾದ್ನೋ ಇಬ್ಬೊ?”

“ಮತ್ತೇನ್ಮಾಡ್ತಾನೆ, ಹೀನಸುಳಿ. ಆದ್ರೂ ಅದು ಹಾವಿನ ಜಾತಿ ನೋಡು. ಸಿಟ್ಟು ಮರೀಲಿಲ್ಲ. ಅವತ್ತೇನೂ ಗದ್ದ ಮಾಡಿಲ್ಲ. ನಾಲ್ಕೈದು ದಿನ ಆದ ಮ್ಯಾಲೆ, ಸುಂಸುಮ್ಮೆ ಅವನ ಜೇಬಿನಲ್ಲಿದ್ದ ರೂಪಾಯಿ ‘ನೀನೇ ಕದ್ದೆ’ ಅಂತ ಗದ್ದ ಮಾಡ್ತ.”

“ನೀನು ತಗೊಂಡಿದ್ದಾ?”

“ಊಹೂ. ಕದಿಯೋಕೆ ನಾನೇನು ಕೊರಮರೊಳ? ಅವನ ಮಾತು ಕೇಳ್ವಿಲ್ಲ ಅಂತ ಆಟಕಟ್ಟ. ನಾನು ತಗೊಂಡಿಲ್ಲ ಅಂತ ಹೇಳಿದೆ. ಆಣೆ ಮಾಡಿದೆ. ಬೇಕಾದ್ರೆ ಕೈಯಲ್ಲಿ ಕೆಂಡ ಹಿಡಿದು ಹೇಳ್ತೀನಿ ಅಂದೆ. ಯಾರೂ ನನ್ನ ಮಾತು ನಂಬಿಲ್ಲ.”

“ಯಾಕೆ?”

“ಯಾಕೇಂದ್ರೆ—ನಾವು ಬಡವರು. ದುಡ್ಡಿದ್ದೊರು ಹೇಳಿದ್ದೆಲ್ಲಾ ಸತ್ಯ. ನಾವು ಸತ್ಯ ಹೇಳಿದ್ರೂ ಸುಳ್ಳೇ. ಎಲ್ಲಾರೂ ಅವನೇಳಿದ್ದನ್ನೇ ನಂಬಿದರು. ಕೈಕಾಲು ಕಟ್ಟಿ ‘ನಿಜ ಹೇಳು’ ಅಂತ ನಾಲ್ಕಾರು ಜನ ಕೂಡಿ ಕೊಂಡು ಹೊಡೆದರು. ಬೆನ್ನ ಮೇಲೆ ಬರೆ ಹಾಕಿದರು.”

“ಬರೆ ಅಂದ್ರೇನವ್ವಾ?”

ಹೊಡೆಯುವುದೂ, ಬೈಯುವುದೂ ಅವನಿಗೆ ಗೊತ್ತಿತ್ತು. ಬರೆ ಹಾಕುವುದೆನ್ನುವುದು ಅವನರಿಯದ ವಿಷಯ.

“ಕಬ್ಬಿಣದ ಸಲಾಕೀನ ಬೆಂಕೀಲಿ ಕೆಂಪಗೆ ಕಾಸಿ ಬೆನ್ನೇಲೆ ಮಡಗ್ತಾರೆ.”

“ಆ!”

ಅವಳು ಹೇಳಿದುದನ್ನು ಕೇಳಿ ಕಣ್ಣು ಹಾವು ಹಿಡಿದವನಂತೆ ಬೆಚ್ಚಿಬಿದ್ದ. ಅವಳು ಹೇಳಿದ ಮಾತಿನ ಮೇಲೆ, ಅವನ ಕುಬ್ಜ ಊಹೆ ಚಿತ್ರಿಸಿದ ಚಿತ್ರವನ್ನೇ ಕಂಡು ಗದಗದ ನಡುಗಿಹೋದ ಕಣ್ಣು. ಯಾರೂ ಅಂಥ ಅಮಾನುಷ ಕೃತ್ಯವನ್ನು ಮಾಡಬಹುದೆಂದು ನಂಬುವುದೂ ಅವನಿಗೆ ಅಸಾಧ್ಯವಾಯಿತು.

“ನಿಜವಾಗ್ಲೂ....?”

“ನಂಬಿದ್ದೆ ಹೋದ್ರೆ ನೋಡು” ಎಂದು, ಅವಳು ಬೆನ್ನು ಮುಚ್ಚಿದ ಚಿಂದಿಯನ್ನು ಸರಿಸಿ ತೋರಿಸಿದಳು. ಅವಳ ಬೆನ್ನಮೇಲೆ ಮೂರು ಬೆರಳು ಗಾತ್ರದ ಬರೆಯ ಗುರುತು ಸ್ಪಷ್ಟವಾಗಿತ್ತು. ಅದನ್ನು ನೋಡಿ ಕಣ್ಣಿನ ಕಣ್ಣಲ್ಲಿ ನೀರು ತುಂಬಿತು. ಅದಿನ್ನೂ ಹಸಿ ಗಾಯವೆಂಬಂತೆ, ಆ ಬರೆಯ ಗುರುತಿನ ಮೇಲೆ ಮೃದುವಾಗಿ ಕೈಯಾಡಿಸುತ್ತ, ದುಃಖದಿಂದ ಭಾರವಾದ ಧ್ವನಿಯಲ್ಲಿ ಕೇಳಿದ—

“ಬಾಳ ನೋವಾಗಿತ್ತು ಅವ್ವಾ?”

“ಹೂ. ನಾಲ್ಕುದಿನ ನೋವ್ವಾಗೆ ಹುಚ್ಚಿಡದಂಗಳಾಗಿತ್ತು.”

“ಅಮ್ಮಾಕೆ?”

“ಕಳ್ಳೇಂತ ಹೇಳಿ ಕೆಲ್ಸದಿಂದ ಬುಡ್ಡುಬಿಟ್ಟು. ಬ್ಯಾರೆ ತವಾ ಕೆಲ್ಸ ಸಿಗ್ತದೇನೋಂತ ನೋಡ್ಲೆ. ದಿಕ್ಕು ದಿವಾಳಿ ಇಲ್ಲ ಪ್ರಾಯದ ಹೆಂಗ್ಳು ಎಲ್ಲೋದ್ರೂ ಒಂದೇ. ಎಲ್ಲಾರ ಕಣ್ಣೂ ಅವಳ ಮ್ಯಾಲೇ. ಕಡೇಗೊಂದು ದಿನ ತಿರುಕೊಂಡು ತಿಂದ್ರೂ ಪರವಾ ಇಲ್ಲ, ಯಾರತ್ತಾನೂ ಕೆಲ್ಸ ಕೇಳೋದು ಬ್ಯಾಡ ಅನ್ನಿ, ನಾನು ಬಿಕ್ಕಾ ಎತ್ತೋಕೆ ಪ್ರಾರಂಭ ಮಾಡ್ಲೆ. ಪಾಪಿ ಸಮುದ್ರ ಒಕ್ಕಾ ವೊಳ್ಳಾಲುದ್ದಾನೇ ನೀರು. ಕಣ್ಣು, ಮೂಗು ನ್ಯಾರವಾಗಿದ್ರೆ, ಗಂಟುಬೀಳೋರೆಲ್ಲಾ ಗೆಣೆಯರೇ. ಅದ್ಯೇ ಒಂದಿನ ರೋಷ್ಕೆ ಆಗ್ಲೋಗಿ, ನಾನೇ ಮಕ ವಿಕಾರ ಮಾಡಿಕೊಂಡುಬಿಟ್ಟೆ—ಯಾರೂ ಹತ್ರ ಬರ್ಲಿಲ್ಲ ಅಂತ”

ಆ ಮಾತು ಹೇಳಿದಾಗ, ಅವಳ ಮನಸಿನ ಇದಿರು, ತನ್ನನ್ನು ರೂಪಯಜ್ಞದ ಘೋರ ಕಾರ್ಯಕ್ಕೆ ಒತ್ತಾಯಮಾಡಿದ ಘಟನಾನಾಲೆ ಮಿಂಚಿಹೋಯಿತು. ತನ್ನ ಮಾನಕ್ಕೆಲ್ಲ ಕೊರೆ ಬಂದೀತೋ ಎಂದು ಹೆದರಿ, ಎಲ್ಲೂ ನೌಕರಿಗೆ ಹೋಗಬಾರದೆಂಬ ನಿಶ್ಚಯದಿಂದ, ಅವಳು ಚಿಂದಿಯುಟ್ಟು ತಿರುಪೆಗೆ ಅಲೆದುದು; ಗಟ್ಟಿಮುಟ್ಟಾಗಿತ್ತು ತಾನು ಬಿಕ್ಷೆ ಬೇಡಲು ಹೋದಾಗ ‘ನಿನಗೇನು ಕೇಡು, ಕಲ್ಲುಗುಂಡಿನಹಾಗಿದೀಯ. ಯಾರ ಮನೇಲಾದ್ರೂ ಮುಸುರೆ ತಿಕ್ಕಿದರೆ, ಹೊಟ್ಟೆಗೆ ಹಾಕೋಲ್ತೆ, ಸೋಮಾರಿ ಮುಂಡೆ. ಮೈಗಳ್ಳತನಕ್ಕೆ ತಿರುಪೆ ಬೇಡ್ತೀಯಾ?’ ಎಂದು ಕೆಲವರು ಹಂಗಿಸಿದುದು; “ಹಗಲು ತಿರುಪೆ, ರಾತ್ರಿ ಹಾದರ; ನಿಮ್ಮಂಥೋರ ಚಾಳಿಯೆಲ್ಲಾ ನನಗೆ ಗೊತ್ತು. ಯಾವೋನಾದ್ರೂ ಸಿಕ್ಕಾನೇನೋ ಅಂತ, ಮಿಟಕಲಾತಿಹಾಗೆ ಊರೆಲ್ಲ ಅಲಿಯೋದು, ತಿರುಪೆ ಎತ್ತೋ ನೆಪಮಾಡಿಕೊಂಡು. ನಾಚಿಕೆಯಾಗೋಲ್ತೆ ಇಂಥ ಬಾಳು ಬಾಳಲಿಕ್ಕೆ. ಉರಲು ಹಾಕಿಕೊಂಡು ಸತ್ತರೆ ಕೇಡೆ?” ಎಂದು ಒಬ್ಬಾಕೆ ಘಟ್ಟಿಸಿದ್ದು; ತಿರುಪೆಯ ಹೆಣ್ಣು ಸುಲಭಕ್ಕೆ ಸಿಗಬಹುದೆಂದು, ಕೆಲವರು, ಅವಳು ರಾತ್ರಿ ಒಂದು ಗಳಿಗೆ ನಿರ್ಭಯವಾಗಿ ಮಲಗಲು ಕೂಡಾ ಸಾಧ್ಯವಿಲ್ಲದಂತೆ ಮಾಡಿದ್ದು; ಒಂದೊಂದು ದಿನ ಈ ಬದುಕೇ ಬೇಡವೆಂದು, ಕೆರೆಯಲ್ಲಿ ಮುಳುಗಲು ಹೋಗಿ, ಜೀವಕಳೆದುಕೊಳ್ಳಲು ಹೆದರಿ ಹಿಂದಿರುಗಿದ್ದು; ಕಡೆಗೆ—ತನ್ನ ಮುಖದ ಮೇಲೆ ಕುದಿವ ಎಣ್ಣೆ ಸುರಿದುಕೊಂಡುದು; ಆ ಬಳಿಕ ಅನುಭವಿಸಿದ, ದಾರುಣವಾದ ದೈಹಿಕ, ಮಾನಸಿಕ ವ್ಯಥೆ—ಎಲ್ಲವೂ ವೇಗವಾಗಿ ಸುತ್ತುವ ಚಿತ್ರವರ್ತುಲದಂತೆ, ಸುತ್ತಿತು ಅವಳ ಮಿದುಳಿನಲ್ಲಿ. ಅದರ ನೆನಪಿಗೇ ಮತ್ತೊಮ್ಮೆ ಆ ಬಾಳು ಬದುಕಿದಂತಾಗಿ ಅವಳ ಮೈ ನಡುಗಿತು. ಚಾಲನೆ ಕೊಟ್ಟ ಯಂತ್ರದಂತೆ, ಉದ್ದಕ್ಕೂ ಎಲ್ಲವನ್ನು ಹೇಳಿದಳು. ತನ್ನ ಕಥೆಗೆ ಸಾಕ್ಷಿಯೆಂಬಂತೆ—ತನ್ನ ವಿಚಾರವಾದ ಮುಖನನ್ನನನಿಗೆ ತೋರಿಸಿ—“ಬಡವನ ಹಣೇಬರ ಎಲ್ಲಾ ಇಷ್ಟೇನೆ ಕಣ್ಣಾ? ಎಂದುಳು, ವಿಷ-ಬೆಂಕಿ ಬೆರೆತ ಧ್ವನಿಯಲ್ಲಿ.

ಕಣ್ಣಾ ಅವಳ ಮಾತು ಕೇಳಿ, ಮರುಮಾತನಾಡದೆ ಅವಳ ವಿಚಾರ



ವಾದ ಮುಖವನ್ನೇ ನುಂಗುವನಂತೆ ನೋಡತೊಡಗಿದ. ಅವಳು ಹೇಳಿದ ಕರುಣಕಥೆಯ ನಿಜವಾದ ಅರ್ಥ ಅವನಿಗೆ ಅರಿವಾಗದಿದ್ದರೂ, ಮಾನವರ ಕಾಟಕ್ಕೇ ಬೆದರಿ, ಅವಳು ತನ್ನ ಸುಂದರವಾಗಿದ್ದ ಮುಖವನ್ನು ವಿಕಾರ ಮಾಡಿಕೊಂಡಳೆಂಬುದನ್ನು ಕೇಳಿ, ಅವನ ಹೃದಯದಲ್ಲಿ ಕ್ರೋಧ ಉಕ್ಕೇರುತ್ತಿತ್ತು. ಮುಷ್ಟಿಯನ್ನು ಬಿಗಿದು, ತುಟಿ ಕಚ್ಚಿದ. ರೋಷದ ಉದ್ವೇಗದಲ್ಲಿ ಅವನ ಮೂಗಿನ ಹೊಳ್ಳೆಗಳು ಕಂಪಿಸುತ್ತಿದ್ದವು.

“ಅವ್ವಾ, ನಾನೇನಾರ ಆಗಿದ್ದಿದ್ರೆ....” ಎಂದ, ಬಿಗಿದ ಧ್ವನಿಯಲ್ಲಿ.

“ಎನ್ನಾಡ್ತಿದ್ದೆ?”

“ಅವರ ರಕ್ತ ಕುಡೀತಿದ್ದೆ. ಬಿಡ್ತಿದ್ದಲ್ಲ.”

“ಸರದಾರ ಮಗ! ಅದು ಆಗೋಯ್ತಲ್ಲ. ಈಗಲಾರ ನಾ ಎಳೆದಂಗೆ ಕೇಲ್ತೀಯೋ ಇಲ್ವೋ?”

“ಎನವ್ವ?”

“ಚಾಕ್ರಿ ಪಾಕ್ರಿ ಮಾತು ದೊಡ್ಡೋರ್ಗೆ. ನಮ್ಮಂಥೋರ್ಗೆಲ್ಲ. ದೊಡ್ಡೋರ್ಗನಾಸ ನಮಗ್ಬಾಳಿದ ಕಣ್ಣ. ಇರೋ ಅಷ್ಟು ದಿನ, ತಿರುಪೆ ಬೇಡೋ, ಎಸೋ ಮಾಡಿ ಹೊಟ್ಟೆ ಹೊರಕೊಂಡು, ಒಂದು ದಿನ ಪ್ರಾಣ ಬಿಟ್ಟೋದು.”

“ಅಷ್ಟೇನಾ?”

“ಮತ್ತಿನ್ನೇನೈತೆ? ಈ ಜನ್ಮಕ್ಕೆಷ್ಟೇ ಮುಣ.”

“ಅಂಥ ಜನದ ತಾವ ಬಿಕ್ಕಿ ಬೇಡೋಕೆ ನನ್ನೈಲಿ ಆಗೋಕ್ಕಿಲ್ಲವ್ವ.”

“ಮತ್ತೇನ್ನಾಡ್ತೆ, ಉಪಾಸ ಸಾಯ್ತೀಯ?”

“ಊಹೂ.”

ಅವನ ಹಟದ ಮಾತು ಕೇಳಿ, ಅವಳಿಗೆ ಏಕೋ ಇದ್ದಕ್ಕಿದ್ದಂತೆ ಸಿಟ್ಟು ಕೆದರಿ ಬಂತು. ಬಹುದಿನ ಯಾರಿಗೂ ಹೇಳದೆ, ಹೃದಯದಲ್ಲಿ ಹುಗಿದಿಟ್ಟಿದ್ದ ಮಾತನ್ನು ಅಂದು ಆಡಿದ್ದುದೂ, ಅವಳ ಮನಸ್ಸನ್ನು ಪ್ರಕ್ಷುಬ್ಧಗೊಳಿಸುತ್ತೇನೋ. ಕಣಕಿದ ಸರ್ಪದಂತೆ ಸಿಡಿದು ಹೇಳಿದಳು—

“ಹಂಗಾರೇನು ನಿಮ್ಮವನ ತಲೆ ಹಿಡೀತೀಯಾ ಹೊಟ್ಟೆ ಹೊರ

ಯೋಕೆ ಹಜಾಮು. ಎಲ್ಲಷ್ಟು ಬೊಗ್ಗು.”

ಸುಳಿವು ಕೊಡದೆ, ಆಸ್ಪೋಟನವಾದ ಜ್ವಾಲಾಮುಖಿಯಂತಿದ್ದಳು ಅವಳು. ಅವಳ ಕರಾಳ ರೂಪವನ್ನು ಕಂಡು, ಕಣ್ಣು ತತ್ತರಿಸಿದ. ಬೇರೇನೂ ಎದುರು ಮಾತಾಡಲು ಅವನಿಗೆ ಧೈರ್ಯವಾಗಲಿಲ್ಲ. ಅವಳ ನಿರ್ಧಾರದಿದಿರು ತಲೆಬಾಗಿದ.

ಅಂದಿನಿಂದ ಅವಳು ಕಣ್ಣಿನಿಗೆ ತಿರುಸೆ ಬೇಡುವುದರಲ್ಲಿ ತಯಾರಿ ಕೊಡತೊಡಗಿದಳು. ಸಪ್ತೆ ಮುಖ ಹಾಕಿ, ಕೇಳಿದವರ ಕರುಳು ಕರಗುವಂತೆ ಕೂಗುವುದು, ದೂರವಿದ್ದವರ ಗಮನವನ್ನು ಸೆಳೆಯುವಂತೆ ಕರೆಯುವುದು. ರೋಗ ಬಂದಂತೆ ನಟಿಸುವುದು—ಕಸುಬಿನ ನಾನಾ ರೀತಿ ನೀತಿಗಳೆಲ್ಲಾ ತರಬೇತು ಕೊಟ್ಟಳು. ಹಾಗೇ ತಾನು ಕಲಿತಿದ್ದ ನಾಲ್ಕಾರು ಹಾಡುಗಳನ್ನೂ ಅವನಿಗೆ ಹೇಳಿಕೊಟ್ಟಳು.

ಅವನಿಗೆ ಅವಳು ಹಾಡು ಹೇಳಿಕೊಟ್ಟ ದಿನ, ಪ್ರಕಾಶವಾದ ಅವನ ಕಂಠಮಾಧುರಿ, ಅವಳಿಗಷ್ಟೇ ಅಲ್ಲ, ಸುತ್ತಲಿದ್ದ ತಿರುಕರ ಗುಂಪಿನವರೆಲ್ಲರಿಗೂ ಆಶ್ಚರ್ಯವನ್ನುಂಟುಮಾಡಿತು. ಸಾಣೆ ಹಿಡಿಯದ ವಜ್ರದಂತಿತ್ತು ಅವನ ಕಂಠ. ಅವಳು ಕಲಿಸಿದ “ನಾನ್ಯಾಕೆ ಪರದೇಶಿ, ನಾನ್ಯಾಕೆ ಬಡ ವಾನಯ್ಯ” ಎಂಬ ದಾಸರ ಕೀರ್ತನೆಯನ್ನು ಹಾಡುವಾಗ ಅವನಿಗೆ ಅರಿವಾಗದಂತೆಯೇ, ಅವನ ಅದ್ವೈತ-ಗಂಭೀರವಾದ ಎಳೆ ಕಂಠದಲ್ಲಿ ಭಾವನಿರ್ಭರತೆ ಮೂಡಿ ಬಂದು, ಸುತ್ತ ಕೇಳುತ್ತಾ ಕುಳಿತವರ ಎದೆಯಲ್ಲಿ ಎನೋ ಒಂದು ಬಗೆಯ ವಿಚಿತ್ರ ಆಶಾವಾದದ ವಾತಾವರಣವನ್ನು ಕಲ್ಪಿಸಿತು. ಮಾಗಿದ ಇರುಳಿನ ಪ್ರಶಾಂತ ವಾತಾವರಣದಲ್ಲಿ ಅವನ ಹಾಡಿನ ಮಾಧುರಿ, ಎನೋ ಒಂದು ಮೋಡಿಯನ್ನು ಮೂಡಿಸಿ, ಅವನ ಹಾಡಿಗೆ ಜೋಡಿಯಾಗಿ ಏಕತಾರಿಯನ್ನು ಮಿಡಿಯುತ್ತಿದ್ದ ಜೋಗಿ, ಏಕತಾರಿಯ ಬುರುಡೆ ಕೈಯಿಂದ ಜಾರಿದುದನ್ನು ಲೆಕ್ಕಿಸದೆ, ಕಣ್ಣಿನನ್ನು ಬಿಗಿಯಾಗಿ ತಬ್ಬಿ, ಅವನ ನೆತ್ತಿಯ ಮೇಲೆ ಅಶ್ರುಅಕ್ಷತೆಗಳನ್ನು ಕರೆದ. ಅವಳ ಹೆಮ್ಮೆಗಂತೂ ಮಿತಿಯೇ ಇರಲಿಲ್ಲ.

“ಕಣ್ಣು, ನಿನ್ನ ಹಾಡು ಕೇಳೋರಿಗೆ ಹೃದಯವಿದ್ದರೆ ಅದಕ್ಕೆ

ಮೊಗಸೆ ಅಕ್ಕಿಯಲ್ಲ, ಉಡಿಯ ತುಂಬ ರೂಪಾಯಿ ಸುರಿಯುತ್ತಾರೆ. ಇಂಥ ಕಂಠವಿಟ್ಟುಕೊಂಡು, ಇಲ್ಲೇಕೆ ಹುಟ್ಟಿದಿಯೋ ಕಂದಾ” ಎಂದಳು ಆಕೆ.

“ಇಲ್ಲಿ ನನಗೇನು ಕಡಮೆ ಆಗಿದೆ ಅವ್ವಾ. ನೀನಿಲ್ಲವ್ವ” ಎಂದ ಕಣ್ಣು ಆಕೆಯ ಮಾತು ಕೇಳಿ. ತನ್ನ ಹಾಡಿನಲ್ಲಿ ಅವರೆಲ್ಲರನ್ನೂ ಮರುಳು ಗೊಳಿಸುವ ವೈಶಿಷ್ಟ್ಯವೇನಿತ್ತೆಂಬುದು ಅವನಿಗೆ ಅರಿವಾಗಿರಲಿಲ್ಲ. ಆಕೆಯ ಮನುತೆಯ ನೆರವು ದೊರೆತ ಮೇಲೆ ಅವನಿಗೆ ತಾನೆಂದೂ ಪರದೇಶಿಯೆಂದು ಎನಿಸಿರಲಿಲ್ಲ. ಆಕೆ ಇರುವವರೆಗೂ ತಾನು ಪರದೇಶಿಯಲ್ಲ, ಒಡನಲ್ಲ ಎಂದೇ ನಂಬಿದ್ದ. ಆ ನಂಬಿಕೆಯೇ, ಅವನಿಗರಿವಾಗದಂತೆ ಹಾಡುವಾಗ ಅವನ ಕಂಠದಲ್ಲಿ ಮೂಡಿತ್ತು. ಅವನಿಗೆ, ಅವರೆಲ್ಲರೂ ತಾನು ಹಾಡುವುದನ್ನು ಕೇಳಿ ಮೆಚ್ಚಿದುದನ್ನು ಕಂಡು, ಒಂದೇ ಒಂದು ಭಾವ ಮನಸ್ಸಿನಲ್ಲಿ ಮೂಡಿ ಬಂದಿತು—“ಅವಳು ಹೇಳಿದುದು ನಿಜವಾದರೆ, ನಾಳಿನಿಂದ ತಾನೇ ಭಿಕ್ಷೆಗೆ ಹೋಗಿ ಇಬ್ಬರಿಗೂ ಸಾಕಷ್ಟನ್ನು ತರಬಹುದು” ಎಂದು. ಅದಕ್ಕಿಂತ ಹೆಚ್ಚಿಗೆ ಅವನಿಗೆ ಬೇರೇನೂ ತೋರಲಿಲ್ಲ ; ಹೆಚ್ಚಿನ ಆಶೆ ಯಾವುದೂ ಅವನ ಮನೋರಂಗದಲ್ಲಿ ಚಿಗುರಲಿಲ್ಲ.

ಎಲ್ಲರೂ ಮಲಗಿದ ಮೇಲೆ ಅವಳಿಗೆ ತನ್ನ ಹೃದಯದಲ್ಲಿ ಮೂಡಿದ ಭಾವನೆಯನ್ನು ತಿಳಿಸಿದ :

“ಅವ್ವಾ, ನಾಳಿಂದ ನಾನೇ ಬಿಕ್ಷೆ ತರ್ದೀನಿ. ನೀನೆಲ್ಲೂ ಹೋಗಬ್ಯಾಡ.”

“ಯಾಕೆ?”

“ನನ್ನ ಹಾಡು ಕೇಳಿದ್ದೀರು ಬೇಕಾದಷ್ಟು ಬಿಕ್ಷೆ ಕೊಡ್ತಾರೇಂತ ಹೇಳಿಲ್ಲೇ ನೀನು. ಅದ್ಲಿ. ಬಿಸಲ್ವಾಗೆ ಸುತ್ತೋಕೆ ನಿನ್ನೆಲಿ ಆಗಾಕಿಲ್ಲ. ಆ ಕೆಲ್ಸ ನಾನು ಮಾಡ್ತೇನೆ.”

“ನೀನ್ಯಾಕೆ ನನಗೆ ತಂದು ಹಾಕಬೇಕು?”

“ಅಂಗಂದ್ರೆ....ನೀನು ನನ್ನವ್ವ ಅಲ್ಲವ್ವ. ನೀನ್ಯಾಕೆ ನನಗೆ ತಂದು ಹಾಕ್ತಿದ್ದೆ ಇಷ್ಟು ದಿನ?”

“ನೀನೊಬ್ಬ ನಿನ್ನ ಹೊಟ್ಟೆಗೂ ಹುಟ್ಟಿಸಿಕೊಂಡು, ನನ್ನ ಸಾಕ್ಷಿಯು?”

“ಓ! ಬಿಟ್ಟೋಡು.”

“ಮೂರು ಗೇಣುದ್ದ ಬೆಳಿಲಿಲ್ಲ. ಎಷ್ಟಾತ್ಮ ಕಲ್ಪಬಿಟ್ಟಿಯೋ ಕಣ್ಣಾ!” ಎಂದು, ಅವಳು, ಉಕ್ಕಿಬಂದ ಅಭಿಮಾನದಲ್ಲಿ ಹತ್ತಿರ ಮಲಗಿದ ಅವನನ್ನು ಬಿಗಿಯಾಗಿ ತಬ್ಬಿಕೊಂಡು “ಕಣ್ಣಾ, ನಿಮ್ಮನ್ನು ಪಾಪಿ. ಮಗನ ಬಾಯಾಗೆ ಇಂಥ ಮಾತು ಕೇಳೋ ಪುಣ್ಯ ಪಡಕೊಂಡು ಬರಲಿಲ್ಲ. ದೇವ್ರಂತ ಮನಸು ನಿನ್ನದು ಕಣ್ಣಾ. ಇಂಗೇ ಮನಸ್ಸು ಮಡಗಿಕೊಂಡಿರು. ನಿನ್ನ ಅಣೇಲಿ ಏನು ಬರದೈತೋ ಯಾರು ಬಲ್ಲು” ಎಂದಳು. ಅವಳ ಒಂದೊಂದು ಮಾತೂ, ಅಕ್ಕರೆ, ಅಭಿಮಾನ, ಬಯಕೆ, ಕಾರಕೆ ತುಂಬಿ, ಮಿಡಿದ ವೀಣೆಯ ಮಂಜುಳ ಗುಂಜಾರನದಂತಿತ್ತು ಆಲಿಸುತ್ತಿದ್ದ ಕಣ್ಣಿನ ಕಿವಿಗೆ.

“ಅಂಗಾದ್ರೆ ನಾಳಿಂದ ನಾನೇ ಓಗ್ಲಾ ”

“ಊಹು. ಬ್ಯಾದ.”

“ಯಾಕವ್ವಾ?”

“ನಾಳಿಂದ ನಾನೇ ಕಳಿಸ್ತೇಕೊಂತ ಇದ್ದೆ. ಇವತ್ತು ನಿನ್ನಯ ಆಗೋಯ್ತು. ನಾನಿರೋಗಂಟ ನಿನ್ನ ತಿರುವೆ ಎತ್ತೋಕೆ ಕಳಿಸಾಕಿಲ್ಲ. ”

“ಯಾಕೆ? ಹುಡ್ಗಾಂತ ನನ್ನಾರೂ ಬಿಕ್ಕ ಕೊಡಾಕಿಲ್ಲಾಂತಾ?”

“ಊಹು. ಅದ್ದಲ್ಲ ”

“ಮತ್ಯಾಕೆ?”

“ನಾನಿರೋಗಂಟಾ ನಿನ್ನಾ ಕಷ್ಟಾ ವ್ಯಸನ ಬ್ಯಾಡ. ಆಯಾಗಿದ್ದುಡು. ನಾನೋದವ್ಯಾಕೆ ನಿನ್ನ ಹಣೇಲಿ ಬರದಿದ್ದಂಗಾಲ್ಲಿ.”

“ಅಂಗಾದ್ರೆ, ನನ್ನ ಬಿಟ್ಟು ಒಂಟೋಯ್ತೀಯ ನೀನು. ಯಾಕೆ? ನಾನೇನಾರ ತೆಪ್ಪಾಡಿದ್ದಾ?”

“ನೀನೇನೂ ತಪ್ಪಾಡ್ಲಿಲ್ಲ. ಕಣ್ಣ.”

“ಮತ್ಯಾಕೋಗ್ತೀಯಾ? ಇಲ್ಲೇ ಇದ್ದಿಡು.”

“ನನ್ನೇನೋ ನಿನ್ನವಾನೇ ಇದ್ದೇಕೂಂತ ಆಸೆ ಹಿತ ಕಣ್ಣು. ಆದ್ರೆ ಆ ಕರಕೊಂಡೋಗೋನು ಬಂದಾಗ, ಇಲ್ಲಾಂತ ಅನ್ನೋಕಾಗೋಕ್ಕಿಲ್ಲ. ಕಂತೆ ಎತ್ತು ಎಂದೂಡ್ಲೆ ಎತ್ತೇಕು.”

“ಯಾವೋನವ್ವಾ ಅವ್ವು ?”

“ಮತ್ಯಾರು ಕಣ್ಣಾ. ಎಲ್ಲಾರ್ನೂ ಒಂದಲ್ಲ ಒಂದಿನ ಕರಕೊಂಡೋಗೋ ಯಮಧರ್ಮರಾಯ. ಅನ್ನೇ ಕರೆಯೋಕೆ ಬಂದಾಗ ಇಲ್ಲಾಂತ ಹೇಳೋಕಾಯ್ತದ ?”

ಅವಳ ಮಾತು ಕೇಳಿದ ಕೂಡಲೇ ಅವನ ಹೃದಯದಲ್ಲಿ ಹಿಮ ಗಾಳಿ ಬೀಸಿದಂತಾಯಿತು. ಅಜೇಯ ಭೀತಿ, ಅಲಂಘ್ಯ ಹಿಮಾಚಲ ದಂತೆ ಅವನನ್ನೆದುರಿಸಿತು. ಆ ಭೀತಿಯಲ್ಲಿ ಮಾತನಾಡದೆ, ತನ್ನನ್ನು ತಬ್ಬಿದ ಅವಳನ್ನು, ತಾನೂ ಬಿಗಿಯಾಗಿ ತಬ್ಬಿಕೊಂಡ. ಅವಳೂ ಮಾತಾಡಲಿಲ್ಲ. ಯಾವುದೋ ಭಾವನೆ ಅವರಿಬ್ಬರ ಬಾಯನ್ನೂ ಬಿಗಿದಿತ್ತು.

ಅಂದಿನಿಂದ ಅವಳು ಯಾವುದೋ ಒಂದು ಆಕಾಂಕ್ಷೆಯ ಆಳಾದಂತೆ, ಕಣ್ಣಿನನ್ನು ಕಾಪಾಡತೊಡಗಿದಳು. ತಿರುದು ತಂದದ್ದರಲ್ಲಿ ಉತ್ತಮ ವಾದುದನ್ನು ಆರಿಸಿ, ಮೊದಲು ಅವನಿಗೆ ಹೊಟ್ಟೆತುಂಬ ಊಟ ಮಾಡಿಸಿ, ಮಿಕ್ಕದ್ದನ್ನು ತಾನು ಉಂಡು ಮಲಗುತ್ತಿದ್ದಳು. ಎಲ್ಲಿಂದಲೋ ಒಂದು ದಿನ, ಯಾರಿಂದಲೋ ತಿರುಪೆ ಬೇಡಿ, ಸ್ವಲ್ಪ ಗಟ್ಟಿಮುಟ್ಟಿಯಾದ ಅಂಗಿಯನ್ನು ತಂದು, ಕಣ್ಣಿನಿಗೆ ತೊಡಿಸಿದಳು. ಆಗಾಗ ಮಾರ್ಕೆಟ್ಟಿನ ಬಳಿ ತಿರುಗಿ, ಹಣ್ಣಿನ ಮಂಡಿಯವರು ಬಿಸುಟದ ಕೆಟ್ಟ ಹಣ್ಣುಗಳಲ್ಲಿ, ಸ್ವಲ್ಪ ಚೆನ್ನಾಗಿರುವುದನ್ನು ಆರಿಸಿ ತಂದು ಅವನಿಗೆ ಕೊಡುತ್ತಿದ್ದಳು. ತಾನೊಬ್ಬಳು ತಂದುಹಾಕಿದರೇ ಸಾಲದು. ನೆರೆಯ ತಿರುಪೆಯವರು ತಂದದ್ದರಲ್ಲೂ ಏನಾದರೂ ಒಳ್ಳೆಯದಿದ್ದರೆ, ಹೇಗಾದರೂ ಮಾಡಿ, ಅದನ್ನು ಅವರಿಂದ ತೆಗೆದುಕೊಂಡು, ಕಣ್ಣಿನಿಗೆ ಕೊಡುತ್ತಿದ್ದಳು. ‘ಹಡ್ಡೊಳ್ಳಿಂತ ಹೆಚ್ಚಾಗಿ ಒದ್ದಾಡ್ತೀಯಲ್ಲೆ. ಯಾರ ಮಗನೋ, ನಿನಗ್ಯಾಕೆ ಇಷ್ಟು ಹಂಬಲು’ ಎಂದು ಜೊತೆಯ ಭಿಕ್ಷುಕರು ಹಾಸ್ಯ ಮಾಡಿದರೆ, ‘ಯಾರ್ಬಲ್ಲ-ಕಣ್ಣು ನನ್ನ ಹೋದ ಜನ್ಮದ ಮಗನೋ ಏನೋ. ಈ ಜನ್ಮದಲ್ಲಿ ಸೇವೆ

ಮಾಡಿಸ್ಕೊತಾನೆ. ಅಂಥ ಮಗನ್ನ ಪಡಿಯೋಕೆ ಪುಣ್ಯ ಬ್ಯಾಡ್ವಾ!” ಎಂದು ಹೆಮ್ಮೆಯಿಂದ ಉತ್ತರ ಕೊಡುತ್ತಿದ್ದಳು. ಅವಳ ಮಾತಿನಲ್ಲಿ ವ್ಯಕ್ತವಾಗುತ್ತಿದ್ದ ಭಾವದ ಉತ್ಕಟತೆಯನ್ನು ಕಂಡು, ಪ್ರಶ್ನೆ ಕೇಳಿದವರೂ ಸುಮ್ಮನಾಗುತ್ತಿದ್ದರು. ಅವಳ ಪ್ರೀತಿಯ ಆಳಕಂಡ ಅವರಾರೂ, ಕಣ್ಣು ಏನು ಮಾಡಿದರೂ ಅನ್ನುವ ಸಾಹಸ ಮಾಡುತ್ತಿರಲಿಲ್ಲ. ತಾವು ಮನುಷ್ಯರೆನ್ನುವುದನ್ನೇ ಮರೆತಿದ್ದ ಅವರೆಲ್ಲರಲ್ಲೂ ಅವಳ ಪ್ರೀತಿ, ಕೊಂಚ ಹೊತ್ತಾದರೂ ತಾವೂ ಮನುಷ್ಯರೆಂಬುದನ್ನು ಜ್ಞಾಪಿಸಿಕೊಳ್ಳುವಂತೆ ಮಾಡಿತ್ತು. ಕಣ್ಣನೂ, ಅವರೆಲ್ಲರ ಪ್ರೀತಿಯ ಬಳ್ಳಿಯಂತೆ ದಿನದಿನಕ್ಕೆ ವೃದ್ಧಿಸುತ್ತಿದ್ದ. ಒಮ್ಮೊಮ್ಮೆ ಅವಳು ತನಗೆ ಏನೋ ಹೇಳಲು ಯತ್ನಿಸಿ, ತಡೆದು, ಸುಮ್ಮನಾಗುತ್ತಿದ್ದಳೆಂದು ಕಣ್ಣನಿಗೆ ಅನಿಸುತ್ತಿತ್ತು. ಎಷ್ಟು ಸುಖವಾಗಿತ್ತು ಆಗ ಕಣ್ಣನ ಬಾಳು. ತಾನು ತಿರುವೆಯವನು, ತಂದೆ-ತಾಯಿಗಳ ಗುರುತರಿಯದ ಭಿಕಾರಿ ಎಂಬುದೆಲ್ಲಾ ಮರೆತುಹೋಗಿತ್ತು ಆಗವನಿಗೆ.

ಮಳೆಗಾಲದಲ್ಲಿ ಜೆನ್ನಾಗಿ ಬಿಸಿಲು ಕಾದ ದಿನ, ತಪ್ಪದೆ ಕಾರ್ಡೋಡ ಕವಿದು, ಮಳೆಗರೆಯುವಂತೆ, ಅವನ ಬಾಳಿನಲ್ಲೂ ಆಯಿತು. ಯಾರೂ ನಿರೀಕ್ಷಿಸದಿದ್ದ ಒಂದು ದಿನ, ಅವಳು ನಿರೀಕ್ಷಿಸುತ್ತಿದ್ದ ಕರೆ ಬಂತು. ಆದಿನ ವಿಪರೀತ ಮಳೆ. ಆದಿನವೇನು-ಮೂರು ದಿನದಿಂದ ಹಿಡಿದ ಮಳೆ ಬಿಟ್ಟಿರಲಿಲ್ಲ. ಯಾವಾಗಲಾದರೊಂದು ಗಳಿಗೆ, ಸ್ವಲ್ಪ ಸಣ್ಣಗಾದ ಮಳೆ, ಮರುಗಳಿಗೆಯೇ ಮರೆತುದನ್ನು ಜ್ಞಾಪಿಸಿಕೊಂಡಂತೆ ಚಚ್ಚಲಾರಂಭಿಸುತ್ತಿತ್ತು. ಮಳೆ ಮೋಡದಆರ್ಭಟಕ್ಕೆಬೆದರಿ ತಲೆಮರೆಸಿಕೊಂಡಂತೆ, ಮೂರು ದಿನ ಸೂರ್ಯನ ಮುಖವೇ ಇಲ್ಲ. ಮೂರುಹೊತ್ತೂ ಸುರಿವ ಮಳೆಯಲ್ಲಿ, ಜಗತ್ತಿಗೆ ಬೂದಿ ಕವಿದಂತಾಗಿತ್ತು. ತಾರು ರಸ್ತೆಗಳು ಜಾರು ಬಂಡೆಗಳಾಗಿ, ಮಣ್ಣು ರಸ್ತೆ ಕೆಂಪು ಕೆಸರಿನ ಹೊಂಡಗಳಾಗಿದ್ದವು. ಮಳೆ ಹಿಡಿದ ಮೊದಲ ದಿನವೇ ಕಣ್ಣು ಅವಳನ್ನು ಭಿಕ್ಷೆಗೆ ಹೋಗುವಾಗ ‘ಮಳೆ’ ಎಂದು ತಡೆದಿದ್ದ. ಆದರೆ ಅವಳು ಕೇಳಲಿಲ್ಲ. ‘ಮಳೆ ಅಂತ ಕೂತರೆ, ಮನೇಲೇ ಧನ್ಯ ಹೊಟ್ಟೆಗೆ ಇಕ್ಕೋರು ಯಾರು? ನಾವೇನು ಸಾವಕಾರ್ಯ?’ ಎಂದು, ಅವನ ಬಾಯಿ ಮುಚ್ಚಿಸಿ, ಭಿಕ್ಷೆಗೆ ಹೋದವಳು, ಹಿಂದಿರುಗು

ವಾಗ ಕೆಮ್ಮುತ್ತ ಹಿಂದಿರುಗಿದಳು. ರಾತ್ರಿಯನ್ನೆಲ್ಲ ಕೆಮ್ಮುತ್ತಲೇ ಕಳೆದಳು. ಅವಳ ಸಕ್ಕದಲ್ಲಿ ಮಲಗಿದ ಕಣ್ಣಿನಿಗೆ, ಅವಳ ಮೈ ಸುಡುತ್ತಿದ್ದುದು ಗೊತ್ತಾಗುತ್ತಿತ್ತು. ಆದರೆ ಏಕೆಂದು ಅವನಿಗೆ ತಿಳಿಯಲಿಲ್ಲ. ಮರುದಿನವೂ ಅದರ ಪರಿವೆಯೇ ಇಲ್ಲದವಳಂತೆ ಸುರಿವ ಮಳೆಯಲ್ಲೇ ಹೊರಹೊರಟಳು. ಹಗಲು ಅವಳ ಬತ್ತಿದ ಮುಖ, ಉರಿ ಚಿಮ್ಮುವ ಕಣ್ಣು, ಎಡಬಿಡದೆ ಕೆಮ್ಮುವ ಬಾಯನ್ನು ಕಂಡು ಬೆದರಿದ ಕಣ್ಣು.

“ಅವ್ವಾ, ನೀನೋಗ್ಬಾಡ. ಇವತ್ತೊಂದು ದಿವ್ವ ನಾನೇ ಓಗ್ಗಿನಿ” ಎಂದ, ಅವಳನ್ನು ತಡೆದ.

“ನಾನಾ ಯೋಗಂಟ ನಿನ್ನ ಕಳಿಸೋಕಿಲ್ಲ ಅಂದದ್ದು ಮರತೋಯ್ತೆ?” ಎಂದು ಅವನು ಬೆಚ್ಚಿಬೀಳುವಷ್ಟು ಉಗ್ರವಾಗಿ ಗದರಿಸಿ ಹೊರಟುಹೋದಳು.

ಆ ದಿನವೂ ಹಾಗೇ. ಹಿಂದಿನ ರಾತ್ರಿ ಅವಳ ಮೈ ಕುದಿಯುತ್ತಿದ್ದುದನ್ನು, ಎದೆ ಬಿರಿವಂತೆ ಅವಳು ಕೆಮ್ಮುತ್ತಿದ್ದುದನ್ನು, ಒತ್ತಿದ ತಿದಿಯಂತೆ ಸದ್ದು ಮಾಡುವ ಅವಳ ಉಸಿರೆಳೆತವನ್ನೂ ಕಂಡು ಕಂಗಾಲಾಗಿಹೋದ ಕಣ್ಣು, ಹಗಲಾತ್ತಲೇ ಅವಳು ಎಂದಿನಂತೇ ತಿರುಸೆಗೆ ಹೊರಟುದನ್ನು ಕಂಡು, ಅಳುತ್ತಲೇ ಹೇಳಿದ—

“ಅವ್ವಾ, ನೀನೋಗ್ಬಾಡ ಈ ಮಳೇಲಿ. ನಿನ್ನ ಮೈಲಿ ಸಂದಾಕಿಲ್ಲ”

“ನನ್ನೇನೂ ಆಗಿಲ್ಲ ಕಣ್ಣು, ಥಂಡೇಗೆ ಅಷ್ಟು ಕೆಮ್ಮಾಗಿದೆ. ಬಿಸಿಲು ಬಿದ್ದೆ ಒಂಟಿಯಾದೆ”

“ಬಿಸಿಲು ಬಿದ್ದ್ಯಾಕೇ ನೀನೋಗೋವಂತೆ, ಈಗ ಬ್ಯಾಡ”

“ನಾನೋಗ್ಗೇ ಓದ್ರೆ, ಬಿಟ್ಟು ಓಡಿಹೋದ ನಿಮ್ಮವ್ವ ತಂದಿಕ್ತಾಳಾ ತಿನ್ನೋಕೆ?”

“ನಮ್ಮವ್ವ ಯಾಕೆ, ನಾನೇ ತಂದಿಕ್ತೀನಿ. ನಾನಷ್ಟೂ ಮಾಡ್ಬಾರ್ತಾ?”

“ಮಾಡ್ವಂತಿ ಕಣ್ಣು. ನೀನ್ಮಾಡೋದು ಎಷ್ಟೋ ಇದೆ. ತಿರುಸೆ ಎತ್ತೋದೆಲ್ಲಾ ನಂಗಿರಲಿ”

ಎಂದು, ಯಾವುದೋ ಆಸೆ ಹೊಳೆಯುವ ಕಣ್ಣಿನಿಂದ, ಅವನ

ಮುಖವನ್ನು ದಿಟ್ಟಿಸಿ, ಸುರಿವ ಮಳೆಯಲ್ಲವಳು ಹೊರಟುಹೋದಳು. ಅವಳ ಮಾತಿನ ಅರ್ಥವರಿಯದೆ, ಅವಳನ್ನೇ ನೋಡುತ್ತಿದ್ದ ಕಣ್ಣು ಮತ್ತೊಮ್ಮೆ ತಡೆಯಲು ಅವಕಾಶವನ್ನೇ ಕೊಡಲಿಲ್ಲ.

ಕತ್ತಲಾಗಿ ಅಷ್ಟು ಹೊತ್ತಾದರೂ, ದಿನ ಬರುವ ವೇಳೆ ನಿರಾರದರೂ ಅವಳು ಹಿಂದಿರುಗಲಿಲ್ಲ. ಏಕೋ ವಿಚಿತ್ರ ಭೀತಿ, ಅವಳು ಮನೆ ಬಿಟ್ಟು ಹೋದಾಗಲಿಂದ ಕಣ್ಣಿನ ಹೃದಯವನ್ನು ಹಿಂಡುತ್ತಿತ್ತು. ಎಷ್ಟುಹೊತ್ತಿಗೆ ಹಿಂದಿರುಗುತ್ತಾಳೋ ಎಂದು ಮೈಯೆಲ್ಲ ಕಣ್ಣಾಗಿ ಕಾಯುತ್ತಿದ್ದ ಕಣ್ಣು. ಕಾದುಕಾದು ಅವನ ಕಣ್ಣು ಸೋಲುವ ವೇಳೆಗೆ ಅವಳು ಹಿಂದಿರುಗಿದಳು— ಆ ಜಗಲಿಯ ಮೇಲೆ ಅವನೊಂದಿಗೆ ವಾಸ ಮಾಡುತ್ತಿದ್ದ ಜೊತೆಯ ಭಿಕ್ಷುಕರಿಬ್ಬರ ಹಗಲ ಮೇಲೆ. ಅವಳು ಹೀಗೆ ಹಿಂದಿರುಗಬಹುದೆಂದು ಅವನು ನಿರೀಕ್ಷಿಸಿರಲಿಲ್ಲ.

ಅದನ್ನು ಕಂಡವನೇ ಕಣ್ಣು 'ಅವ್ವಾ' ಎಂದು ಚೀರಿ ಅವಳತ್ತ ಹಾರಿದ. ಅದರಿಂದ ಅವಳು ಅವನ ಕರೆಗೆ ಉತ್ತರ ಕೊಡುವ ಸ್ಥಿತಿಯಲ್ಲಿರಲಿಲ್ಲ. ಅವಳ ಮೇಲೆ ಬೀಳ ಬಂದ ಕಣ್ಣಿನನ್ನವರು ದೂರ ತಳ್ಳಿ— "ನೆಲದ್ವ್ಯಾಗೆ ಗೋಣಿ ತಟ್ಟು ಹಾಸು" ಎಂದು ಹೇಳಿದರು. ಅವರ ಮಾತು ಅವನ ಕಿವಿಗೆ ಬಿದ್ದಂತಿರಲಿಲ್ಲ. "ನಮ್ಮವನಿಗೆ ಏನಾಯ್ತು?" ಎಂದು ಕೇಳಿದ.

"ಏನೂ ಇಲ್ಲ. ಮೊದಲು ತಟ್ಟು ಹಾಸು. ಆಮಾಕೆ ಹೇಳ್ತೀನಿ"

ಏನೂ ಆಗಿಲ್ಲವೆಂದುದನ್ನು ಕೇಳಿ, ಕುದಿಯುತ್ತಿದ್ದ ಅವನ ಹೃದಯಕ್ಕೆ ಕೊಂಚ ಶಾಂತಿಯಾಯಿತು. ಅವಸರವಸರವಾಗಿ ತಟ್ಟನ್ನು ಕೊಡವಿ ಹಾಸಿದ. ಅವರಿಬ್ಬರೂ ಅವಳನ್ನು ಅದರ ಮೇಲೆ ಮಲಗಿಸಿ, ಮಾತಾಡದೆ, ಅವಳ ಮೈ ಸುತ್ತಿದ್ದ, ನೀರಿಳಿಯುವ ಚಿಂದಿಯನ್ನು ಕಿತ್ತು ಹಾಕಿ, ಚಿಂದಿಯ ತುಂಡಿನಲ್ಲಿ ಅವಳ ಮೈಯನ್ನು ಒರಸಿ, ಮತ್ತೊಂದು ತುಂಡಿಗೆ ಕಡ್ಡಿ ಕೆರೆದು ಬೆಂಕಿಯಿಟ್ಟು, ಕರಿದಾಗಿ ಹೊಗೆಯಾಡುತ್ತಿದ್ದ ಬಟ್ಟೆಯ ಬಿಸಿ ಬೂದಿಯನ್ನು ಅವಳ ಎದೆಗೆ ಹಾಕಿ ಬಲವಾಗಿ ಉಜ್ಜಿದರು.

"ಕಣ್ಣಾ, ಒಂದೆರಡು ಚಿಂದಿ ಹಚ್ಚಿ, ಆ ಮಡ್ಡಿ ತುಂಡಾಗೆ ವಸಿ ನೀರು ಮುಳ್ಳಿಸು" ಎಂದರು.



ಮಾತಾಡದೆ ಕಣ್ಣು ಅವರು ಹೇಳಿದ ಹಾಗೆ ಮಾಡಿದ. ಕೈಗೆ ಸಿಕ್ಕ ಚಿಂದಿಯನ್ನೇ ಲ್ನಾ ಹಚ್ಚಿ, ದೊಡ್ಡ ಉರಿ ಮಾಡಿ, ಕಳಕಳ ಎನ್ನುವಂತೆ ನೀರನ್ನು ಕುದಿಸಿದ. ಅವರಿಬ್ಬರೂ ಕುದಿನ ನೀರು ಆರಲು ಅವಕಾಶ ಕೊಡದೆ, ಚಿಂದಿಯನ್ನು ಅದರಲ್ಲಿ ಅದ್ದಿ, ಅವಳ ಮೈಯ ಅಂಗಾಂಗಕ್ಕೆಲ್ಲಾ ಶಾಖಕೊಟ್ಟರು. ಕಣ್ಣು ನಾಲಿಗೆ ಸತ್ತವನಂತೆ, ಮೂಕನಾಗಿ, ಅವರು ಮಾಡುವುದನ್ನೂ, ಮಳೆಯಲ್ಲಿ ತೊಯ್ದು ಹೆವ್ವುಗಟ್ಟಿದ ಅವಳ ಮುಖ ವನ್ನೂ ನೋಡುತ್ತಿದ್ದ. ಉಸಿರೆಳೆವ ಕಷ್ಟಕ್ಕೆ ಎದೆ ಬಿರಿಯುವಂತೆ, ಗೊರ್ ಎಂದು ಸದ್ದು ಮಾಡಿ ತುಯ್ಯುತ್ತಿತ್ತು. ಸಾಕಷ್ಟು ಹೊತ್ತು ಬಿಸಿನೀರಿನ ಕಾವು ಕೊಟ್ಟಮೇಲೆ. ನಿಧಾನವಾಗಿ ಒಂದು ಸಲ ರಿವೈಯರಳಿಸಿ ನೋಡಿ, ಮತ್ತೆ ಕಣ್ಣು ಮುಚ್ಚಿದಳು ಅವಳು. ಅದನ್ನು ನೋಡಿ ಕಣ್ಣಿನಿಗೆ, ಅವಳು ಬದುಕಿದಾಳೆ ಎಂದು ನಂಬಿಕೆಯಾಯಿತು. ಅವಳ ಕಣ್ಣು ಅರಳಿದುದನ್ನು ಕಂಡು, ಅವರ ಮನಸಿಗೂ ಕೊಂಚ ನೆಮ್ಮದಿಯಾಯಿತು. ಒಬ್ಬ ಹೋಗಿ ತಾನು ಹೊದೆಯುತ್ತಿದ್ದ ಕಂಬಳಿಯ ತುಂಡನ್ನು ತಂದು ಅವಳ ಮೈಗೆ ಬಿಗಿಯಾಗಿ ಸುತ್ತಿದ.

ಕೊಂಚ ಹೊತ್ತಾಯಿತು. ಮೂವರೂ ಉಸಿರು ಬಿಗಿ ಹಿಡಿದು ಕಾದಿದ್ದರು. ಮೌನವಾಗಿ, ಅಲುಗದೆ, ಸೌದೆಯ ತುಂಡಿನಂತೆ ಒರಗಿದ ಅವಳು ಒಂದು ಬಾರಿ ಹೊರಳಿ 'ಕಣ್ಣಾ' ಎಂದಳು. ಆ ಒಂದು ಮಾತು, ಅವರ ಮನಸ್ಸನ್ನು ಮುಸುಗಿದ ಭೀತಿಯು ರುದ್ರ ಮೋಡಿಯನ್ನು ಫೇದಿಸಿತು.

“ಹೋದ ಉಸಿರು ತಿರುಗಿತು” ಎಂದ ಒಬ್ಬ.

ಅದುವರೆಗೂ ಯಾವುದೋ ಭೀತಿಯಿಂದ ತಡೆದ ಕಣ್ಣಿನ ದುಃಖ ಉಕ್ಕಿಬಂತು. ‘ಅವ್ವಾ’ ಎಂದು ಅವಳನ್ನು ತಬ್ಬಿ ಅಳಲಾರಂಭಿಸಿದ.

“ಎ ನಿನ್ನ ತುತೂರಿ ಸಾಕು ಮಾಡೋ. ಬೆಳಬರೀಲಿ, ಹೊಯ್ಯೋ ನಂತೆ” ಎಂದು ಹೇಳಿ, ಅವರಿಬ್ಬರೂ, ಜಗಲಿಯ ಮತ್ತೊಂದು ಮಗ್ಗುಲಲ್ಲಿ ಒರಗಿ ನಿದ್ರಿಸಲು ಪ್ರಯತ್ನ ಮಾಡಿದರು. ಅವನ ಕೂಗಿಗೋ, ಕಣ್ಣಿನ ಅಳುವಿಗೋ- ಏಕೋ ಒಮ್ಮೆ ಅವಳು ಕಣ್ಣರಳಿಸಿ ನೋಡಿ, ಪಕ್ಕದಲ್ಲಿ ಕುಳಿತ

ಕಣ್ಣಿನ ತಲೆಯನ್ನು ತನ್ನೆದೆಯ ಮೇಲೆ ಎಳೆದುಕೊಂಡು, ಮಾತನಾಡಬೇಡಿ, ಸಿಕ್ಕುಸಿಕ್ಕಾದ ಅವನ ಕೂದಲುಗಳಲ್ಲಿ ಕೈಬೆರಳುಗಳನ್ನಾಡಿಸಿದಳು. ಕಣ್ಣಿನ ಅಳು ನಡದೇ ಇತ್ತು. ಅವಳು ತನ್ನ ಅಂಗೈಯಿಂದ ಅವನ ಬಾಯನ್ನು ಮುಚ್ಚಿ, 'ಅವರೆಲ್ಲಾ ಮಲ್ಲಿದಾರೆ. ಅಕ್ಷೇಡ' ಎಂದಳು, ಮಾತನಾಡಲಾಗದಿದ್ದರೂ ಮಾತನಾಡಲು ಯತ್ನಿಸಿ. ಅಷ್ಟಕ್ಕೇ ಅವಳ ಎದೆ ಕತ್ತರಿಸುವಂತೆ ಉಸಿರು ಎಳೆಯಲಾರಂಭಿಸಿತು. ಸುಮ್ಮನಾಗಿಬಿಟ್ಟಳು.

ರಾತ್ರಿಯೆಲ್ಲಾ ಹಾಗೇ ಅವಳ ಎದೆಯ ಮೇಲೇ ಮಲಗಿದ್ದ ಕಣ್ಣು. ಅವನಿಗೆ ಯಾವಾಗ ನಿದ್ರೆ ಬಂತೆಂಬುದೂ ಅವನಿಗೆ ತಿಳಿಯದು. ಅವಳು ಕೆಮ್ಮುವಾಗ, ಅದರ ವೇಗಕ್ಕೆ ಅವನ ತಲೆ ಎದ್ದುಬೀಳುತ್ತಿದ್ದುದೂ ಅವನಿಗೆ ಗೊತ್ತಾಗಲಿಲ್ಲ. ಹಾಗೇ ಹಗಲಾಯಿತು. ಹಗಲಾಗುವ ವೇಳೆಗೆ, ಅವಳ ಸ್ಥಿತಿ ಮತ್ತಷ್ಟು ಕೆಟ್ಟಿತ್ತು. ಅವಳು ಪ್ರಯಾಸದಿಂದ ಉಸಿರಳೆಯುವುದು ಅಷ್ಟು ದೂರಕ್ಕೆ ಕೇಳುತ್ತಿತ್ತು. ಅವನ ಚೂತೆಯವರು, ಎದ್ದ ಕೂಡಲೇ ಅವಳ ಮೈ ಮುಟ್ಟಿನೋಡಿ—

“ಭಾರಿ ಜ್ವರ ಬಂದೈತೆ” ಎಂದರು.

ಕಣ್ಣನಿಗೆ ಏಕೋ ಮಾತಾಡುವ ರಕ್ತಿಯೇ ಉಡುಗಿಹೋದಂತಾಗುತ್ತಿತ್ತು. ಆ ಇಬ್ಬರ ಮೈಕೆ ಒಬ್ಬನು ನಾನಂಗಿ ವ್ಯಾಟೀಲಿ ಓಗ್ರೀನಿ. ಎಲ್ಲಾದ್ರೂ ಎಲ್ಲ ಕಾಸು ಸಿಕ್ಕಿ ಓಟಿಲ್ಲಾಗೆ ಅಷ್ಟು ಕಾಫಿಸೀರು ಒಯ್ಯಿಕೊಂಡು ಬರ್ತೀನಿ” ಎಂದು ಹೋದ. ಇನ್ನೊಬ್ಬ ಕಣ್ಣನಿಗೆ—

“ಕಣ್ಣಾ. ವ್ಯಾಟಿ ಕೊನೇಲಿ ಒಂದು ಡಾಕ್ಟರ್ ಅಂಗ್ಲಿ ಐತೆ ನೋಡು. ಓಗಿ ಮದ್ದು ಕೊಟ್ಟಿ ತತ್ತಾ. ಇಂಗಾಗೈತೇ ಅಂತ ಹೇಳು. ನಾನಿಲ್ಲೇ ನೋಮ್ಮೋತಾ ಇತ್ತೀನಿ, ನಿಮ್ಮನ್ನ” ಎಂದು ಹೇಳಿ, ತಾನು ನೀರು ಕುಡಿಯಲು ಇಟ್ಟುಕೊಂಡಿದ್ದ ಸಿಗರೇಟಿನ ಡಬ್ಬವನ್ನು ಔಷಧವನ್ನು ತರಲು ಕಣ್ಣನ ಕೈಗೆ ಕೊಟ್ಟುಕಳಿಸಿದ.

ಕಣ್ಣು ಅವನಿಂದ ಡಾಕ್ಟರ ಅಂಗಡಿಯ ಗುರುತನ್ನು ಅರಿತುಕೊಂಡು, ಮೆಳೆಯನ್ನೂ, ಕೆಸರನ್ನೂ ಲೆಕ್ಕಿಸದೆ ಡಾಕ್ಟರ ಅಂಗಡಿಯತ್ತ ಓಡಿದ. ಆದರೆ ಡಾಕ್ಟರ ಅಂಗಡಿಯ ಬಾಗಿಲು ಇನ್ನೂ ತೆರೆದಿರಲಿಲ್ಲ. ಅಲ್ಲೇ

ಸಕ್ಕದಲ್ಲಿದ್ದ ಬೀಡಿ ಅಂಗಡಿಯವನನ್ನು ‘ಇದೇನೇನಾ ಡಾಕ್ಟ್ರ ಅಂಗಡಿ?’ ಎಂದು ವಿಚಾರಿಸಿದ. ‘ಹೂ’ ಎಂದು ಉತ್ತರ ಬಂತು. ‘ಇನ್ನೂ ಎಷ್ಟೊತ್ತಿಗೆ ಬರ್ತಾರೆ ಡಾಕ್ಟ್ರ?’ ಎಂದು ಕೇಳಿದ. ‘ಈಗ ಬರಬಹುದು. ಇನ್ನೇನು ಬಾಗಿಲು ತೆಗೆಯುವ ಹೊತ್ತು’ ಎಂದು ಹೇಳಿದ ಅಂಗಡಿಯವನು. ಕಣ್ಣು ಅವರು ಬರುವುದನ್ನೇ ಕಾದು ಕಟ್ಟಿಯ ಮೇಲೆ ಕುಳಿತ. ಡಾಕ್ಟರು ಬರುವುದು ಒಂದೊಂದು ಗಳಿಗೆ ತಡವಾದ ಹಾಗೂ ಅವನಿಗೆ ಕೆಂಡವನ್ನು ನುಂಗಿದಂತಾಗುತ್ತಿತ್ತು. ಒಂದು ಕಡೆ ‘ಅವ್ವ ಹೆಂಗಿದಾಳೋ’ ಎಂಬ ಚಿಂತೆ ಅವನನ್ನು ಕೂಡಲೂ ಬಿಡದೆ, ಓಡಿಹೋಗುವಂತೆ ಪ್ರೇರೇಪಿಸುತ್ತಿತ್ತು. ಮತ್ತೊಂದು—ಔಷಧ ತೆಗೆದುಕೊಳ್ಳದೇಹೋದರೆ ಏನಾಗುತ್ತದೋ ಎಂಬ ಹೆದರಿಕೆ. ಮಾತನಾಡದೆ ಮಲಗಿದ ಅವಳ ನೆನಪು ಜೀರೆ ಮುಳ್ಳಿನಂತೆ ಅವನದೆಯನ್ನು ರಿಯುತ್ತಿತ್ತು.

ಕಡೆಗೊಮ್ಮೆ ಕಾರಿನಲ್ಲಿ ಬಂದು ಇಳಿದರು ಡಾಕ್ಟರು. ಅವರನ್ನೆಂದೂ ನೋಡಿರಲಿಲ್ಲವಾದರೂ, ಅವನಿಗೇಕೋ ಅವರೇ ಡಾಕ್ಟರಿರಬೇಕೆಂದು ತೋರಿತು. ಅಂಗಡಿಯ ಬಾಗಿಲು ತೆರೆಯುವುದನ್ನೇ ಕಾದಿದ್ದು, ಕೂಡಲೇ ಅವರ ಬಳಿ ಸಾರಿ ‘ಅಯ್ಯಾ ಔಸ್ತ ಕೊಟ್ಟೀರಾ?’ ಎಂದು ಕೇಳಿದ. ಇವನನ್ನು ನೋಡಿಯೂ ನೋಡದಂತಿದ್ದ ಡಾಕ್ಟರು ಅವನು ಕೂಗಿದುದನ್ನು ಕೇಳಿ, ಅವನತ್ತ ತಿರುಗಿನೋಡಿ—

“ಯಾವೋನೋ ನೀನು?” ಎಂದು ಕೇಳಿದರು.

“ಅಯ್ಯಾ ನಮ್ಮವ್ವ ಸಾಯ್ತಾ ಅವೈ, ವಸಿ ಔಸ್ತ ಕೊಡಿ ಅಪ್ಪಾ?”

ಡಾಕ್ಟರು ಅವನ ಚಿಂದಿಯ ಬಟ್ಟೆ, ಜಡೆಗೆಟ್ಟಿದ ಕೆದರಿದ ಕೂದಲು, ಚಳಿಗಾಳಿಗೆ ಬೂದಿಗಟ್ಟಿದ ಮೈ, ತೊಳೆಯದ ಮುಖ ಎಲ್ಲವನ್ನೂ ನೋಡಿದರು. ಅವರ ಮುಖ ಆಸಹ್ಯದಿಂದ ಮುದುಡಿತು. ತನ್ನ ಆತುರದಲ್ಲಿ ತೀರಾ ಅವರ ಹತ್ತಿರಕ್ಕೆ ಬಂದ ಕಣ್ಣಿನಿಗೆ—

“ಏ, ದೂರ ನಿಂತೊಳ್ಳೋ. ದುಡ್ಡು ತಂದಿದೀಯೇನೋ?” ಎಂದು ಕೇಳಿದರು.

ದುಡ್ಡು! ತನ್ನ ಅವನ ಖಾಯಿಲೆಗೆ ಔಷಧ ದುಡ್ಡು ಕೊಡದೆ

ಸಿಗದೆಂಬುದು ಅವನಿಗೆ ತಿಳಿದಿರಲಿಲ್ಲ. ಎಂತಲೇ ಆ ಮಾತು ಕೇಳಿ ತಬ್ಬಿಬ್ಬಲಾದ. ಅವನ ಬಳಿ ದುಡ್ಡೆಲ್ಲಿಯದು? ಎಂದೋ ಒಂದು ಏನು, ಅಪರೂಪವಾಗಿ ಅವಳು ಕೊಟ್ಟು ಮೂರುಕಾಸಿನ ಮುಖ ನೋಡಿದ್ದನೇ ವಿನಾ, ದುಡ್ಡಿನ ವಿಷಯ ಅದಕ್ಕಿಂತ ಹೆಚ್ಚು ಅವನಿಗೆ ತಿಳಿಯದು. ರೋಗದಿಂದ ನರಳುತ್ತಿರುವವರು, ಹಣವಿಟ್ಟುಕೊಳ್ಳದೆ, ಔಷಧವನ್ನು ಸಿರಿಕ್ಷಿಸಲಾಗದೆಂಬ ನಾಗರಿಕತೆ ಅವನಿಗೆ ತಿಳಿಯದು. ಪೆಚ್ಚುಮೋರೆ ಹಾಕಿಕೊಂಡು ಹೇಳಿದ—

“ನನ್ನಾ ವಾ ಕಾಸಿಲ್ಲ ಬುದ್ಧಿ. ನಮ್ಮವ್ವ ಸಾಯ್ತಾ ಅನ್ನೆ. ನಿಮ್ಮವ ಔಷ್ತ ಸಿಕ್ಕದೆ ಅಂದ್ರ ಬಂದೆ. ವಸಿ ಕೊಟ್ಟುಡಿ ಅಯ್ಯಾ. ಪುಣ್ಯ ಬತ್ತದೆ.”

“ಪುಗಸಟ್ಟಿ ಔಷಧ ಕೊಡಲಿಕ್ಕೆ ಇವೇನು ನಿಮ್ಮಪ್ಪನ ಜಾಗೀರಿ ಅಂತ ತಿಳಿಕೊಂಡೆಯಾ, ಬೇಕೂಫ, ಬೆಳಗ್ಗೆ ಎದ್ದು ಒಳ್ಳೆ ರಕುನದ ಪಕ್ಷಿ ಹಾಗೆ ಬಂದಿದಾನೆ ಬೇವಾಸಿ. ಹೊರಡೋ ಇಲ್ಲಿಂದ.”

ತನ್ನ ಮಾತು ಕೇಳಿ ಡಾಕ್ಟರು ಸಿಟ್ಟಾದುದನ್ನು ಕಂಡು, ಕಣ್ಣು ಇದ್ದದ್ದು ಕಂಗಾಲಾದ. ಅವನ ಹೃದಯದಲ್ಲಿ ಅವಳ ಬಗ್ಗೆ ಕೊರಗು ಗಳಿಗೆ ಗಳಿಗೆಗೆ ಜೇಳಿನ ವಿಷದಂತೆ ಏರುತ್ತಿತ್ತು. ಔಷಧವೆಂದು ನೀರು ಕೊಟ್ಟಿದ್ದರೂ ಅವನು ಸಂತೋಷದಿಂದ ಓಡಿಹೋಗುತ್ತಿದ್ದ. ಆದರೆ ಡಾಕ್ಟರ ಹೃದಯದಲ್ಲಿ ಅಷ್ಟು ದಯೆಯೂ ಇರಲಿಲ್ಲ. ಔಷಧವಿಲ್ಲದೆ ಹೋಗಲು ಕಣ್ಣಿನಿಗೆ ಮನಸ್ಸಿರಲಿಲ್ಲ. ದುಡ್ಡಿಲ್ಲದ ತನಗೆ ಅವರು ಔಷಧ ಕೊಡಲಾರರೆಂದು ತಿಳಿದಕೂಡಲೇ, ಕಣ್ಣು ಕುಸಿದು, ಅವರ ಕಾಲು ಹಿಡಿದು ಬೇಡಿದ—

“ಅಯ್ಯಾ, ಒಂದೊಸಿ ಔಷ್ತ ಬುಡಿ. ನೀವೇಳಿದ ಚಾಕ್ರೆ ಮಾಡ್ತೀನಿ. ನಮ್ಮವ್ವ ಸಾಯ್ತವಳೆ” ಎಂದು ಅಂಗಲಾಚಿದ.

“ದರಿದ್ರ ಸೂ.... ಮಗನೇ, ಕಾಲು ಮುಟ್ಟೀಯಾ?” ಎಂದು ಡಾಕ್ಟರು, ಕಾಲು ಹಿಡಿಯಬಂದ ಕಣ್ಣಿನನ್ನು ಬೂಟುಹಾಕಿದ ಕಾಲಿನಿಂದಲೇ ಝಾಡಿಸಿ, ತಮ್ಮ ಶುಚಿಯನ್ನು ಉಳಿಸಿಕೊಂಡರು. ಅವನು ಮುಟ್ಟಿದುದರಿಂದ, ತಮಗೇ ಅಲ್ಲದೆ ತಮ್ಮ ಬೂಟಿಗೂ ಮೈಲಿಗೆಯಾಯಿ

ತೆಂಬಂತೆ ಹತ್ತಿರವಿದ್ದ 'ಡಸ್ಟರಿ' ನಿಂದ, ಹೊಳೆಯುತ್ತಿದ್ದ ಬೂಟನ್ನು ಒರಿಸಿ ದರು. ಬೂಟಿನಮೇಲೆ ಗಮನವಿದ್ದ ಅವರಿಗೆ, ಆ ಬೂಟು ತಗಲಿದ ಕಣ್ಣು ಏನಾದ ಎಂಬುದೂ ಕಾಣಲಿಲ್ಲ.

ಅವರು ಕಾಲು ಝಾಡಿಸಿದ ಜೋರಿಗೆ ಕಣ್ಣು ಅಷ್ಟುದೂರ ಎಗರಿ ಬಿದ್ದ. ಮೆಟ್ಟಿಲಿನ ಮೂಲೆಗಲ್ಲಿಗೆ ಅವನ ಮೂಗು ಬಡಿದು, ಮೂಗಿನ ರಕ್ತ ಹರಿದು ಅವನ ಎದೆಯನ್ನು ತೋಯಿಸಲಾರಂಭಿಸಿತು. ಏಟು ಬಿದ್ದ ಸ್ಥಳವನ್ನು ಮುಟ್ಟಿನೋಡಿ, ಕೈ ರಕ್ತವಾದುದನ್ನು ಕಂಡು, ಕಣ್ಣು ಭೀತಿ, ನೋವಿನಿಂದ ಕಿಟಾರನೆ ಕಿರುಚಿದ. ಅವನು ಹಾರಿಬಿದ್ದದನ್ನೂ, ಚೀರಿದುದನ್ನೂ ಕೇಳಿದ, ಪಕ್ಕದ ಬೀಡಿ ಅಂಗಡಿಯವನು, ಕೆಳಗಿಳಿದು ಬಂದು, ನೆಲದಮೇಲುರುಳಿದ ಕಣ್ಣಿನನ್ನು ಮೇಲೆತ್ತಿ, ನೆತ್ತಿಗೆ ವೀಳೆಯದೆಲೆಗೆ ಚಿಮುಕಿಸಲು ಇಟ್ಟ ನೀರು ತಟ್ಟೆ, ರಕ್ತ ಸೋರುತ್ತಿದ್ದ ಮೂಗನ್ನು ತೋಳಿದು, 'ಏನಾಯ್ತು ಡಾಕ್ಟರಿ?' ಎಂದು ವಿಚಾರಿಸಿದ.

“ಎಲ್ಲಿ ಶನೀನಿ, ಬೆಳಗ್ಗೆ ಎದ್ದು ಷಾಪಿನ ಬಾಗಿಲು ತೆಗೆಯೋ ಹೊತ್ತಿಗೆ, ಬಿಟ್ಟ ಔಷಧ ಕೊಡಿ ಅಂತ ಗಂಟು ಬಿದ್ದಿದಾನೆ ಗೂಬೆ.” ಡಾಕ್ಟರು ಕಿಡಿಮಾಸುತ್ತಲೇ ಹೇಳಿದರು.

“ಯಾರಿಗಂತೆ ಸಾರ್, ಔಷಧ.”

“ಅವರಮ್ಮನಿಗೆನೋ ಆಗಿದೆಯಂತೆ, ಹೊತ್ತುಕೊಂಡು ಹೋಗೋ ರೋಗ, ಸಾಯಲಿ. ಈ ಅನಿಷ್ಟಕ್ಕೆಲ್ಲಾ ನಾನು ಗುರೀನೇ?”

“ಅಷ್ಟುಮಾತ್ರಕ್ಕೆ ಹೀಗೆ ಹೊಡೀಬೇಕಾಗಿತ್ತೆ ಡಾಕ್ಟರಿ. ಸಾವಿರ ಜನದಿಂದ ದುಡ್ಡು ದುಡಿಯೋರು, ಇವನಿಗೆ ಸ್ವಲ್ಪ ಔಷಧ ಕೊಟ್ಟಿದ್ದರೆ, ನಿಮಗೇನು ನಷ್ಟವಾಗುತ್ತಿತ್ತೆ. ಎನ್ನಾರ್, ನಿಮ್ಮಂಥ ತೀವೊರೇ ಹೀಗೆ ಮಾಡಿದರೆ? ಪಾಪ! ಏನಾಗಿದೋ ಏನೋ!”

“ನಿಮ್ಮ ಧರ್ಮ ಕರ್ಮ ನನಗೆ ಕಲಿಸಬೇಡ್ತೆ. ಅಷ್ಟಾದಯೆ ನಿಮಗಿದ್ದರೆ, ಔಷಧಕ್ಕಾಗೂ ದುಡ್ಡು ನೀವು ಕೊಡಿ. ನನಗೆ ಯಾರೂ ಬಿಟ್ಟ ಔಷಧ ಕಳಿಸೊಲ್ಲ. ದುಡ್ಡಿಲ್ಲೆ ಹೋದ್ರೆ, ಅವನಮ್ಮ ಸಾಯಲಿ. ಪೀಡೆ ಭಗ ಹರಿಯಿತು. ನನಗೇನು?”

ತನ್ನ ಅಂತ್ಯ ಸಾಯಲಿ ಎಂದು ಡಾಕ್ಟರು ಹೇಳಿದುದನ್ನು ಕೇಳಿ, ಸಾಯುತ್ತಾ ಮಲಗಿದ ಅವಳ ಮುಖ ನೆನಪಿಗೆ ಬಂದು, ಕಣ್ಣಿನ ಭೀತಿ ಎತ್ತಲೋ ತೊಲಗಿ, ಕ್ರೋಧ ಉಕ್ಕಿ ಆರಚಿದ—

“ನಮ್ಮನ್ನು ಸಾಯಲಿ ಅಂತೀಯ. ನಿಮ್ಮನ್ನು ಸಾಯಲಿ, ನಿನ್ನ ಮನೆ ಎಕ್ಕ ಹುಟ್ಟೋಗ್ಲಿ.”

ಕಣ್ಣಿನಮಾತು ಕೇಳಿದ ಡಾಕ್ಟರು ಕೆರಳಿ ಮುಷ್ಟಿ ಬಿಗಿದು

“ಬೋ....ಮಗನೆ, ಬಾಯಿಗೆ ಬಂದಹಾಗೆ ಮಾತಾಡ್ತೀಯಾ ” ಎಂದು ಅವನತ್ತ ಹೆಜ್ಜೆ ಹಾಕಿದರು. ಕೂಡಲೇ ಅಂಗಡಿಯವನು, ಕಣ್ಣಿನನ್ನು ಎಳೆದು, ತನ್ನ ಬೆನ್ನಹಿಂದೆ ನಿಲ್ಲಿಸಿಕೊಂಡು, ತಾನೂ ರೇಗಿ ಹೇಳಿ—

“ಸಾಕು ಬಿಡಿ ಡಾಕ್ಟ್ರೆ, ಮಾತುಮಾತಿಗೂ ಕೈ ಮುಂದೆ ಮಾಡಬೇಡಿ. ನಿಮಗೊಬ್ಬರಿಗೇ ದೇವರು ಪೌರುಷ ಕೊಟ್ಟಿರೋದು! ಅಂತ್ಯ ಸಾಯ್ತಾ ಇದಾಳೆ ಅಂತ ನಿಮ್ಮ ಹತ್ತಿರ ಔಷಧಕ್ಕೆ ಬಂದರೆ, ಸಾಯಲಿ ಎಂತ ಹೇಳ್ತೀರಲ್ಲಾ, ನೀವೊಬ್ಬರೇನೇ ಮನುಷ್ಯರು? ನಿಮಗೊಬ್ಬರಿಗೇನೇ ತಾಯಿಯಮೇಲೆ ಪ್ರೀತಿ ಇರೋದು? ಭಿಕಾರಿಯಾಗಿ, ನಿರ್ಗತಿಕನಾಗಿ ಹುಟ್ಟಿದವನಿಗೆ, ಹಣವಿಲ್ಲದಿರಬಹುದು, ಆದರೆ ಹಡೆದ ತಾಯಿಯ ಮೇಲೆ ಪ್ರೀತಿಯೂ ಇರಬಾರದೆ?”

ಅಂಗಡಿಯವನ ಮಾತುಕೇಳಿ, ಡಾಕ್ಟರಿಗೆ ಏಕೋ ನಾಚಿಕೆಯಾದಂತಾಯಿತು. ಆದರೂ ಅದನ್ನು ತೋರಿಸಿಕೊಳ್ಳಲಿಚ್ಛೆ ಇಲ್ಲದೆ—  
“ನಿಮ್ಮಂಥ ಧರ್ಮಾತ್ಮರಿಂದಲೇ ಇಂಥ ಕಳ್ಳಕೊರಮದು ಬಲಿತೀರೋದು” ಎಂದು ಹೇಳಿ, ಮಾತು ಬೆಳಸದೆ, ಒಳಗೆ ಹೋದರು. ಅಂಗಡಿಯವನು ಕಣ್ಣಿನಿಗೆ ‘ಇರು’ ಎಂದು ಹೇಳಿ, ಪೆಟ್ಟಿಗೆಯಲ್ಲಿದ್ದ ಚಿಲ್ಲರೆ ತೆಗೆದುಕೊಂಡು ಬಂದು, ಡಾಕ್ಟರ ಅಂಗಡಿಯೊಳಗೆ ಹೋಗಿ “ಒಂದು ದಿನದ ಔಷಧಕ್ಕೆ ಎಷ್ಟಾಗುತ್ತದೋ ಹೇಳಿ. ನಾನು ಕೊಡುತ್ತೇನೆ” ಎಂದು, ಕೈಯಲ್ಲಿದ್ದ ಚಿಲ್ಲರೆಯನ್ನು ಡಾಕ್ಟರ ಮೇಜಿನ ಮೇಲಿಟ್ಟ. ಚಿಲ್ಲರೆಯ ಸದ್ದು ಡಾಕ್ಟರ ಮುಖಕ್ಕೆ ಹೊಡೆದಂತಾಯಿತು. ತಮ್ಮೊಳಗೆ, ತಾನಾಗಿಯೇ ಮೂಡಿ ಬಂದ ಅವಮಾನದ ಭಾವನೆಯನ್ನು ಮುಚ್ಚಿಕೊಳ್ಳುತ್ತಾ :

“ಯಾವನೋ ಏನೋ. ನೀವ್ಯಾಕೆಷ್ಟು ತೊಂದರೆ ತಗೋತೀರ. ಎಷ್ಟು ಜನಾನೋ ಇಂಥವರು. ನಾಯಿಕೊಡೆ ಹುಟ್ಟಿದಹಾಗೆ, ಹುಟ್ಟಿ ಸಾಯ್ತಾರೆ. ಒಂದು ಸಲ ಸ್ವಲ್ಪ ದಾಕ್ಷಿಣ್ಯ ತೋರಿಸಿದರೆ ಸರಿ. ಆಮೇಲೆ ನಮ್ಮನ್ನೇ ನುಂಗುತ್ತಾರೆ.” ಎಂದರು.

“ಏನೂ ಆಗೊಲ್ಲ ಸಾರ್. ಕಷ್ಟದಲ್ಲಿರೋರಿಗೆ, ಅಯ್ಯೋಂದರೆ ನಮಗೇನೂ ಕೆಡುಕಾಗೊಲ್ಲ. ಒಬ್ಬರಿಗೆ ನಾವಿನತ್ತು ಅಯ್ಯೋಂದರೆ, ನಾಳೆ ನಮಗೆ ಏನಾದರೂ ಕಷ್ಟ ಬಂದರೆ, ಯಾರಾದರೂ ಸಹಾಯ ವಾಗ್ತಾರೆ. ಆ ಮಾತೆಲ್ಲ ಹೋಗಲಿ ಬಿಡಿ. ಅವನಿಗೆ ಅದೇನು ಔಷಧ ಬೇಕೋ ಕೊಟ್ಟುಕಳಿಸಿ. ಯಾರಿಗೆ ಯಾವ ಗಳಿಗೆಗೆ ಏನು ಬರತ್ತದೋ?” ಎಂದ ಅಂಗಡಿಯವನು.

“ಸರಿಯೇ. ಅವನಮ್ಮನಿಗೆ ಏನಾಗಿದೆಯೋ ಕೇಳಿ?” ಡಾಕ್ಟರು ಅಂಗಡಿಯವನನ್ನು ಕೇಳಿದರು.

“ಏನಾಗಿದೆ ಎಂದು ವಿಚಾರಿಸದೆಯೇ, ದುಡ್ಡಿಗೆ ತಗಾದೆ ಮಾಡಿ ದಿರಾ ಡಾಕ್ಟರೇ!” ಎಂದು ಅಂಗಡಿಯವನು, ಕೈಸಾಲೆಯಲ್ಲಿ ಕಾಯುತ್ತಿದ್ದ ಕಣ್ಣಿನನ್ನು ‘ಏನಾಗಿದೆ’ ಎಂದು ಕೇಳಿದ. ಅವನು ಹೇಳಿದ ವಿವರಣೆಯಿಂದ ಅಂಗಡಿಯವನಿಗಾಗಲಿ, ಡಾಕ್ಟರಿಗಾಗಲಿ, ಅವಳಿಗಾದ ರೋಗ ಅಂಥದೆಂಬುದು ತಿಳಿಯಲಿಲ್ಲ.

“ನ್ಯೂಮೋನಿಯಾನೋ, ಟೈಫಾಯಿಡ್ನೋ, ಬ್ರಾಂಕಾಯಿಟಿಸ್ನೋ ಯಾವುದೂ ತಿಳಿಯೋ ಹಾಗಿಲ್ಲ!” ಎಂದು ಗೊಣಗಿಕೊಳ್ಳುತ್ತಾ ಡಾಕ್ಟರು, ಒಳಗೆ ಹೋಗಿ, ಔನ್ಸ್‌ಗ್ಲಾಸ್‌ನಲ್ಲಿ ಔಷಧ ತಂದು, ಕಣ್ಣಿನ ಕೈಯಲ್ಲಿದ್ದ ಡಬ್ಬದಲ್ಲಿ ಸುರುವಿ, ಮೇಜಿನಮೇಲಿದ್ದ ಚಿಲ್ಲರೆಯಲ್ಲಿ ತಮಗೆ ಸಲ್ಲಬೇಕಾದಷ್ಟನ್ನು, ಡ್ರಾನಲ್ಲಿ ಎಳೆದುಕೊಂಡರು.

ಡಬ್ಬಿಯಲ್ಲಿ ಔಷಧ ಬಿದ್ದ ಕೂಡಲೇ ಕಣ್ಣು ಬಿಲ್ಲಿನಿಂದ ಸೆಳೆದು ಬಿಟ್ಟು ಬಾಣದಂತೆ ಚಿಮ್ಮಿ ಓಡಿದ. ಅದನ್ನು ಕಂಡು ಡಾಕ್ಟರು—

“ನೋಡಿದಿರಾ ನಿಮ್ಮ ಉಪಕಾರಕ್ಕೆ ಕೃತಜ್ಞತೆ! ಕೀಳುಜನ. ನೀವಿಷ್ಟು ತೊಂದರೆ ತೆಗೆದುಕೊಂಡದ್ದಕ್ಕೆ ನಮಸ್ಕಾರ ಕೂಡ ಹೇಳಲಿಲ್ಲ.

ಅದಕ್ಕೆ ಇಂಥವರಿಗೆ ಏನೂ ಉಪಕಾರ ಮಾಡಬಾರದು ಎನ್ನುವುದು.” ಎಂದರು.

“ನಿಜ, ಸಾರ್. ಅವರಿಗೆ ಈ ಒಣ ಸಾಭ್ಯಸ್ತಿಕೆಯೆಲ್ಲಾ ಗೊತ್ತಿಲ್ಲ. ಕೀಳುಜನಕ್ಕೆ ಕೃತಜ್ಞತೆ ಹೃದಯದಲ್ಲಿರುತ್ತದೆ, ನಾಲಿಗೆಯ ಮೇಲಿರುವುದಿಲ್ಲ!” ಎಂದು, ಉಳಿದ ಚಿಲ್ಲರೆಯನ್ನು ತೆಗೆದುಕೊಂಡು, ಅಂಗಡಿಗೆ ಹಿಂದಿರುಗಿದ ಅಂಗಡಿಯವನು.

ಕಣ್ಣಿನಿಗೆ ಅವರಾಡಿದ ಮಾತಾವುದೂ ಕಿವಿಗೆ ಬೀಳಲಿಲ್ಲ. ನಾಗಾ ಲೋಟದಲ್ಲಿ ಜಗಲಿಯತ್ತ ಓಡಿದ—ದಾರಿಯಲ್ಲಿ ಬರುವ ಗಾಡಿ, ಜನ, ಕಾರುಗಳು ಯಾವುದರ ಪರಿವೆಯೂ ಇಲ್ಲದೆ. ಓಟದ ವೇಗಕ್ಕೆ ರಸ್ತೆಯ ಕೆಸರು ಮೈಯೆಲ್ಲಾ ಹಾರಿತ್ತು. ಲಕ್ಷ್ಮಣನ ಜೀವ ಉಳಿಸಲು ಸಂಜೀವನ ಪರ್ವತವನ್ನು ತಂದ ಅಂಜನೇಯನಂತೆ ಓಡಿಬಂದ ಕಣ್ಣ.

ಅವನು ಜಗಲಿಯನ್ನು ತಲುಪಿದಾಗ, ಅಲ್ಲಿ ಯಾರೂ ಇರಲಿಲ್ಲ. ಅವಳೊಬ್ಬಳು ಮಾತ್ರ ಎಳೆಯಲಾಗದ ಉಸಿರನ್ನು ಎಳೆಯುತ್ತಾ ಮಲಗಿದ್ದಳು. ಮುಖದಮೇಲೆ ತುಟಿಯ ಸದದಿನ ಜೊಲ್ಲನ್ನು ತಿನ್ನುತ್ತಾ ನೋಣಗಳು ಕೂತಿರುವುದೂ ಅವಳಿಗೆ ಎಚ್ಚರವಿರಲಿಲ್ಲ. ಅವಳ ಕಣ್ಣು ತೆರೆಯಲಾರದೆ, ಮುಚ್ಚಲಾರದೆ ಅರೆತೆರೆದಿತ್ತು.

“ಅವ್ವಾ ಔಸ್ತ ತಂದಿದೀನಿ” ಎಂದು ಚೀರುತ್ತಾ ಅವಳ ಬಳಿ ಸೇರಿದ ಕಣ್ಣ. ಅವನ ಕೂಗು ಕೇಳಿ, ಅವಳು ತೆರೆಯಲಾರದ ಕಣ್ಣು ತೆರೆದು, ಕಣ್ಣಿನನ್ನು ನೋಡಿದಳು. ಕಣ್ಣ ಅವಳ ಬಳಿ ಕುಳಿತು, ತಾನೇ, ತೆರೆಯಲಾಗದಿದ್ದ ಅವಳ ಬಾಯನ್ನು ಬಿಡಿಸಿ, ಡಬ್ಬದಲ್ಲಿದ್ದ ಔಷಧವನ್ನು ಹೊಯ್ದು. ಕಾಲುಭಾಗ ಬಾಯಲ್ಲಿ ನಿಂತು, ಮುಕ್ಕಾಲು ಭಾಗ ಹೊರಗೆ ಹರಿಯಿತು. ಅವಳು ಮೆತ್ತಗೆ ಕಣ್ಣಿನ ಕೈಯನ್ನು ಹಿಡಿದು ತನ್ನ ಹತ್ತಿರ ಎಳೆದುಕೊಂಡು, ರಾತ್ರಿ ಬಿಚ್ಚಿ ಒಗೆದ ಅವಳ ಚಿಂದಿಯತ್ತ ಕೈತೋರಿಸಿದಳು.

“ಎನವ್ವಾ?” ಎಂದು ಕೇಳಿದ ಕಣ್ಣ. ಕಣ್ಣನ್ನು ಮತ್ತೆ ಚಿಂದಿಯತ್ತ ಹೊರಳಿಸಿದಳು. ಅದು ಬೇಕೇನೋ ಎಂದು ಕಣ್ಣ ಅದನ್ನು ಎತ್ತಿ



ಅವಳ ಕೈಗೆ ಕೊಟ್ಟು. ಅವಳ ಕೈಗಳು ಆ ಚಿಂದಿಯಲ್ಲಿ ತಡಕಾಡಿ, ಒಂದು ಕಡೆಯಿದ್ದ ಗಂಟನ್ನು ಹುಡುಕಿ ಕಣ್ಣಿನ ಕೈಗಿಟ್ಟಳು. ಕಣ್ಣು ಅದನ್ನು ಬಿಚ್ಚಿ ನೋಡಿದ. ಚೆಲ್ಲರೆ ಹಣ! ರಾತ್ರಿಯ ಗದ್ದಲದಲ್ಲಿ, ಅವಳ ಬಟ್ಟೆಯಲ್ಲಿ ಹಣವಿದ್ದುದು ಅವರಾರಿಗೂ ಗೊತ್ತಾಗಿರಲಿಲ್ಲ.

“ಇದ್ಯಾಕವ್ವಾ?”

ಅವಳಿಗೆ ಉತ್ತರ ಕೊಡಲಾಗಲಿಲ್ಲ. ಅವಳ ಎದೆ ಸುಮ್ಮನೆ ಸೇದು ತಿತ್ತು. ಗಂಟಲಲ್ಲಿ ಏನೋ ಸಿಕ್ಕಿಕೊಂಡಂತಿತ್ತು ಅವಳಿಗೆ. ಕಷ್ಟದಿಂದ ತುಟಿಯಾಡಿಸಿದಳು. ಆದರೆ ಅದೇನೆಂಬುದು ಕಣ್ಣಿನಿಗೆ ಗೊತ್ತಾಗಿರಲಿಲ್ಲ. ಇದ್ದಕ್ಕಿದ್ದಹಾಗೇ ಒಂದು ಸಲ ಬಿರಿಗಣ್ಣು ಬಿಟ್ಟು ಕಣ್ಣಿನನ್ನು ನೋಡಿದಳು. ಆ ನೋಟವನ್ನು ಕಂಡು ಕಣ್ಣಿನಿಗೆ ದಿಗಿಲಾಯಿತು. ಒಂದೇ ನೋಟ. ಇದ್ದಕ್ಕಿದ್ದಂತೆ ಅವಳ ಕತ್ತು ಓರೆಯಾಗಿ, ಬಾಯಲ್ಲಿ ನಿಂತ ಔಷಧ ಕಟವಾಯಿಯಿಂದ ಕೆಳಗೆ ಹರಿಯಿತು. ಗಳಿಗೆ ಗಳಿಗೆಗೆ ಅವಳ ಮೈ ತಣ್ಣಗಾಗುತ್ತಾ, ಅವನ ಕೈ ಹಿಡಿದ ಅವಳ ಮುಷ್ಟಿ ಬಿಗಿಯುತ್ತಿತ್ತು. ಹೆದರಿ, ಕಣ್ಣು ಕೈಬಿಡಿಸಿಕೊಂಡ. ಅವಳ ಕೈ ಕತ್ತರಿಸಿದ ರೆಂಬೆಯಂತೆ ಕೆಳಗೆ ಬಿತ್ತು.

“ಅವ್ವಾ” ಎಂದು ಚೀರಿದ ಕಣ್ಣು. ಅವಳು ಉತ್ತರ ಕೊಡಲಿಲ್ಲ; ಕಣ್ಣುರಳಿಸಿ ನೋಡಲಿಲ್ಲ; ಅರೆಗಣ್ಣಿನ ನೋಟ ಸ್ಥಿರವಾಗಿತ್ತು. ಉಸಿರು ಸೇದುವ ಸದ್ದು ಸತ್ತಿತ್ತು. ಅಷ್ಟು ಹೊತ್ತಿಗೆ, ಎಲ್ಲೋ ಹೋಗಿದ್ದ ಮತ್ತೊಬ್ಬ ಭಿಕ್ಷುಕನು ಅಲ್ಲಿಗೆ ಬಂದು, ಚೀರಾಡುವ ಕಣ್ಣಿನನ್ನು ಕಂಡು, ಅವಳ ಮೈಮುಟ್ಟಿ ನೋಡಿದ. ಹೆಪ್ಪುಗಟ್ಟುವ ಹಿಮದಂತೆ, ಗಳಿಗೆಗಳಿಗೆಗೆ ಅವಳ ಮೈ ಶೀತಲವಾಗುತ್ತಿತ್ತು. ಮೂಗಿನ ಹತ್ತಿರ ಕೈಯಿಟ್ಟುನೋಡಿ—

“ಕಣ್ಣಾ, ನಿಮ್ಮವ್ವ ಒಂಟೋದಳು.” ಎಂದ.

“ಆ! ನನ್ನ ಬಿಟ್ಟುಬಿಟ್ಟು, ಒಂಟೀಹೋದ್ಲೆ?” ಅದೊಂದೇ ಮಾತು ಅವನು ಕೇಳಿದ್ದು. ಭೀತಿಗೋ ದುಃಖಕ್ಕೋ ಅವನ ಮಾತು ಸತ್ತು ಹೋಯಿತು. ಹುಚ್ಚನಂತೆ ಕೂದಲು ಪರಚಿಕೊಂಡ ಕಣ್ಣು. ಹೊರಗೆ ಮಳೆ ಧೋ ಎಂದು ಸುರಿಯುತ್ತಿತ್ತು.

ಬಿರಿಗಣ್ಣು ಬಿಟ್ಟು ಕಣ್ಣು, ನೆಲದಲ್ಲೊರಗಿದ ಅವಳ ಮುಖವನ್ನೇ ನೋಡಿದ. ಮೊದಲೇ ವಿಕಾರವಾದ ಮುಖ, ಯಾತನಾಮಯವಾದ ಸಾವಿನಲ್ಲಿ ಮತ್ತಷ್ಟು ವಿಕಾರವಾಗಿತ್ತು. ಅವಳು ಜೀವಂತಳಾಗಿದ್ದಾಗ, ಪ್ರೀತಿಯ ಆಕರ್ಷಣೆಯನ್ನು ಸೂಸುತ್ತಿದ್ದ ಕಣ್ಣುಗಳು, ಅರೆ ಮುಚ್ಚಿ, ಕಳೆ ಸತ್ತು, ರೆವೈಗಳ ನಡುವೆ ಸಿಕ್ಕಿಕೊಂಡ ಕಣ್ಣುಗುಡ್ಡೆ ಭಯಂಕರವಾಗಿತ್ತು. ಗಾಳಿಗೆ ಆಡುವ ಧೂಳು ತುಂಬಿದ ಬಿರಿಗೂದಲೂ, ಮೃತ ಮುಖದ ಘೋರತೆಯನ್ನು ಬಲಿಸಿ ಎದೆಗೆಡಿಸುತ್ತಿತ್ತು. ಕಟೆಬಾಯಿಸಿಂದ ಹರಿದ ಔಷಧ ಬಾಯಿಸಿಂದ ಬಂದ ನೊರೆಯೊಂದಿಗೆ ಬೆರೆತು, ನಿಧಾನವಾಗಿ ಒಣಗುತ್ತಿತ್ತು. ಗಳಿಗೆ ಕಳೆದಂತೆ, ಕವ್ವಾದ ಅವಳ ಮುಖದ ಬಣ್ಣ, ಅಸಡ್ಡೆ ಹಳದಿಯ ಛಾಯೆಯನ್ನು ತಳೆಯುತ್ತಿತ್ತು. ಮುಖದ ತುಂಬಾ ನೋಣಗಳು. ಹಿಂದೆಂದೂ ಸಾವನ್ನು ಕಾಣದ ಕಣ್ಣು, ಅದನ್ನು ಕಂಡು, ಅನಿರೀಕ್ಷಿತ ಭೂತದರ್ಶನವಾದವನಂತೆ, ಕಾಣದೆ ಹಾವು ಹಿಡಿದವನಂತೆ, ಭಯಗ್ರಸ್ತನಾಗಿ ಕಂಗಾಲಾಗಿ ಹೋದ. ಹೊರಗೆ ಸುರಿವ ಮಳೆಯ ಸದ್ದಿನಲ್ಲೂ ಎಂಥದೋ ಒಂದು ಬಗೆಯ ಕರಾಳ ಮೌನ ಕಟ್ಟಿಯನ್ನು ಆವರಿಸಿ, ಕಣ್ಣಿನ ಕಣ್ಣಲ್ಲಿ ಕತ್ತಲೆಯನ್ನು ತುಂಬಿತು. ಎಂಥದೋ ಭಯಂಕರ ಪರು ಅವನನ್ನು ನುಂಗಬಂದಂತೆ ತೋರಿತು. ಅವನ ಮೈಗದಗದ ನಡುಗಿ, ಕಿಟಾರನೆ ಕಿರುಚಿ, ಮೈ ಕೊಡವಿ, ಕುರುಡಾದವನಂತೆ, ಅಲ್ಲಿಂದ ಓದಿದ—ಅವಳನ್ನು ನುಂಗಿದ ಸಾವು, ತನ್ನನ್ನು ನುಂಗಲೆಳಸಿ, ಬೆನ್ನಟ್ಟಿದವನಂತೆ. ಮಳೆಯಲ್ಲೇ ಎತ್ತಲೋ ದಿಕ್ಕುತೋಚದೇ ಓಡಿದ ಕಣ್ಣು. ಅಂದಿಗೆ ಆ ಜಗಲಿಯೊಂದಿಗೆ ಅವನ ಸಂಬಂಧ ಕತ್ತರಿಸಿಹೋಯಿತು.

## ೭

ತಾಯಿ ಎಂದು ಪ್ರೀತಿಸಿದ ವಸ್ತುವನ್ನು ಕಳೆದುಕೊಂಡು, ಜಗಲಿಯ ಮನೆಯಿಂದ ಹುಚ್ಚನಂತೆ ಹೊರಬಿದ್ದ ಕಣ್ಣು ಮನ ಬಂದತ್ತ ಅಲೆಯ ಲಾರಂಭಿಸಿದ. ಯಾವುದೋ ದುಃಖ ಆರದ ಕಿಚ್ಚಿನಂತೆ ಅವನನ್ನು ಸುಡುತ್ತಿತ್ತು. ಆಗಾಗ ಆ ಡಾಕ್ಟರು ತಾನು ಕೇಳಿದ ಕೂಡಲೇ ಔಷಧ ಕೊಟ್ಟ

ದ್ದರೆ, ತಮ್ಮನ್ನು ಬದುಕುತ್ತಿದ್ದಳೇನೋ, ತಾನು ಬರಿಗೈಯಲ್ಲಿ ಹೋದುದರಿಂದ, ಔಷಧ ಸಿಗುವುದು ತಡವಾಗಿ, ಸತ್ತಳೇನೋ ಎಂದು ಅವನ ಹೃದಯ ಹಲಬುತ್ತಿತ್ತು. ಅಂಥ ಹೊತ್ತಿನಲ್ಲಿ ದುಡ್ಡಿಲ್ಲದೆ ಔಷಧ ಕೊಡಲು ನಿರಾಕರಿಸಿದ ಡಾಕ್ಟರ ಮೇಲೆ, ಅಂದಿನ ಗದ್ದಲಕ್ಕೆ ಕಾರಣವಾದ ಹಣದ ಮೇಲೇ ಅವನಿಗೆ ಸಿಟ್ಟು ಕೆರಳುತ್ತಿತ್ತು. ಅವನ ಸಿಟ್ಟಿಗೆ ಶಕ್ತಿ ಇದ್ದಿದ್ದರೆ, ಆ ಹೊತ್ತಿನಲ್ಲಿ ಡಾಕ್ಟರು, ಇವನ ಧನದಾಹ, ಹಣ—ಎಲ್ಲವೂ ಸುಟ್ಟುರಿದು ಬೂದಿಯಾಗುತ್ತಿದ್ದವು. ಆದರೆ ಅವನಿಗಾಗಲಿ, ಅವನ ಕ್ರೋಧಕ್ಕಾಗಲಿ—ಯಾವುದಕ್ಕೂ ಶಕ್ತಿ ಇರಲಿಲ್ಲ, ಬೆಲೆಯಿರಲಿಲ್ಲ. ಎದೆ ಸುಡುವ ದುಃಖದ ಬೆಂಕಿಯೊಂದಿಗೆ, ಕ್ರೋಧದ ಕೆಂಡವನ್ನೂ ಹೊತ್ತು ಹುಚ್ಚನಂತೆ ಬೆಂಗಳೂರಿನಲ್ಲಿಲ್ಲಾ ಸುತ್ತಲಾರಂಭಿಸಿದ. ಅನ್ನ-ನಿದ್ದೆ ಯಾವುದೂ ಅವನಿಗೆ ಬೇಕಿರಲಿಲ್ಲ. ಜನಭರಿತವಾಗಿ ಗದ್ದಲ ತುಂಬಿದ ನಗರವೂ ಅವನ ಪಾಲಿಗೆ ನಿರ್ಜನಾರಣ್ಯದಂತಿತ್ತು. ಈ ಕಾಡಿನಲ್ಲಿ ಎಲ್ಲಿದ್ದರೆ ತಾನೇ ಅವನನ್ನು ಕೇಳುವವರು ಯಾರು? ಅವನ ನೆನಪಾದರೂ ಯಾರಿಗೆ?

ಯಾರಿಗೂ ಅವನು ಬೇಕಾಗಿರಲಿಲ್ಲ, ಅವನಿಗೂ ಯಾರೂ ಬೇಕಾಗಿರಲಿಲ್ಲ. ನೆಲದಿಂದ ಎದ್ದ ಸುಂಟರಗಳಾಯಿಲ್ಲಿ ತೊಟ್ಟು ಕಳಚಿದ ಎಲೆ ಹಾರುವಂತೆ ಸುತ್ತುತ್ತಿದ್ದ ಅವನು. ಕೆಲವೇ ಘಂಟೆಗಳ ಅವಧಿಯಲ್ಲಿ, ತುಂಬಿದ ಅವನ ಬಾಳು ಬರಿದಾಗಿಹೋಯಿತು. ಹಗಲೆಲ್ಲಾ ಅನಿರೀಕ್ಷಿತ ಆಘಾತದಿಂದ ಹೃದಯದಲ್ಲಿ ಹೆವ್ವುಗಟ್ಟಿದ ದುಃಖ, ಆ ರಾತ್ರಿ, ಇದ್ದಕ್ಕೆ ದ್ವಂದ್ವೀಯ ಕರಗಿಹೋಗಿ, ಅವನ ಒಳಹೊರಗೆ ಬೆರೆದ, ಶೂನ್ಯದ ಅರಿವು ಅವನಿಗುಂಟಾಯಿತು. ರಾತ್ರಿ ಹತ್ತು-ಹನ್ನೊಂದುಗಂಟೆಯವರೆಗೆ ಗುರಿಯಿಲ್ಲದೆ ಅಲೆದ ಕಣ್ಣು, ಬಳಲಿ ಯಾವುದೋ ಒಂದು ಗಲ್ಲಿಯಲ್ಲಿ, ಯಾರದೋ ಮನೆಯ ಕಟ್ಟೆಯ ಮೇಲೆ ಉರುಳಿಕೊಂಡ. ಅವನ ಮೈ ಮುಚ್ಚಲು ಹಾಕಿಕೊಂಡ ಚಿಂದಿಯ ಹೊರತು, ಬೇರೇನೂ ಇರಲಿಲ್ಲ. ಹಾಗೆಯೇ ಮುದುರಿಕೊಂಡ. ಬಳಲಿದ ಮೈ ನಿದ್ರೆಗೆ ವಶವಾಯಿತು. ಒಂದು ಹೊತ್ತಿನಲ್ಲಿ ಚಳಿ ತುಂಬಾ ಹೆಚ್ಚಾಗಿ, ಅಭ್ಯಾಸಬಲದಿಂದ ಕಣ್ಣು, ಚಳಿಯನ್ನು ನಿವಾರಿಸಲು, ದಿನವೂ ಮಾಡುತ್ತಿದ್ದಂತೆ, ತನ್ನ ಅವನನ್ನು

ತಬ್ಬಿಕೊಳ್ಳಲು ತೋಳು ಚಾಚಿದ. ಆದರೆ ತೋಳು, ಶೂನ್ಯವನ್ನಷ್ಟಿ ಕಲ್ಲಿನ ಮೇಲೆ ಬಿದ್ದಿತು. ತಟಕ್ಕನೆ ಎಚ್ಚರವಾಯಿತು. ಹೆದರಿ, ಕಣ್ಣುರಳಿಸಿ ನೋಡಿದ. ತನ್ನ ಬಿಸಿಯಪ್ಪುಗೆಯಿಂದ, ಅವನ ಮೈಗೆ ನಿದ್ರೆಯ ಮಾದಕತೆಯನ್ನೊದಗಿಸುವ ಅವ್ಯ-ಇಲ್ಲ! ಹೊರಗೆ ಹರಡಿದ ಕತ್ತಲು ಅವನ ಹೃದಯವನ್ನೇ ತುಂಬಿ ಬಂತು. ಅದುವರೆಗೂ ಸುಪ್ತವಾಗಿದ್ದ ಅಳು, ಇದ್ದಕ್ಕಿದ್ದಂತೆಯೇ ಜಾಗೃತವಾಗಿ, ಮೈಯ ನರನರವನ್ನೂ ಹರಿದು ಬಂತು. ಅವಳನ್ನು ನೆನೆಸಿ “ಅವ್ವಾ, ಅವ್ವಾ” ಎಂದು ಅಳಲಾರಂಭಿಸಿದ. ಆ ದುಃಖದ ತೀವ್ರತೆಯನ್ನು ತಡೆಯಲಾರದೆ, ಮೆಟ್ಟಿಲಿಗೆ ಹಣೆ ಚಚ್ಚಿದ. ಎದೆಯ ಮೇಲೆ ತಾನೆ ಹೊಡೆದುಕೊಂಡ. ಏನೆಂದರೂ ಸಮಾಧಾನವಾಗುವುದಿಲ್ಲವೆಂದಿತು, ಉಕ್ಕಿಬಂದ ದುಃಖ. ಸುತ್ತಲ ಜಗತ್ತನ್ನು ಮರೆಸಿ, ಕಣ್ಣಿನನ್ನು ತನ್ನ ಆಳಾಗಿ ಮಾಡಿಕೊಂಡಿತು. ಅದು. ನಿಶ್ಯಬ್ದವಾಗಿ, ಬರಿದಾಗಿದ್ದ ಇರುಳ ಬಟ್ಟಲನ್ನು ತುಂಬಿತು, ಅವನ ದುಃಖದ ಹೃದಯ ವಿದಾರಕವಾದ ಧ್ವನಿ.

ಅವನು ಎಷ್ಟುಹೊತ್ತು ಹಾಗೆ ಅಳುತ್ತಿದ್ದನೋ ಅವನಿಗೆ ತಿಳಿಯದು. ಇದ್ದಕ್ಕಿದ್ದಂತೆಯೇ ಅವನು ಮಲಗಿದ ಮನೆಯ ಬಾಗಿಲು ತೆರೆದು, ಹೆಣ್ಣು ಕಂಠ “ಯಾರದು?” ಎಂದು ಕೇಳಿತು. ಆ ಮಾತು ಕೇಳಿದ ಗಳಿಗೆಯ ಆಶ್ಚರ್ಯದಲ್ಲಿ ಕಣ್ಣಿನ ಅಳು ಮರೆತುಹೋಯಿತು. ಮಾತನಾಡಲು ತೋಚದೆ, ಧ್ವನಿ ಬಂದ ಕಡೆ ನೋಡಿದ. ಮತ್ತೊಮ್ಮೆ ಕೇಳಿತು ಆ ಕಂಠ—

“ಯಾರೋ ಅದು?”

ಧ್ವನಿ ಹತ್ತಿರ ಬಂದಿತು. ಬಾಗಿಲಿಗೆ ಅಡ್ಡವಾಗಿದ್ದ ಆಕಾರ ದಾರಿ ಬಿಟ್ಟುದುದರಿದ, ಮನೆಯೊಳಗಿನ ಬೆಳಕು ಕಣ್ಣಿನ ಮೇಲೆ ಬಿತ್ತು. ಕಣ್ಣಿನಿಗೂ ಅದು ಯಾರೆಂಬುದು ಕಂಡಿತು. ಅರೆಬೆಳಕಿನಲ್ಲಿ ಕಣ್ಣೀರು ಧಾರೆಯಾಗಿ ಹರಿಯುತ್ತಿರುವ ಕಣ್ಣಿನ ಮುಖ ಆಕೆಗೂ ಕಾಣಿಸಿತು. ಅವನ ಚಿಕ್ಕ ವಯಸ್ಸನ್ನು ಕಂಡು, ಆಕೆಯ ಹೃದಯದಲ್ಲಿ ಕರುಣೆ ಮೂಡಿ ರಬೇಕು. ಮತ್ತೆ ಮಾತನಾಡಿದಾಗ, ಆಕೆಯ ಧ್ವನಿ ಮೊದಲಿಗಿಂತಲೂ ಮೃದುವಾಗಿತ್ತು.

ಆಕೆಯ ಮಾತಿನ ಮೃದುತೆ ಕಣ್ಣಿನ ಉರಿಯುತ್ತಿದ್ದ ಹೃದಯಕ್ಕೆ ಏಕೋ ಶಾಂತಿಯನ್ನು ನೀಡಿತು. ಅಪ್ರಯತ್ನವಾಗಿ ಅವನ ಹೃದಯವೇ ಉತ್ತರ ಕೊಟ್ಟಿತು—

“ಅವ್ವಾ, .... ನಮ್ಮವ್ವ .... ಓಗ್ಗಿಟ್ಟು.”

ಅಷ್ಟು ಹೇಳಿ ಮತ್ತೆ ಬಿಕ್ಕಲಾರಂಭಿಸಿದ ಕಣ್ಣು. ಬಳ್ಳಿಯಲ್ಲರಳಿದ ಹೂವಿನಂತೆ ಸಹಜವಾಗಿ ಬಂದ ಮಾತು, ಕೇಳಿದಾಕೆಯ ಹೃದಯದಲ್ಲಿ ಬೇರಾವ ಭಾವನೆಗೂ ಎಡೆಯಿರದಂತೆ, ನಂಬಿಕೆಯನ್ನು ಮೂಡಿಸಿತು. ಏನು ಮಾಡಬೇಕೆಂದು, ಏನು ಹೇಳಬೇಕೆಂದು ತೋಚದೆ ಆಕೆ, ಕಡೆದ ವಿಗ್ರಹದಂತೆ ನಿಂತುಬಿಟ್ಟಳು. ಚಲಿಸದೆ ನಿಂತ ಆಕೆ, ಕಣ್ಣಿನ ಕಣ್ಣಿಗೆ ದೇವತೆಯಂತೆ ಕಂಡಳು. ಆಕೆ ಮಾತಾಡದಿದ್ದರೂ, ತನ್ನ ಹೃದಯದಲ್ಲಿ ಮೂಡಿದ ಅನುಕಂಪವನ್ನು ಯಾವ ರೀತಿಯಲ್ಲೂ ವ್ಯಕ್ತಪಡಿಸದಿದ್ದರೂ, ತನ್ನ ವಿಚಾರದಲ್ಲಾಕೆಯ ಎದೆಯಲ್ಲಿ ಸಹಾನುಭೂತಿ ಮೂಡಿದೆಯೆಂಬುದು ಕಣ್ಣಿನ ಹೃದಯಕ್ಕೆ ಹೇಗೋ ಅರಿವಾಯಿತು. ಮಾತಾಡದೆ ಆಕೆಯನ್ನೇ ನೋಡಿದ.

ಅವನು ತನ್ನ ಜೀವನದಲ್ಲಿ ಅಂಥ ಸುಂದರಿಯನ್ನು ಎಂದೂ ಕಂಡುಬಿಲ್ಲ. ಅರಬಿಳಕಿನಲ್ಲಿ ಮೃದುವಾಗಿ ಹೊಳೆವ ಕಪ್ಪು ಬಣ್ಣದ ರೇಶಿಮೆಯ ಸೀರೆ, ಮೈಗೆ ಒತ್ತುವಂತೆ ಬಿಗಿಯಾಗಿ ತೊಟ್ಟ ಕುಬುಸ, ಜಾರಿದ ಸರಗಿನಿಂದ, ಎದೆಯಮೇಲೆ ಇಳಿದು ಕಾಣುವ ಮುತ್ತಿನ ಸರ, ಮೂಗಿನಲ್ಲಿ ಥಳಥಳಿಸುವ ಮೂಗುಬಟ್ಟು, ಹಣೆಯ ಮೇಲೆ ಎಲ್ಲ ಆಭರಣಕ್ಕಿಂತ ಮಿಗಿಲಾಗಿ ಹೊಳೆವ ಅಗಲವಾದ ಕುಂಕುಮ—ರೆಪ್ಪೆ ಹೊಯ್ಯದೆ ಕಣ್ಣು ಆಕೆಯನ್ನು ನೋಡಿದ. ಅವನ ಅವ್ವ, ಯಾವಾಗಲಾದರೊಮ್ಮೆ ಹೇಳುತ್ತಿದ್ದ ಕಥೆಗಳಲ್ಲಿ ಕೇಳಿದ, ಮನುಷ್ಯರ ದುಃಖ ನಿವಾರಣೆಗಾಗಿ, ಭೂಮಿಗೆ ಇಳಿದು ಬರುವ ಸ್ವರ್ಗದ ದೇವತೆಯಂತೇ ಕಂಡಳಾಕೆ. ಯಾವುದೋ ಮೋಡಿಗೊಳಗಾದವರಂತೆ, ಇಬ್ಬರೂ ಒಬ್ಬರನ್ನೊಬ್ಬರು ನೋಡುತ್ತಾ ಇದ್ದರು.

“ಲೇ .... ಸಾಯಿತ್ರೀ .... ಒಳಗವನು ಬಡುಕೊತಾ ಇದಾನೆ.

ಎನ್ನಾಡ್ತಿದೀಯೆ? ಮಗ್ಗಲಾಗಿದ್ದೋನ ಬಿಟ್ಟು ಏನು ನೋಡ್ತಾ ನಿಂತ್ಯೊಂಡೆ?” ಪಕ್ಕದಾಗಿದ್ದೋಳು ಎದ್ದೋದ್ರೆ ಸುಮ್ಮಿ ರಾಕೆ ಅವನೇನು ಕೈಹಿಡಿದ ಗಂಡ್ನಾ? ಒಳಿಕೆ ಬಾ” ಎಂದು ಕೂಗಿದ ಕರ್ಕಶ ಸ್ವರ, ಆ ಮೋಡಿಯ ವಾತಾವರಣವನ್ನು ಸಿಡಿದೊಡೆದುಬಿಟ್ಟಿತು. ಆ ಧ್ವನಿ ಕೇಳಿದ ಆಕೆ ಅಪ್ರಯತ್ನವಾಗಿ ನಡುಗಿದಳು. ಏಕೆಂದು ತಿಳಿಯದೆ ಕಣ್ಣಿನಿಗೂ ಹಾಗೇ ಆಯಿತು.

“ಬಂದೆ ಅವ್ವಾ ....” ಎಂದು ಕೂಗಿ ಹೇಳಿ, ಆಕೆ ಕಣ್ಣಿನಿಗೆ “ಊಟ ಮಾಡ್ತೀಯಾ?” ಎಂದು ಕೇಳಿದಳು, ಅವಸರವಸರವಾಗಿ. ಕಣ್ಣು ಸಮ್ಮತಿ ಸೂಚಿಸಿ ತಲೆಹಾಕಿದ. ಆಕೆ ಮಿಂಚಿನಂತೆ ಒಳಗೆ ಹೋದಳು. ಕಣ್ಣು ಆಕೆ ಒಳಸರಿದ, ಅರೆತೆರೆದ, ಬೆಳಕು ಹೊರಹೊಮ್ಮುತ್ತಿರುವ ಬಾಗಿಲನ್ನೇ ನೋಡುತ್ತಿದ್ದ.

ಸ್ವಲ್ಪ ಹೊತ್ತಿನಲ್ಲೇ ಆಕೆ ಒಂದು ಎಲೆಯಲ್ಲಿ ಅಷ್ಟು ಕಲಸಿದ ಅನ್ನವನ್ನು ತಂದುಕೊಟ್ಟಳು. ರಸಕವಳ ಕಂಡ ಹಸಿದ ನಾಯಂತೆ ಕಣ್ಣು ಅನ್ನಕ್ಕೆ ಕೈಹಾಕಿದ. ಅವನು ತಿನ್ನುವುದರಲ್ಲಿ ಯಾವ ಆಕರ್ಷಣೆಯಿತ್ತೋ, ಒಂದು ಗಳಿಗೆ ಆಕೆ ಅವನನ್ನು ಮಾತನಾಡಿಸದೆ, ಅವನು ತಿನ್ನುವುದನ್ನೇ ನೋಡುತ್ತಾ ನಿಂತಿದ್ದಳು.

“ಲೇ — ಸಾಯಿತ್ರೀ ...”

ಮತ್ತೊಮ್ಮೆ, ಆ ಮನೆಯೊಳಗೆ ಎಲ್ಲಿಂದಲೋ ಕರ್ಕಶವಾದ ಕೂಗು ಕೇಳಿಬಂತು. ಅದರ ಜೊತೆಗೆ ಇನ್ನೂ ಯಾರೋ ಗಂಡಸು ‘ಎಲ್ಲಿ ಹೋದ್ಯಾ ಅವಳು?’ ಎಂದು ಕೇಳುತ್ತಿರುವುದೂ, ಮೊದಲು ಕೂಗಿದ ಹೆಣ್ಣು ಧ್ವನಿ ‘ಈಗ ಬರ್ತಾಳೆ.’ ಎಂದು ಹೇಳಿದುದೂ ಕೇಳಿಸಿತು. ಅದನ್ನು ಕೇಳಿದ ಈಕೆಯ ಮೃದುವಾದ ಮುಖ ಬಿರುಸಾಯಿತು. ನಿಂತಲ್ಲಿಂದಲೇ ಕ್ರೂರವಾದ ಧ್ವನಿಯಲ್ಲಿ ಕೂಗಿದಳು—

“ಯಾಕೆಗೆ ಬಡ್ಕೊತಾನೆ. ಸುಮ್ಮಿ ರೂಂತ ಹೇಳು.” ಎಂದು ಉತ್ತರ ಕೊಟ್ಟು, ‘ಇಲ್ಲೇ ಮಲಗ್ತೀಯೇನು?’ ಎಂದು ಕಣ್ಣನನ್ನು ಕೇಳಿದಳು. ಕಣ್ಣು ‘ಹೂ’ ಎಂದು ತಲೆಹಾಕಿದ.

“ನಿನ್ನ ಹತ್ರ ಬಟ್ಟೆ ಇದ್ದಾ?”

“ಇಲ್ಲ”

“ಹೊದ್ದೊಳ್ಳೋಕೆ ಏನಾರ ಕೊಡ್ತೀನಿ ತಾಳು” ಎಂದಾಕೆ, ಮತ್ತೊಮ್ಮೆ ಒಳಗೆ ಹೋಗಿ, ಒಂದು ಹರಕು ಕಂಬಳಿಯ ತುಂಡು, ಒಂದು ಗೋಣಿಪಟ್ಟಿಯನ್ನು ತಂದು ಕಣ್ಣಿನಿಗೆ ಕೊಟ್ಟು “ಅಳ್ಬಾಡ. ಸುಮ್ಮೆ ಮಲಕ್ಕೊ. ಹೊಟ್ಟೆ ತುಂಬಿತಾ?” ಎಂದು ಕೇಳಿದಳು. ‘ಆಗ್ಲಿ’ ಎಂದು ಕಣ್ಣು ತಲೆಹಾಕಿದ.

ಅಷ್ಟರಲ್ಲಿ ಅರೆಮುಚ್ಚಿದ ಬಾಗಿಲು, ಪಟಾರನೆ ತೆರೆದು, ಒಳಗಿನ ಬೆಳಕು ಪೂರಾ ಅವಳ ಮೇಲೆ ಬಿತ್ತು. ಒಳಗಿನಿಂದ ಒಬ್ಬನು, ತೂರಾಡುತ್ತಾ ಹೊರಗೆ ಬಂದು—

“ಯಾವೊನ್ನಾವ ಸಸ್ಸ ನಾಡ್ತಿದೀಯೆ? ದುಡ್ಡು ತಕ್ಕೊಳ್ಳಲ್ವಾ. ಬಾ” ಎಂದು, ಅವಳ ಹೆಗಲ ಮೇಲೆ ಕೈಹಾಕಿ, ಎಳೆದ.

“ಏ. ಬರ್ತೀನಿ, ತಡಿ” ಎಂದಳು ಅವಳು.

“ಅದ್ಯಾಕೆ ತಡೀಬೇಕು? ರೂಪಾಯಿ ಎಣಿಸಿ ತಗೊಳ್ಳಲ್ವಾ?” ಎಂದು ತೊದತೊದಲುತ್ತಾ ನಾತಾಡಿ, ಒಳಗಿನಿಂದ ಬಂದವನು, ಅದು ಬೀದಿ ಎಂಬುದನ್ನೂ ಲೆಕ್ಕಿಸದೆ, ಅವಳ ಎದೆಯನ್ನು ತಬ್ಬಿಕೊಂಡು, ಅವಳ ಕೆನ್ನೆಯನ್ನು ಕಚ್ಚಿ, ಅವಳನ್ನು ಒಳಗೆ ಎಳೆದ. ನೋವಿಗೆ ಅವಳು ‘ಹಾ’ ಎಂದು ಕೂಗಿ, ಬಿದ್ದಿಸಿಕೊಳ್ಳಲು ಕೊಸರಿದಳು. ಆದರೆ ಅವನು ಅವಳನ್ನು ಬಲವಾಗಿ ಹಿಡಿದಿದ್ದ.

“ತಪ್ಪೆಸ್ಟೊಂಡೋಗ್ರೀಯಾ? ಅದ್ಯಂಗೋಗ್ರೀಯಾ ನೋಡ್ತೀನೀ” ಎಂದು, ಅವಳುಟ್ಟು ಸೀರೆಯನ್ನು ಕಿತ್ತು, ‘ಈಗ್ಗೋಗು ನೋಡೋಣ’ ಎಂದು ಗಹಗಹಿಸಿ ನಗುತ್ತಾ, ಅವಳು ಮಾತಾಡಲೂ ಅವಕಾಶ ಕೊಡದೆ, ಒಳಗೆ ಎಳೆದುಕೊಂಡುಹೋಗಿ, ಬಾಗಿಲು ಹಾಕಿದ. ಬೀದಿಯಲ್ಲಿ ಬಿದ್ದ ಬೆಳಕಿನ ಕೋಲು ಮರೆಯಾಗಿ ಮತ್ತೆ ಕತ್ತಲಾವರಿಸಿತು. ಒಳಗೆ ಅವನು ವಿಕಟವಾಗಿ ನಗುವುದು, ಅವಳೊಂದು ಬಾರಿ ‘ಅಯ್ಯೋ’ ಎಂದು ಚೀರಿದುದು ಕೇಳಿಸಿತು.

ಗರಬಡಿದವನಂತೆ, ತಿನ್ನುವುದನ್ನು ನಿಲ್ಲಿಸಿ, ಅದನ್ನು ನೋಡುತ್ತಿದ್ದ ಕಣ್ಣು. ಅವನಿಗಾವುದೂ ಅರ್ಥವಾಗಲಿಲ್ಲ. ಮುಚ್ಚಿದ ಬಾಗಿಲನ್ನೇ ಸಿಪ್ಪೆ ಹೊಯ್ಯದೆ ನೋಡುತ್ತಿದ್ದ. ಹೀಗೇಕೆ? ಹೀಗೇಕಾಯಿತು? ಅವಳನ್ನು ಅವನು ಹಾಗೇಕೆ ಎಳೆದುಕೊಂಡುಹೋದ? ಒಳಗಡೆ ಅವಳೇಕೆ ಚೀರಿದಳು?—ನೂರಾರು ಪ್ರಶ್ನೆ ಅವನ ಮಿದುಳನ್ನು ಬಳಲಿಸುತ್ತಿದ್ದವು. ಕಡಿತ ತಡೆಯಲಾರದ ನಾಯಂತೆ ತಲೆಕೊಡವಿದ.

“ಅವ್ವಾ, ನನ್ನೊಲ್ತಾನೇ ಇನ್ನು” ಎಂದು ಆಕೆ ಒಳಗಿನಿಂದ ಕೂಗಿದುದು, ಅವನ ವಿಕಟವಾದ ನಗುವಿನೊಂದಿಗೆ ಬೆರೆತುಬಂದು, ಕತ್ತಲಲ್ಲಿ ಕರಗಿಹೋಯಿತು. ಅಪ್ರಯತ್ನವಾಗಿ ಅವನ ಮೈ ನಡುಗಿತು. ನಗುವವನ ಮೇಲೆ ಸಿಟ್ಟು ಉಕ್ಕಿಬಂತು. ಅಂಗೈಯಮೇಲೆ ಮುಷ್ಟಿ ಯನ್ನು ಮರ್ದಿಸಿದ. ಅದರವನ ಸಮಸ್ಯೆ ಬಗೆಹರಿಯಲಿಲ್ಲ.

ಅವಳು ಕೊಟ್ಟ ಗೋಣಿಪಟ್ಟಿಯನ್ನು ಹಾಸಿ, ಕಂಬಳಿಯನ್ನು ಹೊದ್ದು ಮಲಗಿದ. ಚಳಿ ಕೊರೆಯುತ್ತಿದ್ದರೂ ನಿದ್ರೆ ಬರಲಿಲ್ಲ.

ಆ ಮನೆಯೊಳಗೆ ಯಾವುದೋ ನರಕವಿದೆ ಎನಿಸಿತು ಅವನಿಗೆ. ಏಕೋ ಅಲ್ಲಿರಲು ಹೆದರಿಕೆಯಾಯಿತು. ಗೋಣಿಪಟ್ಟಿ, ಕಂಬಳಿಯ ತುಂಡನ್ನು ತೆಗೆದುಕೊಂಡು ಅಲ್ಲಿಂದ ಹೊರಟುಹೋದ.

## ೮

ಕಣ್ಣು ನೆಲೆತಪ್ಪಿ ಅಲೆಯಲಾರಂಭಿಸಿದ. ಎರಡು ದಿನದಿಂದ ಅವನು ಊಟ ಮಾಡಿರಲಿಲ್ಲ. ಹಸಿವು ಹೊಟ್ಟೆಯೊಳಗೆ ತೋಳದಂತೆ ಸೀಳುತ್ತಿತ್ತು. ಹಿಂದಿನ ರಾತ್ರಿಯಿಂದ, ಹಸಿವಿನ ಧಾಳಿಯಲ್ಲಿ ಉಳಿದುದೆಲ್ಲವೂ ಮರೆ ಯಾಗಿಹೋಗಿತ್ತು. ಉಟ್ಟ ಚಿಂದಿಯನ್ನು ಜಗಿದು ತಿನ್ನ ಬೇಕೆನಿಸುತ್ತಿತ್ತು. ಆಕೆ ಕೊಟ್ಟ ಗೋಣಿಪಟ್ಟು ಕಂಬಳಿಯ ತುಂಡನ್ನು ಸುತ್ತಿ, ಬಗಲೊಳಗೆ ಇಟ್ಟುಕೊಂಡು ಅನ್ನದ ಬೇಟೆಗೆ ಹೊರಟಿದ್ದ. ಅದಕ್ಕಾಗಿ ಅವನ ಅನ್ನ ಕಲಿಸಿದ ವಿದ್ಯವನ್ನು ನಾಲಕ್ಕಾರು ಮನೆಯ ಮುಂದೆ ಪ್ರಯೋಗಿಸಿದ. ಫಲ—ಬಿಸಿಲಿನಲ್ಲಿ ಗಂಟಲು ಒಣಗಿದ್ದೇ ಆಗಲಿ, ಎಲ್ಲಾ ಒಂದು ತುತ್ತು



ಅನ್ನ ಹುಟ್ಟಲಿಲ್ಲ. ಮೇಲೆಮೇಲೆ, ತನ್ನ ಪ್ರಯತ್ನ ವಿಫಲವಾದಹಾಗೆ, ತನ್ನ ಅನ್ನ, ತನಗೆ, ಅವಳಿಗೆ ಅನ್ನ ತರಲು ಎಷ್ಟು ಸುತ್ತಬೇಕಾಗುತ್ತಿತ್ತೆಂಬುದು ಅವನಿಗೆ ಅರಿವಾಯಿತು. ಅವಳೊಬ್ಬಳಿದ್ದಿದ್ದರೆ ತಾನಿಷ್ಟು ಕಷ್ಟ ಪಡಬೇಕಾಗಿತ್ತೆ ? ಕೈಬಿಟ್ಟು, ಕಣ್ಣುಮರೆಯಾಗಿಹೋದವಳ ನೆನಪು ಅವನ ಹಸಿವು ದಾಹದೊಂದಿಗೆ, ಕೊರಗಿನ ಉರಿಯನ್ನೂ ಬೆರೆಸಿತು. ತನ್ನ ಪಾಲಿಗೆ ಎಲ್ಲಿಯೂ ಅನ್ನವೇ ಇಲ್ಲವೇ, ತನಗೆ ಅನ್ನವಿಡುವವರು ಯಾರೂ ಇಲ್ಲವೇ ಇಲ್ಲಿ ಎಂದು ಹಂಬಲಿಸಿದ. ಆವೆಲ್ಲಾ ಹೃದಯದಲ್ಲಿ, ಮನಸ್ಸಿನಲ್ಲಿ. ಕಾಲು ಮಾತ್ರ ಕಂಡ ಕಂಡ ಮನೆಯ ಮುಂದೆ ನಿಲ್ಲುತ್ತಿತ್ತು ; ಬಾಯಿ ಬೇಡುತ್ತಿತ್ತು ; ನೀಡುವ ಕೈ — ಅದೇ ಕಣ್ಣುಮರೆ.

ಕೆಲವರು ಇಲ್ಲ ಎಂದರು ; ‘ಹನ್ನೊಂದು ಗಂಟೆಗೇ ಮಾಡಿಟ್ಟು ಕೊಂಡು ಕಾದಿರಲು, ನಾನೇನು ನಿನ್ನ ಪರಿಚಾರಕ್ಕೇ’ ಎಂದು ಗದರಿಸಿದರು ಕೆಲವರು ; ‘ಕಡಿದರೆ ನಾಕಾಳಾಗುವ ಹಾಗಿದ್ದಿ. ನಾಚಿಕೆ ಇಲ್ಲದೆ ತಿರುಪೆ ಬೇಡ್ತೀಯಾ ?’ ಎಂದು ಕೆಲವರು ಹಂಗಿಸಿದರು ; ‘ಮುಂದೆಗ್ಗೀಯೋ, ನಾಲ್ಕೈಟು ಬೇಕೋ’ ಎಂದು ಬೆದರಿಸಿದರು ಕೆಲವರು ; ಮತ್ತೆ ಕೆಲವರು ‘ತಿರುಪೆ ನೆಸದಲ್ಲಿ ಕಳ್ಳತನಕ್ಕೆ ಬಂದಿದೀಯಾ, ಭಡವಾ. ಹೋಗ್ತೀಯೋ ಪೋಲೀಸರನ್ನ ಕರೆಯೋಣವೋ’ ಎಂದು ಹೆದರಿಸಿದರು ; ಹಲವರ ಮನೆ ಬಾಗಿಲಂತೂ, ಎಷ್ಟು ಕೂಗಿದರೂ ಕದಲಲೇ ಇಲ್ಲ — ಒಳಗಿದ್ದವರ ಹೃದಯದಂತೆ.

ಬೇಡಿ, ಬೇಡಿ ನಿರಾಶನಾದ ಅವನಿಗೆ ಇನ್ನು ಬೇಡಬಾರದು ಎನಿಸಿತು. ಹಸಿದ ಹೊಟ್ಟೆ, ಸುಡುವ ಬಿಸಿಲು ಎರಡೂ ಬೆರೆತು, ತಲೆ ಸುತ್ತಲಾರಂಭಿಸಿತು ಕಣ್ಣಿನಿಗೆ. ಆದರೂ ಹಸಿವು ಅಟ್ಟಿದ ಪಶುವಿನಂತೆ ಮುಂದೆ ನಡೆದ. ಕಣ್ಣುಮುಂದೆ ದೊಡ್ಡ ಮನೆಯೊಂದು ಕಾಣಿಸಿತು. ಬೀದಿಗೂ, ಮನೆ ಬಾಗಿಲಿಗೂ ನಡುವೆ ದೊಡ್ಡ ತೋಟ. ಹೊರಬಾಗಿಲಿನ ಬಳಿಯೇ ನಿಂತು ನೋಡಿದ ಕಣ್ಣು. ಮನೆಯ ಕೈಸಾರೆಯಲ್ಲಿ ಆಳು ದೊಡ್ಡ ನಾಯೊಂದಕ್ಕೆ ಅಗಲವಾದ ತಟ್ಟೆಯಲ್ಲಿ ತುಂಬ ಮಾಂಸದೊಡನೆ ಅನ್ನ ವನ್ನಿಟ್ಟು ತಿನ್ನಿಸುತ್ತಿದ್ದ. ಅದನ್ನು ಕಂಡು ಅವನ ಹಸಿದ ಹೊಟ್ಟೆಯಲ್ಲಿ

ಆಸೆಯ ಕುಡಿ ಮೊಳೆಯಿತು. ನಾಯಿಗೆ ತಟ್ಟೆಯ ತುಂಬ ಅನ್ನವಿಡುವ ಉದಾರಿಗಳು, ನನಗೆ ಒಂದು ಹಿಡಿ ಅನ್ನ ಕೊಡಲಾರರೇ? ಕೊಡುವ ರಿಂದೇ ತೋರಿತು ಹಸಿದ ಅವನಿಗೆ. ಆ ಆಸೆಯ ಕುಡಿಯ ಆಧಾರದ ಮೇಲೇ—

“ಅವ್ವಾ ಒಂದುತ್ತು ಕನ್ಯಾ ನೀಡ್ತಿ ತಾಯೀ” ಎಂದು ಕೂಗಿದ.

ಅವನ ಕೂಗನ್ನು ಕೇಳಿ, ನಾಯಿ ತಿನ್ನುತ್ತಿದ್ದ ಅನ್ನವನ್ನು ಬಿಟ್ಟು, ಅವನ ಕಡೆ ನೋಡಿ, ಕತ್ತಿನ ಸರಪಳಿಯನ್ನು ಎಳೆದು ಸದ್ದು ಮಾಡಿ ಗರ್ರೆಂದು ಬೊಗಳಿತು. ಆಳು ಅವನತ್ತ ನೋಡಿ—

“ಮುಂದಕ್ಕೆ ಹೋಗೋ” ಎಂದ.

“ಎಲ್ಲ ದಿನದಿಂದ ಊಟಾ ಇಲ್ಲ. ಅಯ್ಯ, ಒಂದುತ್ತು ನೀಡ್ತಿ” ಕಣ್ಣು ಅಂಗಲಾಚಿದ.

“ಹೋಗೋ ಅಂವ್ರೆ, ಮತ್ಯಾತಾಡ್ತೀಯ?” ಆಳು ಗದರಿಸಿದ.

“ಸಿಟ್ಟಾಗಬ್ಯಾಡ್ತಿ, ಸತ್ಯವಾಗೂ ಎಲ್ಲ ದಿನದಿಂದ ಉಂಡಿಲ್ಲ. ನಿಮ್ಮ ಧರ್ಮ ಒಂದುತ್ತು ಅನ್ನ ಕೊಡಿ ಅಯ್ಯ”

“ಎರಡು ದಿನದಿಂದ ಊಟ ಮಾಡ್ತಿದ್ದೆ ಯಾರಿಗ್ಗೇಳಿ. ರಾಜ ಕುಮಾರ — ಹಸಿದು ಬರ್ರಾನೇಂತ ಮಾಡಿಟ್ಟೊಂಡು ಕಾದಿರ್ದೇಕಾಗಿ ತ್ರೇನೊ—ಹೋಗೋ”

ಆ ವೇಳೆಗೆ ಅವರಿಬ್ಬರ ವಾಗ್ವಾದವನ್ನೂ ಒಳಗಿನಿಂದಲೇ ಕೇಳಿದ ಮನೆಯಾತ ಹೊರಬಂದು ನೋಡಿದ. ಬರುತ್ತಲೇ ಸಿಟ್ಟಾಗಿ ಬಂದಿದ್ದ ಅವನು—

“ಅವನ ಕೈಲೇನು ಚರ್ಚೆ ಮಾಡ್ತಿದೀಯೋ. ನಾಲ್ಕೈಟುಕೊಟ್ಟು ಓಡ್ತೋ. ಬೆಳಗಿನಿಂದ ಇವರ ಹಾವಳಿನೇ ಆಗಿಹೋಯ್ತು. ಊಟ ಮಾಡಿ ಒಂದು ಗಳಿಗೆ ಮಲಗಲಿಕ್ಕೂ ಬಿಡೊಲ್ಲ ಹಾಳು ಸೂ....ಮಕ್ಕಳು.”

“ಓಗ್ರಾನೆ ಬಿಡಿ ಬುದ್ಧಿ.” ಆಳು ತನ್ನ ಯಜಮಾನನಿಗೆ ಹೇಳಿದ.

“ಮಾತ್ನಲ್ಲಿ ಹೇಳಿದರೆ ಅವನಲ್ಲಿ ಹೋಗ್ರಾನೆ. ಒಂದ್ವಲ ಸರಿಯಾಗಿ ಬುದ್ಧಿ ಕಲಿಸಿದರೇ, ಇವರಿಗೆ ಅರ್ಥವಾಗೋದು. ನೀನು ಶುದ್ಧ

ನಾಲಾಯಕ್ಕು. ಯಾರಾದ್ರೂ ಮಾತಿಗೆ ಬಂದರೆ ಸರಿ ಅಂತ, ಅದನ್ನೇ ನೆಪ ಮಾಡ್ಕೊಂಡು ಮಾತಿಗೆ ನಿಲ್ಲಿಸು. ಕತ್ತೆ” ಯಜಮಾನ ಆಳಿನ ಮೇಲೇ ರೇಗಿದ.

“ಎ ಓಗ್ತಿಯೇ ಇಲ್ವೋ?” ಆಳು ಕಣ್ಣಿನನ್ನು ಗಟ್ಟಿಯಾಗಿ ಗದರಿಸಿದ.

“ಅಯ್ಯಾ, ನಾಯಿಗಿಕ್ಕೋ ಅನ್ನಾಗೇ ಒಂದುತ್ತು ನನ್ನೂ ಇಕ್ಕುಡಿ, ನನ್ನೂ ಡ್ಯಾ, ಒಂಟೋಯ್ತೀನಿ”

“ಸೊಕ್ಕು ಇವನಿಗೆ. ಆ ಮಾಂಸದ ಅನ್ನವೇ ಬೇಕೇನೋ ಇವನಿಗೆ ಕೊಬ್ಬು ಬೆಳಸೇಕ್ಕೆ! ಕೊಡ್ತೀನಿ ತಾಳು” ಎಂದವನೇ ಯಜಮಾನ ನಾಯಿಯ ಸರಪಳಿಯನ್ನು ಬಿಚ್ಚಿ ‘ಛೂ, ರೋಸಿ’ ಎಂದ.

ಕಣ್ಣಿನನ್ನು ನೋಡಿದ ಕೂಡಲೇ ಗರ್ರೆಂದು ಗದರಿಸಿದ ನಾಯಿ, ಯಜಮಾನ ಬೆನ್ನು ಚಪ್ಪರಿಸಿ, ‘ಛೂ’ ಎಂದ ಕೂಡಲೇ ಕಣ್ಣಿನತ್ತ ಲಂಘಿಸಿತು. ಅದು ಹಾರಿದ ರೀತಿ, ಅದರ ನಿಕಾರವಾದ ಆಕಾರ, ಬೆದರಿಸುವ ಸದ್ದು, ಜೋಲುವ ನಾಲಿಗೆಯನ್ನು ಕಂಡು ಬೆದರಿದ ಕಣ್ಣು, ಜೀವಭೀತಿ ಯಲ್ಲಿ, ಅನ್ನದ ಆಸೆಯನ್ನೂ ಮರೆತು ಓಡತೊಡಗಿದ. ನಾಯಿ ಅವನನ್ನು ಅಟ್ಟಿಸಿಕೊಂಡು ಓಡಿತು. ಹಸಿದು ಬಳಲಿದ ಕಣ್ಣು ಹತ್ತು ಹೆಜ್ಜೆ ಹೋಗು ವುದರೊಳಗಾಗಿ, ಚೆನ್ನಾಗಿ ತಿಂದು ಕೊಬ್ಬಿದ ನಾಯಿ, ಅವನಿಗಿಂತ ವೇಗ ವಾಗಿ ಬಂದು, ಅಡ್ಡಗಟ್ಟಿ, ಹಿಂಗಾಲುಗಳ ಮೇಲೆ ಅವನುದ್ದಕ್ಕೂ ನಿಂತು, ಅವನ ಮುಖದತ್ತ ಮೂತಿ ಚಾಚಿತು. ಮೃತ್ಯುಮುಖದಂತೆ ಕಂಡಿತು ಕಣ್ಣಿನಿಗೆ ಅದರ ಬಾಯಿ. ಹೆದರಿ, ಹಿಂದಕ್ಕೆ ತಿರುಗಿ ಓಡಲಿತ್ತಿಸಿದ. ರೇಗಿದ ನಾಯಿ ಅವನ ಕಾಲ ಮೀನುಖಂಡಕ್ಕೆ ಬಾಯಿ ಹಾಕಿತು. ಕಿಟಾರನೆ ಕಿರುಚಿ, ನೆಲಕ್ಕುರುಳಿದ ಕಣ್ಣು. ಆ ವೇಳೆಗೆ ನಾಯಿಯ ಹಿಂದೇ ಓಡಿಬಂದ ಆಳು ‘ಛಾ .... ಛಾ.... ರೋಸಿ’ ಎಂದು, ಅದನ್ನು ಹಿಡಿದು ಎಳೆದುಕೊಂಡ. ನೆಲದಿಂದ ಎದ್ದವನೇ ಕಣ್ಣು, ಬೆಕ್ಕು ಬೆನ್ನಟ್ಟಿದ ಇಲಿಯಂತೆ ಅಲ್ಲಿಂದ ಓಡಿದ. ನಾಯಿ ಹಿಡಿದ ಕಡೆ ಅವನ ಕಾಲಿನಿಂದ ರಕ್ತ ಸೋರುತ್ತಿತ್ತು. ಬಿದ್ದ ಜೋರಿಗೆ ಮೈ ವೆಟ್ಟಾಗಿತ್ತು. ಅವನದಣಿದ ಎದೆ

ತೇಕುತ್ತಿತ್ತು. ಆದರೆ ಆದಾವುದರ ಪರಿವೆಯೂ ಇಲ್ಲದವನಂತೆ ಓಡಿ  
ಕಣ್ಣು, ಜೀವನೀತಿಯಿಂದ ಪುರಾಜಿನೆಂದು ಮನಸ್ಸಿಗೆ ನಂಬಿಕೆಯಾಗುವ  
ವರೆಗೂ ಓಡುವುದನ್ನು ನಿಲ್ಲಿಸಲಿಲ್ಲ. ಅವನ ಮಿದುಳು ಅವನನ್ನು ಒಂದೇ  
ಸಮನೆ ಕೇಳುತ್ತಿತ್ತು ; “ನಾನವರಿಗೆ ಏನು ಅನ್ಯಾಯ ಮಾಡಿದೆ ? ಅನ್ನ  
ವನ್ನು ಬೇಡಿದುದೇ ತಪ್ಪೇ ? ಅಷ್ಟಕ್ಕೇ ನನ್ನ ಮೇಲೆ ದೆವ್ವದಂಥ ನಾಯನ್ನು  
ಭೂ ಬಿಡಬೇಕೇ ? ” ತನ್ನ ಮೇಲೆ ನಾಯಿಯನ್ನು ಅಟ್ಟಿದವರ ಬಗೆ  
ಕಣ್ಣಿನ ಹೃದಯದಲ್ಲಿ ಕ್ರೋಧ ಹೊಗೆಯಾಡುತ್ತಿತ್ತು. ಹಸಿವಿನ ಜೊತೆಗೆ  
ನೋವನ್ನೂ ಕಟ್ಟಿಕೊಂಡು, ಕುಂಟುತ್ತಾ ನಡೆದ.

ಇನ್ನಾರನ್ನೂ ಬೇಡಬಾರದೆಸಿಸಿತು ಅವನಿಗೆ ? ಹಾಗಾದರೆ ಹಸಿದ  
ಹೊಟ್ಟೆಗೇನು ಮಾಡಬೇಕು ? ಬೇಡದೆಯೇ ತನಗೆ ನೀಡುವವರು ಯಾರು ?  
ಹಿಂದೊಂದು ದಿನ ರಾತ್ರಿ. ಅಯಾಚಿತವಾಗಿ ತನಗೆ ಅನ್ನ ನೀಡಿದವಳ  
ನೆನಪು ಬಂದು ಅಲ್ಲಿಗೆ ಹೋಗಬೇ ಎಸಿಸಿತು. ಆದರೆ ಮರುಗಳಿಗೆಯೇ  
ಮುಂಬ ನಡೆದುದು ನೆನಪಾಗಿ, ಅಲ್ಲಿಗೆ ಹೋಗಲೂ ಹೆದರಿವ. ಅವಳಿರ  
ವಷ್ಟು ದಿನ ಒಂದು ದಿನವಾದರೂ ಕಣ್ಣು ಅನ್ನ ಹೇಗೆ ಸಿಗುವುದೆಂದು  
ಯೋಚಿಸಿರಲಿಲ್ಲ. ಅವಳು ಸತ್ತ ಬಳಿಕ ಅವನನ್ನು ಕೇಳುವವರೇ  
ಇದ್ದಂತಿರಲಿಲ್ಲ. ಅವಳು ಸತ್ತದ್ದಕ್ಕೇ ತನಗಿಷ್ಟು ಗೋಳಾಯಿತು ಎಸಿಸಿತು.  
ಸತ್ತವಳ ಮೇಲೂ ಅವನಿಗೆ ಸಿಟ್ಟುಬಂತು. “ಹಾಳ್ತುಂಡೆ, ನಾನಿಂಗ್ನಾಯ್ಲೀ  
ಅಂತಾನೇ ಸತ್ತೆ” ಎಂದು ಶಪಿಸಿದ. ಆದರೆ ಮರುಗಳಿಗೆಯೇ ತಾನಾಡಿದುದು  
ತಪ್ಪು ಎಸಿಸಿ, ಅವಳನ್ನು ಕಳೆದುಕೊಂಡ ದುಃಖ ಮರುಕಳಿಸಿತು.  
ಮುಂದೇನು ಮಾಡಬೇಕೆಂದು ತೋಚಲಿಲ್ಲ. ಸುತ್ತಿದುದು, ಓಡಿದುದು,  
ಹೆದರಿಕೆ ಎಲ್ಲವೂ ಬೆರೆತು ಹಸಿವಿಗಿಂತ ದಣಿವು ಹೆಚ್ಚಾಗಿತ್ತು. ದಣಿವಾರಿಸಿ  
ಕೊಳ್ಳಲೆಂದು, ರಸ್ತೆಯ ಪಕ್ಕದಲ್ಲಿದ್ದ ಮರದ ನೆರಳಲ್ಲಿ ಕುಳಿತುಕೊಂಡ.  
ಪ್ರಜ್ಞೆ ತಪ್ಪಿದಂತೆ ನಿದ್ರೆ ಬಂದಿತು. ನಿದ್ರೆಯೊಂದಕ್ಕೆ ಮಾತ್ರ ಅವನ ಮೇಲೆ  
ದ್ವೇಷವಿದ್ದಂತಿರಲಿಲ್ಲ. ಎಲ್ಲವನ್ನೂ ಮರೆತು ನಿದ್ರೆ ಮಾಡಿದ.

ಅವನಿಗೆ ನಿದ್ರೆ ತಿಳಿದು ಎಚ್ಚರವಾದಾಗ, ಬೀದಿಯ ಸಾಲು ವಿದ್ಯು  
ದ್ದೀಪಗಳು, ಇರುಳಿಗೆ-ಕಣ್ಣರಳಿಸಿ ಹೊಳೆಯುತ್ತಿದ್ದವು. ಕಣ್ಣು ಜ್ವರಿಸಿತು,

ಎದ್ದು ಕುಳಿತು ಕಣ್ಣು, ರಸ್ತೆಯಲ್ಲಿ ಓಡುವ ಕಾರುಗಳು, ಗಾಡಿಗಳು, ಕೆಂಪು ಬಣ್ಣದ ಮೋಟಾರುಗಳು, ಗಡಿಬಡಿಯಿಂದ ಓಡಾಡುವ ಜನಗಳನ್ನು ನೋಡುತ್ತಾ, ನಗರದ ನಾನಾ ಸದ್ದುಗಳನ್ನಾ ಲಿಸುತ್ತಾ ಕುಳಿತ. ನಿರ್ದ್ರೆಯಲ್ಲಿ ಕಣ್ಣುಮರೆಯಾದ ಹಸಿವು, ಮತ್ತೆ ಮರಳಿ ಅವನನ್ನು ಕಾಡತೊಡಗಿತು. ಹಸಿವಿನ ಜೊತೆಗೆ ಬಾಯಾರಿಕೆಯೂ ಬಲಿತಿತ್ತು. ಅನ್ನ ಸಿಗುವ ಆಸೆಯನ್ನು ತೊರೆದ ಕಣ್ಣು, ಎಲ್ಲಾದರೂ ಕುಡಿಯಲು ಅಷ್ಟು ನೀರಾದರೂ ಸಿಗುವುದೇನೋ ಎಂದು ಹುಡುಕಿಕೊಂಡು ಹೊರಟ.

ನಾಯಿ ಕಡಿದ ಕಾಲು ಎಳೆಯಲಾರದೆ, ಕುಂಟುತ್ತಿತ್ತು. ಬಳಲಿದ ಮೈ, ನಿರ್ದ್ರೆಯಲ್ಲೂ ಹೊಸತನವನ್ನು ಗಳಿಸಿಕೊಳ್ಳದೆ, ಒತ್ತಾಯಕ್ಕೆ ಚಲಿಸುವ ಹಳೆಯ ಯಂತ್ರದಂತೆ ನಡೆಯುತ್ತಿತ್ತು. ಕಣ್ಣುಗಳೆರಡೂ ಭಗಭಗ ಉರಿಯುತ್ತಿದ್ದವು. ಸುತ್ತ ವೇಗವಾಗಿ ಸಾಗುವ ಜೀವನದ ಅರಿವಿಲ್ಲದವನಂತೆ ಕಣ್ಣು ಮುಂದೆ ನಡೆದ. ಬಣ್ಣಬಣ್ಣದ ಹೊಳಸಿನ ಬೆಳಕನ್ನು ಕರಿಯ ತಾರು ರಸ್ತೆಯಲ್ಲಿ ಬಿಂಬಿಸುವ ವಿದ್ಯುದ್ದೀಪಾಕ್ಷರಗಳು, ಬಿಡುನಿಲ್ಲದೆ, ಒಂದೊಂದು ಕಡೆ, ಒಂದೊಂದು ಮಟ್ಟದಲ್ಲಿ ಹಾಡುವ ರೇಡಿಯೋ, ಗ್ರಾಮಾಫೋನುಗಳು, ಹಸಿದ ಹೊಟ್ಟೆಯಲ್ಲಿಯ ಉರಿಗೆ ಗಾಳಿ ಬೀಸುವ ಮಿತಾಯಿ ಅಂಗಡಿಗಳು, ಸಾವಿರ ಬಗೆಯ ಸಾಮಾನುಗಳನ್ನು ಕಣ್ಣನ್ನು ಸೆಳೆಯುವುದಕ್ಕಾಗಿಯೇ ಜೋಡಿಸಿದ ಅಂಗಡಿಗಳು, ವಿದ್ಯುದ್ದೀಪದ ಬೆಳಕಿನಲ್ಲಿ ಕೋರೈಸುವ ಬೆಳ್ಳಿ ಬಂಗಾರದ ಸಾಮಾನುಗಳ ಅಂಗಡಿಗಳು, ಆಳೆತ್ತರದ ವಿಗ್ರಹಗಳಿಗೆ, ಮೋಹಕವಾದ ಉಡುಪುಗಳನ್ನಳವಡಿಸಿ, ಒಳಗೆ ಕರೆಯುವ ಬಟ್ಟೆ ಅಂಗಡಿಗಳು—ಭೂಮಿಯ ಸೌಭಾಗ್ಯ ಸರ್ವಸ್ವವೂ ಬೀದಿಯಲ್ಲಿ ಸಾಲು ಸೂರೆಯಾಗಿತ್ತು.

ಅಂಥ ಬೀದಿಗಳಲ್ಲಿ ಅಲೆದು ಅಭ್ಯಾಸವಿರದ ಕಣ್ಣಿನ ಕಣ್ಣಿಗೆ ಅದೆಲ್ಲವೂ ಯಾವುದೋ ಅದ್ಭುತ ಕನಸಿನಂತಿತ್ತು. ಅಲ್ಲಿ ಎಲ್ಲವೂ ಇತ್ತು—ಆದರೆ ಅಲ್ಲೆಲ್ಲಿಯೂ ಕಣ್ಣಿನಪಾಲಿಗೆ, ಒಂದು ತುತ್ತು ಅನ್ನ ಕಾಣಲಿಲ್ಲ. ಎಲ್ಲಾದರೂ ಸಿಗುವುದೇನೋ ಎಂದು ಕೇಳಲು ಅವನಿಗೆ ಧೈರ್ಯವೂ ಇರಲಿಲ್ಲ. ಸಂಪತ್ತನ್ನೆಲ್ಲಾ ನಂದನದಲ್ಲಿ ಹೊಟ್ಟೆಗಿಲ್ಲದ

ಭಿಕಾರಿಯೊಬ್ಬನು ಹಿಡಿತ್ತುನ್ನು ಅರಸಿ ಅಲೆಯುತ್ತಿರಬಹುದೆಂದು ಊಹಿಸುವ ಹೃದಯ ಅಲ್ಲಾರಿಗೂ ಇರಲಿಲ್ಲ. ನಡೆಯಲಾಗದೆ ತೂಗಿ ತೂಗಿ ನಡೆಯುವ ಅವನು, ಕಾಲಿಗೆ ಅಡ್ಡವಾದರೆ 'ಕತ್ತೆ, ಕಣ್ಣು ಬಿಟ್ಟುಕೊಂಡು ನಡಿಯೋಕೆ ಗೊತ್ತಿಲ್ಲ' ಎಂದು ಗದರಿಸುತ್ತಿದ್ದರೇ ಏನಾ, 'ಹೀಗೇಕೆ, ನಡೆಯುತ್ತಿದೀಯಾ? ಕುಂಟುತ್ತಿದೀಯಲ್ಲಾ— ಏನಾಗಿದೆ?' ಎಂದು ಅವನನ್ನು ಕೇಳುವ ಸಹನೆ ಯಾರಿಗೂ ಇರಲಿಲ್ಲ. ಯಾರಿಗಾದರೂ ಹೇಳಿದರೆ, ತನ್ನ ದುಃಖ ತೀರಬಹುದೆಂಬ ನಂಬಿಕೆಯೂ, ಕಣ್ಣಿನಲ್ಲಿ ಸತ್ತುಹೋಗಿತ್ತು. ಎಲ್ಲಾದರೂ ಅಷ್ಟು ನೀರು ಸಿಕ್ಕಿದರೆ—

ಭೋಗೋಪಭೋಗದ ಸಹಸ್ರ ಸಾಮಗ್ರಿಗಳಿಂದ ತುಂಬಿದ ನೆಲ ಕಣ್ಣಿನ ಪಾಲಿಗೆ ಮರಳುಗಾಡಿನಂತಿತ್ತು. ಹಸಿದ ಕಣ್ಣುಗಳಿಂದ ಯಾಂತ್ರಿಕ ವಾಗಿ, ಕಾಣುವುದನ್ನೆಲ್ಲಾ ನೋಡುತ್ತಾ ನಡೆದ. ನಡೆದಷ್ಟೂ ಬಾಯಾರಿಕೆ ಬಲವಾಗುತ್ತಿತ್ತು. ತಲೆ ಸುತ್ತುತ್ತಿತ್ತು. ಬೀದಿಯಲ್ಲಿ ಓಡುವ ಗಾಡಿಗಳ ಚಕ್ರಗಳು, ಅವನ ಕಣ್ಣಲ್ಲಿ, ಹೊಟ್ಟೆಯಲ್ಲಿ ಸುತ್ತಲಾರಂಭಿಸಿದವು. ಒಂದು ಗಳಿಗೆ—ಹೊಳೆಹೊಳೆದು ಕಾಣುತ್ತಿದ್ದ ಎಲ್ಲದರ ಮೇಲೂ ಏನೋ ಮಂಜಿನ ತೆರೆ ಎಳೆದಂತಾಯಿತು. ಹೊಟ್ಟೆಯೊಳಗಿನ ದೆವ್ವ, ಕಣ್ಣು ಬೆಳಕಿನ ಕತ್ತನ್ನೇ ಹಿಸುಕಿಬಿಟ್ಟಿತೇನೋ ಎಂದು ಗಾಬರಿಯಾಯಿತು ಕಣ್ಣಿನಿಗೆ. ಹಾಗೇ ನಿಂತು, ಬೀದಿಯ ಬದಿಯ ದೀಪದ ಕಂಭಕ್ಕೆ ಮೈಯಾನಿಸಿ, ಕಣ್ಣುಜ್ಜಿಕೊಂಡ. ಕಣ್ಣು ಸ್ವಲ್ಪ ಕಾಣುವಂತಾಯಿತು. ಆದರೆ ಕಿವಿಯಲ್ಲೇನೋ ಮೊರೆಯುತ್ತಿತ್ತು. ಬೀದಿಯ ಹಲವು ಸದ್ದುಗಳು ಅವನೊಳಗೆ ಏನನ್ನೋ ಕಲಕುತ್ತಿದ್ದಂತಿತ್ತು. ನಿಲ್ಲಲು ಹೆದರಿಕೆಯಾಯಿತು.

ಮುಂದೆ ಹೆಜ್ಜೆ ಹಾಕಿದ. ಮತ್ತೆ ಹತ್ತು ಹೆಜ್ಜೆ ಹಾಕುವುದರೊಳಗಾಗಿ, ಮತ್ತೆ ಕಣ್ಣು ಮಂಜಾಯಿತು. ಕಿವಿಯೊಳಗಿನ ಮೊರೆತ, ಹೊಟ್ಟೆಯೊಳಗಿನ ಕಲೆತ ಹೆಚ್ಚಾಗಿ, ಮೈ ತೂಗಿ ಬಿಟ್ಟು ರೆಂಬೆಯಂತೆ ರೋಪಿಸಿತು. ನೆಮ್ಮಿ ನಿಲ್ಲಲು ಏನಾದರೂ ಆಶ್ರಯ ಸಿಗುವುದೇನೋ ಎಂದು ಕೈಯಾಡಿಸಿದ. ಯಾವುದೂ ಒರಗಲು ಸಿಗಲಿಲ್ಲ. ಏಕೋ ಇದ್ದಕ್ಕಿದ್ದ ಹಾಗೇ

ಬೀದಿಯ ಇಬ್ಬದಿಯ ಮನೆಗಳು ವಾಲಿ, ಅವನ ಮೇಲೇ ಕವಿಯಲು ಜೋಲಿದಂತೆ ತೋರಿತು. ಹೆದರಿಕೆ ಉಕ್ಕಿ ಬಂತು. ಕಿವಿಯೊಳಗೆ ಸದ್ದು ಭೋರ್ಗರೆಯಿತು. ಅದು ಅವನಿಗೆ ಹಿಂದೆಂದೂ ಆಗದ ಅನುಭವ. ಯಾವುದೋ ಬುಸುಗುಟ್ಟುವ ಹೊಳೆ ತನ್ನನ್ನು ನುಂಗುತ್ತಿದೆ ಎನಿಸಿತು ಕಣ್ಣಿನಿಗೆ. ಅದರಿಂದ ತಪ್ಪಿಸಿಕೊಳ್ಳಲು ಪ್ರಯತ್ನ ಪಟ್ಟ. ಸಾಧ್ಯವಾಗಲಿಲ್ಲ. ರಸ್ತೆಯೇ ನೀರಾಗಿ ಅವನ ಕಾಲನ್ನು ನುಂಗುತ್ತಿತ್ತು. ಬೀದಿಯ ದೀಪಗಳು, ಅಂಗಡಿ ಮುಂಗಟ್ಟುಗಳು, ಜನ, ಸದ್ದು ಎಲ್ಲವೂ ನೀರಿನ ಸುಳಿಯಂತೆ, ತಿರುತಿರುಗಿ, ಅವನ ಮೇಲೆ ಕವಿದವು. ಕಣ್ಣೊಳಗೆ ಕತ್ತಲೆ ವರಿಸಿತು. ಹೊಟ್ಟೆಗಿಲ್ಲದಿದ್ದರೆ ಸಾಯುತ್ತಾರೆಂದು ಕಣ್ಣಿನಿಗೆ ತಿಳಿದಿತ್ತು. ತನಗೂ ಹೊಟ್ಟೆಗಿರಲಿಲ್ಲ. ಹಾಗಾವರೆ, ತನಗೀಗ ಆಗುತ್ತಿರುವುದು ಸಾವಿನ ಸೂಚನೆಯೇ? ಸತ್ತು ಹೋಗುತ್ತೇನೆಯೇ ನಾನು?.....

ಕಿಟಾರನೆ ಕಿರುಚಿ ಉರುಳಿದ ಕಣ್ಣು. ಅವನ ಪಾಲಿಗೆ ಜಗತ್ತು ಸತ್ತು ಹೋಯಿತು.

ಅವನಿಗೇನಾಯಿತೋ, ಎಷ್ಟು ಹೊತ್ತು ಜಗದ ಅರಿವನ್ನು ಮರೆತು ಒರಗಿದ್ದನೋ, ಅವನಿಗೊಂದೂ ತಿಳಿಯದು. ಮುಖದ ಮೇಲೆ ನೀರು ಬಿದ್ದು ತಣ್ಣಗಾಗಿ, ಎಚ್ಚರ ಮರಳಿತು. ಕಣ್ಣು ಬಿಟ್ಟು ನೋಡಿದ. ಸುತ್ತ ಎಂಟು ಹತ್ತು ಜನರ ಗುಂಪು ಕಲೆತಿತ್ತು. ಒಬ್ಬಾತ ಅವನ ಪಕ್ಕದಲ್ಲಿ ಮಂಡಿಯೂರಿ ಕುಳಿತು, ಅವನ ಮುಖಕ್ಕೆ ನೀರು ಸಿಂಪಡಿಸುತ್ತಿದ್ದ. ಚೆನ್ನಾಗಿ ಎಚ್ಚರವಾದಾಗ, ತಲೆ ಮುಖದ ತುಂಬ ನೀರಾಗಿದ್ದುದು ಗೊತ್ತಾಯಿತು. ಕುಡಿಯಲು ನೀರು ಬೇಕೆಂದು ಸನ್ನೆ ಮಾಡಿದ. ಪಕ್ಕದಲ್ಲಿ ಕುಳಿತಾತ, ಬೋಗಸೆಯಲ್ಲಿ ನೀರು ತುಂಬಿಕೊಂಡು ಕುಡಿಸಿದ. ಹೊಟ್ಟೆ ಯೊಳಗೆ ನೀರು ಹೋದ ಮೇಲೆ ಕಣ್ಣಿನಿಗೆ ಕೊಂಚ ಶಕ್ತಿ ಬಂದಂತಾಗಿ, ಎದ್ದು ಕುಳಿತ. ಬೆನ್ನೆಲ್ಲಾ ಕೆಸರಾಗಿತ್ತು. ಮುಚ್ಚಿಹೋದ ಕಿವಿಗಳಿಗೆ ಸುತ್ತಲಿದ್ದವರು ಆಡುತ್ತಿದ್ದ ಮಾತು ಕೇಳಿಸಿತು. ಕಣ್ಣನ್ನು ಕವಿದ ಮಂಜು ನಿಧಾನವಾಗಿ ಕರಗಿ, ಕುಡಿದವರಂತೆ ಜೋಲಿದ್ದ ಅಂಗಡಿ-ಮುಂಗಟ್ಟು, ದೀಪದ ಕಂಭಗಳು, ಹಾಗಿರದೆ, ನೇರವಾಗಿ ನಿಂತಿರುವುದು ಕಾಣಿಸಿತು. ಸುತ್ತ ನಿಂತವರು ಮಾತಾಡುತ್ತಿದ್ದರು—

“ಎಲ್ಲಿ ಶನಿಗಳೋ ಇವು. ಅದೇನು ರೋಗಾನೋ ಇವರಿಗೆ. ಇಲ್ಲಿ ಬೀದಿ ಮೇಲೆ ಬಿದ್ದು ಪ್ರಾಣ ಕೊಡಲಿಕ್ಕೆ ಬತ್ತಾರೆ.” ಒಬ್ಬ ಅಸಹ್ಯ ಪಟ್ಟುಕೊಂಡು ಹೇಳಿದ.

“ಭಂಗಿ ಗಿಂಗಿ ಎಳೆದಿದ್ದಾಂತ ಕಾಣ್ತದೆ.” ಇನ್ನೊಬ್ಬ ಹೇಳಿದ.

“ಗೇಣುದ್ದ ಇದಾನೆ, ಆಗ್ಲೇ ಭಂಗಿ, ಗಾಂಜಾನೇ?” ಮೂರನೆ ಯಾತ ಕೇಳಿದ.

“ಇಂಥವರ ಹಣೇಬರಹ ನಮಗೆ ಗೊತ್ತಿಲ್ಲ. ಊಟಕ್ಕಿಲ್ಲದೆ ಹೋದರೂ, ಕಾಸು ಸಿಕ್ಕಿದರೆ, ಬೀಡಿ, ಹೆಂಡ, ಗಾಂಜಾ—ಬೇಕಾದ್ದು ಲಾಕ್-ಲೀಕ್ ಮಾಡ್ತಾರೆ. ಎಲ್ಲೋ ಎರಡಾಣೆ ಕೂಲಿ ಸಿಕ್ಕುತ್ತಂತ ಕಾಣುತ್ತೆ. ಎಳೆದ.”

“ಛಿ! ಅವನ ಮುಖ ನೋಡಿ—ಊಟ ಮಾಡಿ ಎಷ್ಟು ದಿನವಾಗಿ ದೆಯೋ ಪ್ರಾಣ.”

“ಎಲ್ಲೋ ಹೋಗಿ ನಾಯಿ ಕೈಲಿ ಬೇರೆ ಕಡಿಸಿಕೊಂಡು ಬಂದಿರೋ ಹಾಗಿದೆ. ಕಾಲು ನೋಡಿ. ಇಂಥ ಮಕ್ಕಳನ್ನು ಹಡೆದು ಬೀದಿಗೆ ಬಿಡೋ ತಾಯಂದಿರು, ಹುಟ್ಟಿದಾಗಲೇ ಕತ್ತು ಹಿಸುಕಿ ಕೊಂದು ಹಾಕಿದ್ದರೆ, ಪ್ರಪಂಚಕ್ಕೆಷ್ಟೋ ಕ್ಷೇಮವಾಗ್ತಾ ಇತ್ತು.”

“ಸರಿ. ಅವಳೇನು ಬೇಕೂಂತ ಹಡೆದಳೆ. ಏನೋ ತೆವಲಿಗೆ ಹುಟ್ಟಿದ. ಬೀದಿಗೆ ಬಿಟ್ಟು ಹೋದ್ಲು. ಅಷ್ಟೆ.”

ಒಬ್ಬೊಬ್ಬರು ಒಂದೊಂದು ಮಾತಾಡುತ್ತಿದ್ದರು. ಏನೂ ಅರ್ಥ ನಾಗದವನಂತೆ, ಕಣ್ಣು ಒಬ್ಬೊಬ್ಬರ ಮುಖವನ್ನೂ ನೋಡಿದ. ಅವರಿಗೆ ತಮ್ಮ ಮಾತಿನ ಕಡೆ ಗಮನವಿತ್ತೇ ಹೊರತು, ಯಾರಿಗೂ ಅವನಿಗೇನಾ ಗುತ್ತಿದೆ, ಏನು ಬೇಕು ಎಂದು ವಿಚಾರಿಸುವ ಆತುರ ಇದ್ದಂತಿರಲಿಲ್ಲ. ತನ್ನ ಸುತ್ತ ಅಷ್ಟು ಜನ ಕಲಿತದ್ದನ್ನು ಕಂಡು, ಕಣ್ಣಿನಿಗೇ ಸ್ವಲ್ಪ ಧೈರ್ಯ ಬಂತು.

“ಅಯ್ಯಾ, ಅಸಿವಾಗ್ತದೆ” ಎಂದು ಕೇಳಿದ.



“ಯಾಕೋ ಬಿದ್ದೆ ? ಸೆಟಿರೋಗೆ ಬತ್ತದೇನೋ?” ಒಬ್ಬತ ಕಣ್ಣು ನನ್ನು ಕೇಳಿದ. ಆ ಮಾತಿನ ಅರ್ಥ ಕಣ್ಣುನಿಗಾಗಲಿಲ್ಲ.

“ಒಟ್ಟೆ ಅಸೀತದೆ ಅಯ್ಯಾ, ಎಲ್ಲ ದಿನದಿಂದ ಊಟ ಇಲ್ಲ ಅಪ್ಪ?”

“ಮನೆ ಮಠ ಇಲ್ಲೇನೋ ನಿನಗೆ? ನಿಮ್ಮಮ್ಮ ಇಲ್ಲ.”

“ಅವ್ವ ಸತ್ತೋದ್ಲು, ಒಟ್ಟೇಗಾನಾರ ಕೊಡಿ ಅಯ್ಯಾ. ಪ್ರಾಣ ಓಗ್ತದೆ.”

“ಅವನ ಮಾತು ಕೇಳಿ. ಅವ್ವ ಸತ್ತೊದ್ದಂತೆ. ಸೂಳೇಮಗನಿಗೆ ಆ ದುಃಖವೇ ಇಲ್ಲ! ಹೊಟ್ಟೆ ಆತುರವೇ! ಏನು ಕರ್ಮಾನೋ. ಕಾಲ ಕೆಟ್ಟುಹೋಯ್ತು.

“ಬರೀ ಬುರುಡೆ. ಏನಾದರೂ ಗಿಟ್ಟಿಸಬೇಕೂಂತ ಆಟ ಕಟ್ಟಿದಾನೆ.”

“ಹೋಗಲಿ ಬಿಡಿ. ಮಾಡಿದೋರ ಪಾಪ, ಆಡಿದೋರ ಬಾಯಲ್ಲಿ, ನಮಗ್ಯಾಕೆ?” ಎಂದು ಒಬ್ಬತ, ಒಂದಾಣೆಯನ್ನು ತೆಗೆದು ಕಣ್ಣುನ ಕೈಯಲ್ಲಿಡಹೋದ. ಕಣ್ಣು ಆಣೆಯನ್ನು ತೆಗೆದುಕೊಳ್ಳಲಿಲ್ಲ. ಬೇಡವೆಂದ.

“ಸೊಕ್ಕು ಇವನಿಗೆ, ಒಂದಾಣೆ ಕೊಟ್ಟೆ ಸಾಲ್ವೇನೋ.”

“ದುಡ್ಡು ಬ್ಯಾಡ ಅಯ್ಯ. ಒಟ್ಟೆಗೇನಾದ್ರೂ ಕೊಡಿ”

ಇವನಿಗೆ ಸೊಕ್ಕು ಎಂದಾತ, ಕಣ್ಣುನಮಾತು ಕೇಳಿ ಆಶ್ಚರ್ಯಪಟ್ಟು ಕಣ್ಣುನ ಮುಖವನ್ನೇ ನೋಡಿದ. ಕಣ್ಣುನ ಮಾತಿನಲ್ಲಿಯ ಸತ್ಯ ಆತನ ಹೃದಯವನ್ನು ಸೋಕಿತು. ಒಬ್ಬನು ಆಣೆ ತೆಗೆದುಕೊಂಡ ಹೊರಟದ್ದನ್ನು ಕಂಡು, ಇನ್ನು ತಾವೆಲ್ಲಿ ಕೊಡಬೇಕಾಗುವುದೋ ಎಂದು, ನೆರೆದವರು ಒಬ್ಬೊಬ್ಬರಾಗಿ, ಸ್ಥಳಬಿಟ್ಟು ಜಾರತೊಡಗಿದರು. ಆಣೆಯನ್ನು ಕೊಡ ಬಂದವರಿಗೆ ಏನು ತೋರಿತೋ ಏನೋ. ಜೇಬಿನಿಂದ ಬೆಳ್ಳಿಯ ನಾಲ್ಕಾಣೆಯೊಂದನ್ನು ತೆಗೆದು, ಕಣ್ಣುನಿಗೆ ಕೊಡಹೋದರು.

ಹಣವೇ ಅನ್ನ ವೆಂಬುದನ್ನ ರಿಯದ ಕಣ್ಣುನಿಗೆ, ಅದೂ ಬೇಕಾಗಲಿಲ್ಲ. ತಲೆಯಲ್ಲಾಡಿಸಿ ಹೇಳಿದ—

“ಒಂದುತ್ತು ಅನ್ನ ಕೊಡ್ತೀಬುಡಿ ಬುದ್ಧಿ, ಒಂಟೋಯ್ಯೇನಿ?”

“ದುಡ್ಡು ಕೊಟ್ಟರೆ ಅನ್ನ ಸಿಗೊಲ್ಲವೇನೋ?”

“ಎನೋ ನಂಗೊತ್ತಿಲ್ಲ ಬುದ್ಧಿ”

ಕಣ್ಣನಮಾತು ಕೇಳುತ್ತಾ ಕೇಳುತ್ತಾ ಅವರಿಗೆ ಕಣ್ಣನಲ್ಲಿ ಆಸಕ್ತಿ ಹೆಚ್ಚಿದಂತೆ ತೋರಿತು. ಹಣದ ಬೆಲೆ ತಿಳಿಯದವರೂ ಇದಾರೆಯೇ ಎಂದು ಅಶ್ಚರ್ಯವಾಯಿತು. ಅವನ ವಿಷಯ ಹೆಚ್ಚು ತಿಳಿದುಕೊಳ್ಳ ಬೇಕೆಂಬ ಕುತೂಹಲ ಮೂಡಿತು.

“ನನ್ನ ಜೊತೇಲಿ ಬರೀಯಾ ಅನ್ನ ಹಾಕಿಸುತ್ತೀನಿ”

“ಹೂ, ಬುದ್ಧಿ”

“ಅನ್ನ ಹಾಕಿಸುತ್ತೀನಿ” ಎಂಬ ಮಾತು ಕೇಳಿದ ಕೂಡಲೇ ಕಣ್ಣ ಹೊಸಜೀನ ಬಂದವನಂತೆ ಮೇಲೆದ್ದು ನಡೆಯಲು ಯತ್ನಿಸಿದ. ನಾಯಿ ಕಡಿದ ಕಾಲು ತುಂಬಾ ನೋವಾಗಿ ಕಾಲು ಊರಲು ಕೂಡಾ ಆಗ ದಂತಿತ್ತು. ಹಾಗೇ ಮುಗ್ಗರಿಸಿದ. ಆತ ಕೈಹಿಡಿದು ನಡೆಸಿದರು.

“ಕಾಲೇನಾಗಿದೆಯೋ?”

“ಹಾಳ್ವಾಯಿ, ಕಡ್ಡುಬಿಡ್ತು ಬುದ್ಧಿ.”

“ಎಲ್ಲಿ?”

“ಎಲ್ಲೊಂತಾನ ಬಿಕ್ಕ ಕೇಳಿದ್ರೆ, ತ್ವಾಳದಂತ ನಾಯಿ ಚೂ ಬಿಟ್ಟು.

ಅದು ಕಾಲಿಡ್ತು ಬುಟ್ಟು.”

“ಯಾವಾಗ?”

“ಇವತ್ತು ಬೆಳಿಗ್ಗೆ ನಾಗ”

“ಔಷಧ ಹಾಕಿಸಲಿಲ್ಲವೇನೋ?”

“ಇಲ್ಲಾ ಬುದ್ಧಿ”

“ಯಾಕೋ?”

“ಔಷ್ತ ಕೇಳಿದ್ರೆ ದುಡ್ಡೇಳ್ತಾರೆ ಬುದ್ಧಿ”

“ಹಾಗಾದ್ರೆ, ದುಡ್ಡು ಕೊಡಲಿಕ್ಕೆ ಬಂದಾಗ ಬ್ಯಾಡಾಂಧ್ರಲ್ಲೋ?”

“ನಂಗೊಸ್ತ ಬ್ಯಾಡ, ಅನ್ನ ಬೇಕು ಬುದ್ಧಿ”

“ಔಷಧ ಬ್ಯಾಡಾಂದರೆ, ನಾಯಿ ಕಡಿದರೆ ಏನಾಗುತ್ತೆ ಗೊತ್ತೆ ನಿನಗೆ?”

“ಇಲ್ಲ ಬುದ್ಧಿ”

“ನೀನೂ ನಾಯಿಯ ಹಾಗೇ ಆಗ್ತೀಯೆ. ಬಗುತ್ತೀಯೆ”

“ಆ! ನಿಜವಾಗ್ಲೂ?”

“ಹೂ”

“ಒಳ್ಳೇದಾಯ್ತಲ್ಲ ಬುದ್ಧಿ”

“ಯಾಕೋ”

“ಬಿಕ್ಕಾಬೇಡೋ ಪಜೀತೀನೇ ತವ್ವಿಯ್ತದೆ. ಯಾರಾದ್ರೂ ಪುಣ್ಯಾತ್ಮರು ಮನೆ ಬಾಕಲ್ನಾಗೆ ಕಟ್ಟೊಂಡು ಅನ್ನ ಇಕ್ತಾರೆ. ಅನ್ನ ಕೇಳೋಕೋಗಿ ನಾಯಿ ಕೈಲಿ ಕಡ್ವಿಕೊಳ್ಳುಕಿಂತ, ನಾಯಾಗಿರೋದೆ ಒಳ್ಳೇದಲ್ವಾ ಬುದ್ಧಿ?”

ಕಣ್ಣನನಾತು ಕೇಳಿ ಆತ ಮುಳ್ಳು ತುಳಿದವನಂತೆ, ನಡೆಯುತ್ತಿದ್ದವನು ನಿಂತು ಕಣ್ಣನನ್ನು ನೋಡಿದ. ಅವನ ಮುಖದಲ್ಲಾವ ವ್ಯಂಗ್ಯವೂ ಇರಲಿಲ್ಲ. ಬೆಳಗಿನಿಂದ ಅನುಭವಿಸಿದ ಕಷ್ಟ, ಮಾತಾಗಿ ಒಡಮೂಡಿತ್ತು. ಏಕೋ ಆತನ ಬಾಯಿಕಟ್ಟಿದಂತಾಯಿತು. ಅಷ್ಟು ದೂರ ಇಬ್ಬರೂ ಮಾತನಾಡದೆ ನಡೆದರು. ಹೋಟಲೊಂದರ ಮುಂದೆ ನಿಂತು, ಆತ ಕಣ್ಣನಿಗೆ ಹೇಳಿದ—

“ನೀನಿಲ್ಲೇ ಇರು. ತಿಂಡಿತಂದು ಕೊಡ್ತೇನೆ”

ಕಣ್ಣ ಆತ ಬರುವುದನ್ನೇ ಕಾದು ನಿಂತಿದ್ದ. ಸ್ವಲ್ಪ ಹೊತ್ತಿನಲ್ಲೇ ಆತ ಹೋಟಲೊಳಗಿನಿಂದ ತಿಂಡಿಯ ಪೊಟ್ಟಣ ಕಟ್ಟಿಸಿಕೊಂಡು ಬಂದು, ಕಣ್ಣನ ಕೈಗೆ ಕೊಟ್ಟ. ಕುರಿಯಮರಿಯನ್ನು ಕಂಡ ಹಸಿದ ತೋಳದಂತೆ, ಕಣ್ಣ, ದಾರ ಬಿಚ್ಚುವುದಕ್ಕೂ ಹೊತ್ತಿಲ್ಲದವನಂತೆ ಕಾಗದವನ್ನು ಹರಿದು, ಒಳಗಿದ್ದ ತಿಂಡಿಗೆ ಬಾಯಿ ಹಾಕಿದ. ಅವನ ಆತುರವನ್ನು ಕಂಡು ಆತನಿಗೆ ವ್ಯಥೆ ತುಂಬಿದ ನಗು ಬಂತು.

“ಎಲ್ಲಾದರೂ ಕೂತುಕೊಂಡು ತಿನ್ನೋದಕ್ಕೂ ಅವಸರವೇನೋ?”

“ಬಾಳ ಅಸ್ವಾಗದೆ ಬುದ್ಧಿ” ತಿಂಡಿಯನ್ನು ಮುಕ್ಕುತ್ತಲೇ ಹೇಳಿದ

ಕಣ್ಣ.

ಕಣ್ಣು ತಿಂಡಿಯನ್ನು ತಿಂದು ಮುಗಿಸುವವರೆಗೂ ಆತ, ಅವನನ್ನು ಮತ್ತೆ ಮಾತನಾಡಿಸಲಿಲ್ಲ. ತಿಂಡಿ ಮುಗಿಸಿದಮೇಲೆ ಕುಡಿಯಲು ನೀರು ತಂದುಕೊಟ್ಟ. ನೀರು ಕುಡಿಯುತ್ತಾ ಕಣ್ಣು, ಹೋಟಲು ದೀಪದ ಬೆಳಕಿನಲ್ಲಿ ತನ್ನ ಅನ್ನದಾತನ ಮುಖ ನೋಡಿದ. ಎತ್ತರವಾದ ಆಳು. ತೆಳ್ಳನೆಯ ಮೈ, ಗಂಭೀರವಾದ ಮುಖ, ಉದ್ದವಾಗಿ, ತುದಿಯಲ್ಲಿ ಮೊನಚಾಗಿ ಬಾಗಿದ ಮೂಗು, ಹೊರವಾಗಿ ಬೆಳೆದ ಹುಬ್ಬುಗಳ ತಳದಲ್ಲಿ ಶಾಂತವಾಗಿ ಹೊಳೆಯುವ ಕಣ್ಣುಗಳು, ಅಗಲವಾದ ಹಣೆ; ತೆಳ್ಳನೆಯ ಸಂಚೆಯುಟ್ಟು, ಮೇಲಿಂದ ಬಿಳಿಯ ಜುಬ್ಬಾ ಹಾಕಿ, ಅದರಮೇಲೆ ಬಿಳಿಯ ವಸ್ತ್ರವನ್ನು ಹೊದಿದ್ದ ಆತ. ಈತನನ್ನೆಂದೂ ಮರೆಯಬಾರದೆಂಬಂತೆ, ಕೃತಜ್ಞತೆ ತುಂಬಿದ ಕಣ್ಣುಗಳಿಂದ, ಕಣ್ಣು ಆತನನ್ನು ನೋಡಿದ.

“ಹೊಟ್ಟೆ ತುಂಬಿತೇನೋ?”

“ಹೂ ಬುದ್ಧಿ”

“ಚಿನ್ನಾಗಿತ್ತೇ?”

“ಪಸಂದಾಗಿತ್ತು. ಎಂದೆಂದೂ ಇಂತಾ ತಿಂಡಿ ತಿಂದಿಲ್ಲ ನನ್ನೊಡ್ಯ. ಸಿಪ್ಪೊಟ್ಟಿ ತಣ್ಣಿರಲಿ. ನಾನೋಗ್ಲಾ ಬುದ್ಧಿ?”

“ಎಲ್ಲಿಗೆ ಹೋಗ್ತೀಯೋ?”

“ಮಲ್ಲಾಕೆ”

“ಎಲ್ಲಿ?”

“ಎಲ್ಲಾದ್ರೂ ಸರೀನೇ”

“ಸಿನಗ್ಯಾರೂ ಇಲ್ಲವೇನೋ?”

“ಯಾರೂ ಇಲ್ಲ ಬುದ್ಧಿ. ಅವ್ವ ಒಬ್ಬಿದ್ದು. ಅವಳೂ ಸತ್ತೋದ್ದು”

“ಇನ್ನಾರೂ ಇಲ್ಲವೇ?”

“ಇಲ್ಲ”

“ಸಿನ್ನ ಹೆಸರೇನು?”

“ಕಣ್ಣಂತಾರೆ ಬುದ್ಧಿ”

“ನನ್ನೊತ್ತೇಲಿ ಬರಿಯಾ ಕಣ್ಣು ?”

“ಎಲೈ ಬುದ್ಧಿ ?”

“ಹೇಳಿಬಿಡಿ ಬಾ.” ಆತ ನಡೆಯಲಾರದೆ, ಅವಸ್ಥೆ ಪಡುತ್ತಿದ್ದ ಕಣ್ಣಿನನ್ನು ಕೈಹಿಡಿದು, ನಡೆಸಿಕೊಂಡು ಹೊರಟ. ಬಗಲೊಳಗೆ ಗೋಣಿಯ ಪಟ್ಟಿ, ಕಂಬಳಿಯ ತುಂಡನ್ನು ಹಿಡಿದುಕೊಂಡು, ಚಿಂದಿ ಯುಟ್ಟು ಹುಡುಗನ ಕೈಹಿಡಿದು, ಲಕ್ಷಣವಾಗಿ ಬಟ್ಟೆ ಧರಿಸಿದ ಆತ ನಡೆ ಯುತ್ತಿರುವುದನ್ನು ಕಂಡು ಬೀದಿಯ ಜನ, ಅವರಿಬ್ಬರನ್ನೂ, ವಿಚಿತ್ರ ಮೃಗಗಳನ್ನು ನೋಡುವಂತೆ ನೋಡುತ್ತಿದ್ದರು. ಆದರೆ ಅವರಿಬ್ಬರಿಗೂ ಅದರ ಪರಿವೆಯೇ ಇರಲಿಲ್ಲ. ಹಾಗೇ ನಡೆದು, ಮೈಸೂರು ಬ್ಯಾಂಕಿನ ಬಳಿ ಬಂದು, ಅಲ್ಲಿದ್ದ ಕಲ್ಲುಬೆಂಚಿನ ಮೇಲೆ ಕೂತರು. ಆತ ತಾನು ಕೂತು ಕಣ್ಣಿನನ್ನು ಕುಳಿತುಕೊಳ್ಳಲು ಕರೆದ. ಕಣ್ಣು ಆತನ ಜೊತೆಗೆ ಕೂಡದೆ, ಕಾಲುದಾರಿಯ ಮೇಲೆ ಕೂತ.

“ನಾಳೆ ಉಟಕ್ಕೇನು ಮಾಡ್ತೀಯ ಕಣ್ಣು ?”

ಕುಳಿತ ಬಳಿಕ, ಒಂದೆರಡು ನಿಮಿಷ ಸುಮ್ಮನಿದ್ದು, ಕೇಳಿದ ಆತ. ಹೊಟ್ಟೆ ತುಂಬಿದ ಕಣ್ಣಿನ ತಲೆಯಲ್ಲಿ ನಾಳಿನ ಯೋಚನೆಯೇ ಬಂದಿರ ಲಿಲ್ಲ. ಆತನ ಮಾತು, ಮರೆತುದನ್ನು ನೆನಪಿಸಿತು. ಇಂದಾದ್ದನ್ನು ನೆನಪಿಸಿಕೊಂಡು ಗಾಬರಿಯಾದ. ಬೆದರಿಸಿ ಕಣ್ಣುಮರೆಯಾದ ಭೂತ, ಹೋಯಿತು ಎಂದು ಮರೆಯುವಷ್ಟರಲ್ಲಿ ‘ಧುತ್’ ಎಂದು ಎದುರಿಗೆ ಬಂದಂತಾಯಿತು ಕಣ್ಣಿನಿಗೆ, ಅವರ ಮಾತು ಕೇಳಿ. ಆ ಗಾಬರಿಯಲ್ಲಿ ಏನು ಉತ್ತರ ಕೊಡಬೇಕೆಂಬುದೂ ತೋಚಲಿಲ್ಲ. ಪಿಳಿಪಿಳಿ ಕಣ್ಣು ಬಿಟ್ಟು ಅವರ ಮುಖ ನೋಡಿದ. ಅವರೇ ಮಾತು ಮುಂದುವರಿಸಿದರು—

“ಎಲ್ಲಾದರೂ ಚಾಕರಿ ಮಾಡುತ್ತೀಯಾ ಕಣ್ಣು ?”

ತಟಕ್ಕನೆ ಕಣ್ಣಿನಿಗೆ ಅವನ ತಾಯಿ ಹೇಳಿದ ಮಾತು ನೆನಪಿಗೆ ಬಂತು. ಕೂಡಲೇ, ಏನೂ ಯೋಚನೆ ಮಾಡದೆ ಉತ್ತರ ಕೊಟ್ಟ :  
 “ಇಲ್ಲಾ ಬುದ್ಧಿ.”

“ಯಾಕೋ ?”

“ನನ್ನವ್ವ ‘ತಿರುಪೆಯೋರು ಚಾಕ್ರಿ ಮಾಡ್ಬಾರ್ರು’ ಅಂತ ಹೇಳವೈ”  
“ಏಕೆ?”

ಕಣ್ಣ ತನ್ನ ಅವ್ವ ತನಗೆ ಹೇಳಿದ ಅವಳ ಜೀವನದ ಕಥೆ, ತನಗೆ ಹೇಳಿದ ಬುದ್ಧಿವಾದ ಎಲ್ಲವನ್ನೂ ಹೇಳಿ—

“ಅದ್ಯೇ ಬುದ್ಧಿ, ನಾನು ಚಾಕ್ರಿ ಮಾಡಾಕಿಲ್ಲ. ದೊಡ್ಡೋರ್ವನಾ ಸಾನೇ ನಂಗಪ್ಪಾಡ. ನಮ್ಮವ್ವ ಏಳ್ವೆಂಗೆ ತಿರೈ ಬೇಡ್ತೀನಿ. ಯಾರಾದ್ರೂ ಇಟ್ಟಿ ತಿಂತೀನಿ. ಇಲ್ಲೋದ್ರೆ ಸತ್ತೋಯ್ತೀನಿ. ಅಷ್ಟೇ ನಾನು ಮಾಡಾದು.”

ಅವನು ಹೇಳಿದ ಕಥೆ ಕೇಳಿ, ಕತ್ತಲಲ್ಲಿ ಅವರ ಮೈ ನಡುಗಿದುದು ಕಣ್ಣಿನಿಗೆ ಕಾಣಲಿಲ್ಲ. ಭಾರವಾಗಿ ನಿಟ್ಟುಸಿರಿಟ್ಟು ಹೇಳಿದರು ಅವರು—

“ನಿನ್ನ ತಾಯಿ ಹೇಳಿದ ಮಾತು, ಅವಳ ಮುಟ್ಟಿಗೆ ಸರಿಯಾಯಿತು ಕಣ್ಣ. ನಾನು ಹೇಳೋದು ಒಂದು ಮಾತು ಕೇಳೋಯಾ?”

“ಏನೇಳಿ ಬುದ್ಧಿ.”

“ಕೈಕಾಲು ಗಟ್ಟಿಯಾಗಿ, ಕೆಲಸಮಾಡಲು ಶಕ್ತಿ ಇರುವ ಮನುಷ್ಯ ಬಿಕ್ಷೆ ಬೇಡಬಾರದು. ಅದು ಅವಮಾನ.”

“ಅವಮಾನ ಅಂದ್ರೆ?”

ಅವಮಾನ ಎನ್ನುವ ಮಾತಿನ ಅರ್ಥವನ್ನು ಅವನಿಗೆ ತಿಳಿಯುವ ಹಾಗೆ ಹೇಗೆ ವಿವರಿಸಬೇಕೆಂದು ಯೋಚಿಸಿ, ನಂತರ ಹೇಳಿದರು—

“ಅದು ಪಾಪ.”

“ಬಿಕ್ಷೆ ಬೇಡೋದು ಪಾಪಾನ!” ದಿಜ್ಞಾಢನಾಗಿ ಕೇಳಿದ ಕಣ್ಣ.

“ಹೌದು. ಕೆಲಸ ಮಾಡಲು ಶಕ್ತಿ ಇರುವವರು ಬಿಕ್ಷೆ ಬೇಡುವುದು ಪಾಪ. ಅದಕ್ಕಿಂತ ದೊಡ್ಡ ಪಾಪ ಬೇರೆಯಿಲ್ಲ. ಕೆಲಸ ಮಾಡಿದರೆ ಸಂಬಳ ಕೊಡುತ್ತಾರೆ.”

“ಸಂಬಳ ಅಂದ್ರೆ?”

“ಸಂಬಳ ಅಂದ್ರೆ ದುಡ್ಡು. ತಿಂಗಳಿಗೊಂದು ಬಾರಿ ದುಡ್ಡುಕೊಡುತ್ತಾರೆ. ಯಾರ ಕೈಲೂ ಅನ್ನಿಸಿಕೊಳ್ಳದೆ, ಇವತ್ತಿನ ಹಾಗೆ ನಾಯಿಯ ಕೈಲಿ ಕಚ್ಚಿಸಿಕೊಳ್ಳದೆ, ರಸ್ತೆಯಲ್ಲಿ ಸಾಯದೆ, ಹಾಯಾಗಿ ಜೀವನ ಮಾಡಬಹುದು. ಹಾಗಿರೋದು ಒಳ್ಳೆಯದಲ್ಲವೇ?”

ಅಂದಿನ ಅನುಭವದಿಂದ ಕಣ್ಣಿನಿಗೆ ಅವರ ಮಾತು ಸರಿ ಎನಿಸಿತು.  
“ಔದು ಬುದ್ಧಿ” ಎಂದ. ಆದರೆ ಅವನು ಹೇಳಿದ ಮಾತು?

“ದೊಡ್ಡನುಸರ ತಾನ ಓಗ್ಯಾಡ, ಅವೆಲ್ಲಾ ಹಾವಿನ್ವಾತಿ ಅಂತ  
ನಮ್ಮವ್ವ ಎಳೆದಾಳಲ್ಲಾ?”

“ಅವಳ ಮಾತು ನಿಜ ಕಣ್ಣ. ಬಹಳ ಮಂದಿ ಕೆಟ್ಟವರಿರುತ್ತಾರೆ,  
ಆದರೆ ಒಳ್ಳೆಯವರೂ ಇರುತ್ತಾರೆ. ಅಲ್ಲವೇ? ನಾನು ಕೆಟ್ಟವನೇ?”

“ಏ! ಎಲ್ಲರೂ ಉಂಟಾ ಬುದ್ಧಿ. ದೇವ್ರಂತೋರು ನೀವು.”

“ಅದೇ ನಿನ್ನ ತಪ್ಪು. ದೇವರಂಥ ಮನುಷ್ಯ ಇರುವುದಿಲ್ಲ.  
ದೇವರು ದೇವರೇ, ಮನುಷ್ಯ ಮನುಷ್ಯನೇ. ನಾವೇ ಮನುಷ್ಯರಲ್ಲಿ  
ಯಾರು ಒಳ್ಳೆಯವರು, ಯಾರು ಕೆಟ್ಟವರು ಎಂದು ತಿಳಿದುಕೊಳ್ಳಬೇಕು.”

“ಅದೆಂಗೆ ತಿಳ್ಯಲ್ವಾ?”

“ಇವತ್ತು ನಾನು ಒಳ್ಳೆಯವನು ಅಂತ ನಿನಗೆ ತಿಳಿಯಿತು?”

“ಸಾಯಿದ್ವೇದನಿಗೆ ಅನ್ನಾ ಇಕ್ಲಲ್ವಾ? ಎಷ್ಟೇ ಜನ ದೇವರನ್ನು  
ಕೊಡ್ಲಿಲ್ಲ. ನಿಮ್ಮವ ನಾನು ಕೇಳಿ ಓಮ್ರಾ ತಿನ್ನಾ ಕೊಡ್ಲಿಲ್ಲಾ?  
ಅದೈ ನೀವು ಒಳ್ಳೇರು.”

“ಹಾಗೇ—ಅನುಭವವಾಗುತ್ತಾ ಆಗುತ್ತಾ, ಯಾರು ಒಳ್ಳೆಯವರು,  
ಯಾರು ಕೆಟ್ಟವರು ಎಂಬುದು ನಿನಗೇ ಅರ್ಥವಾಗುತ್ತದೆ. ದೋಗಲಿ—  
ಈಗ ಹೇಳು. ನಿನಗೆಲ್ಲಾದರೂ ಕೆಲಸ ಕೊಡಿಸಿದ ಮಾಡ್ತಿಯಾ?”

ಕಣ್ಣಿನ ಮಿದುಳಿಗೆ ಅವರಾಡುವ ಮಾತಿನ ಪೂರ್ಣ ಅರ್ಥವಾಗದಿ  
ದ್ದರೂ, ಅವನ ಹೃದಯ ಅವರು ಹೇಳುವುದು ಸರಿ ಎಂದು ನಂಬಿತು.  
ಆದರೂ ಅವನು ಹೇಳಿದ ಮಾತು, ಅವನ ನಂಬಿಕೆಯನ್ನು ಅಲ್ಲಾಡಿಸುತ್ತಿತ್ತು.

“ನೀವೇಳೋದು ಸರಿ ಬುದ್ಧಿ. ಆದ್ರೂ....”

“ಅವನ ಮನಸ್ಸಿನೊಳಗಿನ ತಾಕಲಾಟ ಅವರಿಗೆ ಅರ್ಥವಾಯಿತು.  
ಅದನ್ನು ನಿವಾರಿಸಲು ತಮಗಿದ್ದ ಒಂದೇ ದಾರಿಯನ್ನು ಉಪಯೋಗಿಸಿ  
ಹೇಳಿದರು—

“ನನ್ನ ಮನೆಯಲ್ಲಿದ್ದು ಕೆಲಸ ಮಾಡುತ್ತೀಯಾ? ನಿನಗೆ ಅನ್ನ  
ಬಟ್ಟೆ ಕೊಡುತ್ತೇನೆ.”

ಹಿಂದು ಮುಂದು ಯೋಚಿಸದೆ, ಒಂದೇ ಮನಸ್ಸಿನಿಂದ ಕಣ್ಣು ಉತ್ತರಕೊಟ್ಟು—

“ನಿಮ್ಮ ನ್ಯಾಯಗಾ? ಓ ಆಗ್ಲಿತ್ತು.”

“ಹಾಗಾದರೆ, ಈಗ ನನ್ನ ಜೊತೆಲಿ ಬರಿಯೇ?”

“ಹೂ.”

“ಸರಿ. ಇರತ್ತು ನಾನೊಂದು ಮಾತು ಹೇಳಿಸಿ. ಅದನ್ನು ನೀನು ಎಂದೆಂದೂ ಮರೆಯಬಾರದು ಕಣ್ಣು.”

“ಎನ್ನದಿ?”

“ನೀನು ಗಂಡು ಮಗ. ಅಲ್ಲವೇ?”

“ಅಲ್ವಾ ಮತ್ತೆ! ಸರದಾರ ಅಂತ ನನ್ನವ್ವ ಹೆಸರಿಕ್ಕಿದ್ದು.”

“ಹೌದು. ನೀನು ಸರದಾರ, ಗಂಡಸು ಮಗ. ನೋಡು—ಗಂಡ ಸಾಗಿ ಹುಟ್ಟಿದವನು, ತಾನು ದುಡಿಯದೆ, ಇತರರು ದುಡಿದುದನ್ನು ತಿನ್ನಲು ಅಪೇಕ್ಷಿಸುವುದು, ತನ್ನದಲ್ಲದ್ದಕ್ಕೆ ಆಸೆಪಡುವುದು, ಸೋಮಾರಿಯಾಗಿ ತಿರುಗುವುದು ಪಾಪ. ಗಂಡಸಿಗೆ ಅದಕ್ಕಿಂತ ದೊಡ್ಡ ಪಾಪ ಇನ್ನೊಂದಿಲ್ಲ. ಆ ಪಾಪಕ್ಕೆ ಎಂದೂ ಆಸೆಪಡಬೇಡ. ಜ್ಞಾಪಕ ಇಟ್ಟು ಕೊಳ್ಳುತ್ತೀಯಾ ಈ ಮಾತನ್ನು?”

ಕಣ್ಣು ಮೈಯೆಲ್ಲ ಕಿವಿಯಾಗಿ, ಅವರು ಹೇಳಿದ ಮಾತನ್ನು ಮಿದುಳಿನಲ್ಲಿ ಬರೆದುಕೊಳ್ಳುವಂತೆ ಕೇಳಿ, ಬಳಿಕ ಹೇಳಿದ:

“ಹಂಗೇ ಆಗ್ಲಿ”.

“ನಡಿ. ಹಾಗಾದರೆ, ನಮ್ಮ ಮನೆಗೆ ಹೋಗೋಣ.”

ಇಬ್ಬರೂ ಅಲ್ಲಿಂದ ಎದ್ದು ಹೊರಟರು. ಕಣ್ಣು ಆತನ ಕೈಯನ್ನು ಹಿಡಿದು ಅವರನ್ನು ಹಿಂಬಾಲಿಸಿದ.

೯

ಕಣ್ಣು ಆತನೊಂದಿಗೆ ಪ್ರವೇಶಿಸಿದ ಮನೆಯ ಮಾಟವನ್ನೇ ಕಂಡು ಬೆರಗಾದ. ಅನ್ನಕ್ಕಾಗಿ ಅಲೆಯುವ ಕೆಲದಿನಗಳಲ್ಲಿ ಅವನು ದೂರದಿಂದ



ನಿಂತು, ಅಂಥ ಮನೆಗಳನ್ನು ನೋಡಿದ್ದ. ಆದರೆ ಅಂಥ ಮನೆಯೊಂದನ್ನು ಪ್ರವೇಶಮಾಡುವ ಭಾಗ್ಯ ತನಗೊದಗಬಹುದೆಂದು ಕನಸು ಮನಸಿನಲ್ಲೂ ಊಹಿಸಿರಲಿಲ್ಲ.

ಅದು ದೇವಹರ್ಷ್ಯವೂ ಅಲ್ಲ, ಅರಮನೆಯೂ ಅಲ್ಲ, ಭವ್ಯ ಸೌಧವೂ ಅಲ್ಲ, ಮಹಲೂ ಅಲ್ಲ—ಅದೊಂದು ಹೊಸ ನಮೂನೆಯ ಸರಳ ಶಿಲ್ಪದ ಸೀಮೆಂಟು ಮನೆ. ಮುಂದಿನ ಕೈದೋಟ, ಮನೆಯ ಸೌಂದರ್ಯದ ಸಾರ ಸರ್ವಸ್ವ. ಬಗೆಬಗೆಯ ಹೂಕುಂಡಗಳನ್ನು ಮನೆಯ ಮೆಟ್ಟಿಲುಗಳ ಮೇಲೆ ಅಚ್ಚುಕಟ್ಟಾಗಿ ಜೋಡಿಸಿದ್ದರು. ಮೆಟ್ಟಿಲು ದಾಟಿದ ಕೂಡಲೇ ಸಣ್ಣ ಕೈಸಾಲೆ. ಕೈಸಾಲೆಯಿಂದ ಹಜಾರಕ್ಕೆ ಹೋಗುವ ಬಾಗಿಲನ್ನು ತೆಳುವಾದ ತೆರೆ ಮುಚ್ಚಿತ್ತು. ಜಾಲಿಗೆಯ ಬಾಗಿಲು ತೆರೆಯನ್ನು ತೂರಿಕೊಂಡು, ಒಳಗಿನ ದೀಪದ ಬೆಳಕು, ರೇಡಿಯೋದ ಹಾಡಿನ ಧ್ವನಿ, ಒಂದೆರಡು ಮಕ್ಕಳ ಮಾತಿನ ಸದ್ದು ಕೇಳುತ್ತಿತ್ತು. ಕಣ್ಣಿನ ಕಣ್ಣಿಗೆ, ಆ ತೆರೆಯಾಚೆಗೆ ಯಾವುದೋ ನಂದನವಿರಬೇಕೆಂದೆನಿಸಿತು.

ಆತ ಕೈಸಾಲೆಯ ದೀಪ ಹಾಕಿ, ಕಣ್ಣಿನಿಗೆ ಅಲ್ಲಿ ಕೂಡಲು ಹೇಳಿ, ಒಳಗೆ ಹೋದ. ತೆರೆಯಮರೆಯಿಂದ ‘ಆಪ್ತಾ ಬಂದ’ ಎಂದು ಮಕ್ಕಳು ಕೂಗಿದ ಸದ್ದು ಕೇಳಿಸಿತು ಕಣ್ಣಿನಿಗೆ.

“ಇಂದೂ, ಅಮ್ಮನಿಗೆ ಹೇಳಿ ಒಂದು ಬೇಸಿನ್ ನಲ್ಲಿ ಅಷ್ಟು ಬಿಸಿನೀರು ತರ್ರೀಯಾ?” ಆತ ಹೇಳಿದುದು ಕೇಳಿಸಿತು.

“ಕುಡೀಲಿಕ್ಕೇನವ್ವಾ?” ಹೆಣ್ಣು ಮಗುವೊಂದು ಮಾತಾಡಿತು.

“ಅಲ್ಲ. ಗಾಯ ತೊಳೆಯಲಿಕ್ಕೆ?”

“ನಿನಗೆ ಗಾಯ ಆಯಿತೇನವ್ವಾ?” ಗಂಡುಮಗು ಕೇಳಿತು.

“ಊಹೂ, ಇವತ್ತು ನಿಮಗೊಬ್ಬ ಅಣ್ಣನನ್ನು ತಂದಿದೇನೆ, ಅವನಿಗೆ.”

“ಎಲ್ಲಿ? ಬರೀ ಸುಳ್ಳು” ಎರಡೂ ಮಕ್ಕಳು ಬಟ್ಟೆಗೆ ಹೇಳಿದವು.

“ಬೇಗ ಹೋಗಿ ಬಿಸಿನೀರು ತಗೊಂಬಾ ತೋರಸ್ತೀನಿ”

“ಅಮ್ಮಾ! ಅಪ್ಪ ಇನ್ನೊಬ್ಬ ಅಣ್ಣನನ್ನು ತಂದಿದಾನೆ ಕಣೀ ನಮಗೆ” ಎಂದು ಹೆಣ್ಣು ಮಗು ಕೂಗುತ್ತಾ ಓಡಿತು. ಐದಾರು

ನಿಮಿಷಗಳ ಕಾಲ ಮತ್ತೇನು ಸದ್ದೂ ಕೇಳಲಿಲ್ಲ. ರೇಡಿಯೋ ಮೂತ್ರ ಸಣ್ಣಗೆ ಹಾಡುತ್ತಿತ್ತು.

ಸ್ವಲ್ಪ ಹೊತ್ತಿನಲ್ಲಿ ಆತ ಕೈಯಲ್ಲಿ, ಲೈಸಾಲ್, ಟೆಂಕ್ಟರ್ ಐಯಡೀನ್ ಸೀಸೆಗಳನ್ನು, ಅಷ್ಟು ಹತ್ತಿಯನ್ನು ಹಿಡಿದುಕೊಂಡು ಹೊರ ಬಂದ. ಆತನ ಹಿಂದೇ ಮಕ್ಕಳೆರಡೂ ಬಂದು ನಿಂತವು. ಮಕ್ಕಳು ಕಣ್ಣಿನನ್ನು ನೋಡಿದವು, ಕಣ್ಣು ಮಕ್ಕಳನ್ನು ನೋಡಿದ. ಮೊದಲ ನೋಟಕ್ಕೇ ಆ ಮಕ್ಕಳಿಗೆ ಮಾರುಹೋಯಿತು ಅವನ ಮನಸ್ಸು. ಎಷ್ಟು ಸುಂದರವಾದ ಮಕ್ಕಳು—ಧಳಧಳ ಚೋಡಿ ನಕ್ಷತ್ರದಂತೆ ಹೊಳೆಯುವ, ಬಟ್ಟಲು ಕಣ್ಣುಗಳು, ಹೂವಿನ ಎಸಳಿನಂತೆ ಬಿರಿದ ಗುಲಾಬಿಯ ತೆಳುವಾದ ತುಂಬುತುಟ, ರಿಬ್ಬನ್ ಹಾಕಿದ ಕರ್ರಿಗೆ ತಲೆತುಂಬಿದ ಗುಂಗುರು ಕೂದಲು, ಗೌರವರ್ಣದ ಕೋಮಲವಾದ ಕೋಲುಮುಖ, ಜಠರಾರಿಯ ಅಂಚು ಕಸೂತಿ ಹಾಕಿದ ಲಂಗ—ದೇವಲೋಕದ ಅಪ್ಸರ ಶಿರುವಿನಂತೆ ಕಂಡಿತು, ಕಣ್ಣಿನ ಕಣ್ಣುಗಳಿಗೆ ಆ ಹೆಣ್ಣು ಮಗು. ಗಂಡು ಮಗುವೂ ಅಷ್ಟೇ ಮುದ್ದಾಗಿತ್ತು. ಆದರೆ ಹೆಣ್ಣು ಮಗುವಿನ ಮುಖದಲ್ಲಿದ್ದ ಕೋಮಲತೆಯಿರಲಿಲ್ಲ.

“ಅಣ್ಣನನ್ನು ನೋಡಿದಿಯಾ ಇಂದು? ಮೋಹನ್ ಅವನನ್ನು ಮಾತಾಡಿಸುವುದಿಲ್ಲವೇ? ಅವನ ಹೆಸರು ಎಷ್ಟು ಚೆನ್ನಾಗಿರಬೇಕು—ಕಣ್ಣು”

“ಕಣ್ಣು, ನಿಂಗಿ ಗಾಯ ಆಗಿದೆಯಾ?” ಇಂದು ಕಣ್ಣಿನನ್ನು ಮಾತಾಡಿಸಿದಳು.

“ಹೂ” ಕಣ್ಣು ತಲೆಹಾಕಿದ.

“ಅಪ್ಪ! ಅವನು ತಲೇನೇ ಬಾಚಿಕೊಂಡಿಲ್ಲ. ಎಷ್ಟು ಕೊಳಕು ಬಟ್ಟೆ ಹಾಕಿಕೊಂಡಿದಾನೆ ನೋಡು.” ಮೋಹನ ಕಣ್ಣಿನನ್ನು ತೋರಿಸಿ ತಂದೆಗೆ ಕೇಳಿದ.

“ಹೂನಪ್ಪಾ, ಅವನಿಗೆ ತಾಯಿಯಿಲ್ಲ, ತಲೆಬಾಚಿ, ಒಳ್ಳೆ ಬಟ್ಟೆ ಹಾಕಲು. ಅಣ್ಣನಿಗೆ ನೀನು ಒಳ್ಳೆ ಬಟ್ಟೆ ಕೊಡುತ್ತೀಯಲ್ಲ?”

ಊಹೂ....ನಂದು ನಾನು ಯಾರಿಗೂ ಕೊಡೋಲ್ಲ”

ಮೋಹನನ ಮಾತು ಕೇಳಿ ಆತನ ಮುಖ ಬಿರುಸಾಯಿತು.

ಇಂದು ಹೇಳಿದಳು—

“ಬೇಡೇಬೇಡ. ನನ್ನೇ ಹೊಸಾ ಫ್ರಾಕ್ ಕೊಡ್ತೀನಿ ಅವನಿಗೆ. ಹಾಕ್ಯೋತೀಯಾ ಕಣ್ಣಿ?”

ಆತ ಇಂದುವನ್ನು ತಬ್ಬಿ ಮುತ್ತಿಟ್ಟು ‘ಜಾಣ ಹುಡುಗಿ’ ಹೋಗು ಅಮ್ಮ ನೀರು ತಂದಳೇನೋ ನೋಡು’ ಎಂದ. ಇಂದು ಕುಣಿಯುತ್ತಾ ಒಳಗೆ ಓಡಿದಳು.

“ಕಣ್ಣಿ ನಿನ್ನ ಗಾಯ ಎಲ್ಲಿ?” ಎಂದು ಕೇಳಿದ ಆತ. ಕಣ್ಣಿ ಕಾಲನ್ನು ಚಾಚಿ, ನಾಯಿಯ ಹಲ್ಲು ಊರಿದ ಭಾಗವನ್ನು ತೋರಿಸಿದ. ಆತ ದೀಪದ ಬೆಳಕಿನಲ್ಲಿ ಗಾಯವನ್ನು ಪರೀಕ್ಷಿಸುತ್ತಿದ್ದ. ಅಷ್ಟರಲ್ಲೇ ಯಾರೋ ಹೇಳಿದರು—

“ಬಿಸಿನೀರು ತಂದಿದೀನಿ ನೋಡಿ”

ಆಕೆಯ ಧ್ವನಿಯನ್ನು ಕೇಳಿ ಕಣ್ಣಿ ತಲೆಯೆತ್ತಿ ಹೊಸಬರಾರೆಂದು ನೋಡಿದ. ಆಕೆಯೂ ಅವನನ್ನು ನೋಡಿದಳು. ಆ ನೋಟದಲ್ಲಿ, ಅವನನ್ನು ನೋಡಿದ ಕೂಡಲೇ ಮೂಡಿದ ತೀಕ್ಷ್ಣತೆ, ಅವನು ತಲೆ ತಗ್ಗಿಸು ವಂತೆ ಮಾಡಿತು.

“ಅಮ್ಮಾ ಅಣ್ಣನ್ನ ನೋಡಿದೆಯಾ?” ತಾಯಿ ಹಿಂದೆ ಬಂದು ನಿಂತು ಇಂದು ಕೇಳಿದಳು.

“ಅವನು ನಿನ್ನ ಅಣ್ಣ ಅಲ್ಲ. ಒಳಕ್ಕೆ ಹೋಗಿ ಮಲಗಿಕೋ.”

“ಅಪ್ಪ ಅಣ್ಣಾಂತ ಹೇಳಿದ.....”

“ಒಂದು ಸಲ ಹೇಳಿದ್ದು ಕೇಳಿಸಲಿಲ್ಲ ಇಂದು. ಹೋಗು, ಮೋಹನ್—ನೀನೂ. ಗಂಟೆ ಒಂಭತ್ತಾಯಿತು.”

ಆ ಮಾತಾಡಿದಾಗ ಎಷ್ಟು ಕರ್ಕಶವಾಗಿತ್ತು ಆಕೆಯ ಧ್ವನಿ. ಕಣ್ಣಿ ಮಕ್ಕಳತ್ತ ನೋಡಿದ. ಮಕ್ಕಳೆರಡೂ ತಾಯಿ ಮಾತಿಗೆ ಹೆದರಿ ಒಳಗೆ ಸರಿದವು. ಆತ ಆಕೆಯನ್ನು ವ್ಯಥೆ ತುಂಬಿದ ಧ್ವನಿಯಲ್ಲಿ ಕೇಳಿದ :

“ಮಕ್ಕಳನ್ನು ಹಾಗೇಕೆ ಗದರಿಸಿಕೊಂಡೆ ಕುಸುಮಾ?”

“ಗದರಿಸಿಕೊಳ್ಳದೆ ಮತ್ತೇನು ಮಾಡಬೇಕು? ಇಲ್ಲೇ ಇದ್ದು ನಿಮ್ಮ ವಿದ್ಯವನ್ನು ಅವೂ ಕಲಿಯಬೇಕಾಗಿತ್ತೇನು? ಮಕ್ಕಳಿಗಂದು, ಬೆಂಗಳೂರನ್ನೆಲ್ಲಾ ಹುಡುಕಿ, ಆರಿಸಿ ತಂದಿರೇನು ಈ ಮುತ್ತನ್ನು?”

ಆಕೆಯ ಮಾತೇ ಹಸಿಹುಲ್ಲಿನಲ್ಲಿಯ ಬೆಂಕಿಯಂತೆ ಹೊಗೆಯಾಡುತ್ತಿರುವುದೇನೋ ಎನ್ನಿಸಿತು ಕಣ್ಣಿನಿಗೆ. ಆತ ಕಣ್ಣಿನ ಗಾಯವನ್ನು ಲೈಸಾಲ್‌ಹಾಕಿದ ಬಿಸಿನೀರಿನಲ್ಲಿ ಅದ್ದಿದ ಹತ್ತಿಯಿಂದ ತೊಳೆಯುತ್ತಾ ಹೇಳಿದ:

“ಶರಬಾರದ ವಸ್ತುವೇ ಇದು?”

“ಉಂಟೇ? ಆರಿಸಿ ತರಬೇಕಾದದ್ದು! ಬಿಟ್ಟರೆ ಇನ್ನೆಲ್ಲಾದರೂ ಸಿಗುತ್ತದೆಯೇ ಇಂಥ ಅಪರೂಪ ವಸ್ತು! ನಿಮ್ಮೊಬ್ಬರ ಕಣ್ಣಿಗೇ ಕಂಡಿತೇನೋ!”

ವ್ಯಂಗ್ಯಪೂರ್ಣವಾದ ಆಕೆಯ ಮಾತಿಗೆ, ಆತ ಏನೂ ಉತ್ತರ ಕೊಡಲಿಲ್ಲ. ಆಕೆಯೇ ಮುಂದುವರಿಸಿ ಹೇಳಿದಳು:

“ಇದಕ್ಕಿಂತ ಒಂದು ನಾಯಿಯನ್ನು ತಂದಿದ್ದರಾದರೂ ಮೇಲಾಗುತ್ತಿತ್ತು. ಮಕ್ಕಳಿಗೆ ಆಟಕ್ಕೆ, ಮನೆ ಕಾವಲಿಗೆ ಎರಡಕ್ಕೂ ಆಗುತ್ತಿತ್ತು. ಇದನ್ನು ತೆಗೆದುಕೊಂಡೇನು ಮಾಡಬೇಕು—ಭೂಮಿಗೆ ಭಾರ, ಕೂಳಿಗೆ ದಂಡ.”

“ಈ ಮಗುವಿಗಿಂತಲೂ ನಾಯಿಯೇ ಮೇಲೆ?”

“ಸಾವಿರ ಪಾಲು!”

ಮುಳ್ಳಿನಂತೆ ಇರಿಯಿತು ಆ ಮಾತು. ರಕ್ತವನ್ನು ಹೆಪ್ಪುಗಟ್ಟಿಸುವ ಕಠೋರ ತಾತ್ಕಾರ ತುಂಬಿತ್ತು ಆ ಎರಡು ಮಾತಿನಲ್ಲಿ.

“ನಿನಗಿವನ ಕಥೆ ತಿಳಿಯದು ಕುಸುಮಾ, ಅದಕ್ಕೇ ಹೀಗೆ ಮಾತಾಡುತ್ತಿ. ತಿಳಿದರೆ, ನಿನಗೂ ನನ್ನಂತೆಯೇ ಕನಿಕರವಾಗುತ್ತದೆ.”

“ಫೀವೇನೂ ನನಗೆ ಅವನ ಕಥೆ ಹೇಳಬೇಕಾಗಿಲ್ಲ.”

“ಈ ಹುಡುಗನಲ್ಲಿ ಉತ್ತಮ ಗುಣವಿದೆ ಕುಸುಮಾ. ಯಾರಲ್ಲೋ

ಅನ್ನ ಬೇಡಲು ಹೋಗಿ, ಅನ್ನ ಸಿಗದೆ ಹಸಿದು ಅಲೆದರೆದು, ಬೀದಿಯಲ್ಲಿ ಮೂರ್ಛೆಬಂದು ಬಿದ್ದಿದ್ದ.....”

“ಅಲ್ಲೇ ಬಿಟ್ಟು ಬರಬೇಕಾಗಿತ್ತು.....”

“ತಾಯಿ ಇಲ್ಲದ ತಬ್ಬಲಿ ಇವನು ಕುಸುಮ”

“ತಬ್ಬಲಿಯಾದರೆ—ಅವನೂ ಸಾಯಲಿ, ನನಗೇನು? ನೋಡಿ—ನನಗೆ ಅದೆಲ್ಲಾ ಬೇಕಾಗಿಲ್ಲ. ನನಗೀಗಾಗಲೇ ನೋಡಿಕೊಳ್ಳಲು ಎರಡು ಮಕ್ಕಳಿವೆ ಸಾಕು. ಈ ಶನಿಯನ್ನು ಬೇರೆ ಯಾರ ಕತ್ತಿಗಾದರೂ ಜೋಮಾಲೆ ಹಾಕಿ. ನನಗೆ ಬೇಡ. ನನ್ನ ಮನೆ ಅನಾಥಾಲಯವಲ್ಲ.”

“ತಾಯಿಯಾದ ನಿನಗೆ ಕರಳು ಕರಗುವುದಿಲ್ಲವೇ ಕುಸುಮಾ, ಹೆಚ್ಚೇನೂ ಕೇಳುವುದಿಲ್ಲ ಇವನು. ಎರಡು ಹೊತ್ತು ಅನ್ನ ಹಾಕು. ಅದನ್ನು ಕೆಲಸಮಾಡಿಕೊಂಡಿರುತ್ತಾನೆ. ಅಷ್ಟು ಆಗುವುದಿಲ್ಲವೇ?”

“ಅವನು ಕೆಲಸಮಾಡುವುದೂ ಬೇಡ, ಅವನಿಲ್ಲಿ ಇರುವುದೂ ಬೇಡ—ಅವನಿಗೆ ನಾನು ಅನ್ನ ಹಾಕೋದು ಇಲ್ಲ. ಕರೆದುಕೊಂಡುಬಂದ ತಪ್ಪಿಗೆ ಇವತ್ತೊಂದು ರಾತ್ರಿ ಅನ್ನ ಹಾಕುತ್ತೇನೆ. ಬೆಳಿಗ್ಗೆ ಎಲ್ಲಿಂದ ಕರೆದು ಕೊಂಡು ಬಂದಿರೋ ಅಲ್ಲಿಗೇ ಕಳಿಸಿಬಿಡಿ”

“ಹೋಗಲಿ ಬಿಡು. ಆಮೇಲೆ ಮಾತಾಡೋಣ” ಆತ ಮಾತನ್ನು ಮುಗಿಸಲು ಬೇಸರದ ಧ್ವನಿಯಿಂದ ಹೇಳಿದ.

“ನಾನೇನೋ ಆಡುವುದನ್ನು ಮುಗಿಸಿಯೇ ಬಿಟ್ಟಿದ್ದೇನೆ. ನೀವೇ ಕಳಿಸಿಬಿಟ್ಟರೆ ಸರಿ. ಇಲ್ಲವಾದರೆ ನಾನೇ ಬೆಳಿಗ್ಗೆ—ಪೊರಕೆಯಿಂದ ನಾಲ್ಕೈಟು ಬಿಗಿದು ಓಡಿಸುತ್ತೇನೆ.”

“ತಾಯಾದವಳು ಈ ಮಾತಾಡಬಾರದು ಕುಸುಮಾ.”

“ತಾಯಿಯಾದ್ದಕ್ಕೇ ಆ ಮಾತಾಡಿದ್ದು. ಬೆಳೆಯುವ ಮಕ್ಕಳನ್ನು ಮನೆಯಲ್ಲಿಟ್ಟುಕೊಂಡು, ಇಂಥ ಶ್ವಪಚರನ್ನು ಮನೆ ಸೇರಿಸಬಾರದೆಂಬ ಬುದ್ಧಿ ತಂದೆಯಾದವರಿಗಿರದಿದ್ದರೆ, ತಾಯಿಯಾದವಳಿಗೂ ಇರಬಾರದೇ. ಇಂಥವರ ಗಾಳಿ ಸೋಕಿದರೇ ಮಕ್ಕಳು ಕೆಡುತ್ತಾರೆ. ನೀವೇನಾದರೂ ಮಾಡಿಕೊಳ್ಳಿ. ನಾನಂತೂ ಹೇಳುವುದನ್ನು ಹೇಳಿಯಾಯಿತು. ನಿಮ್ಮ

ರಾಜಕುಮಾರನ ಶುಶ್ರೂಷೆ ಬೇಗ ಮುಗಿಸಿ ಬನ್ನಿ. ಅಡಿಗೆ ತಣ್ಣಗಾಗುತ್ತಿದೆ” ಎಂದವಳೇ, ಉತ್ತರಕ್ಕೆ ಕಾಯದೆ, ಕಣ್ಣಿನನ್ನು ಒಂದು ಬಾರಿ ಕಣ್ಣಿತ್ತಿ ಕೂಡಾ ನೋಡದೆ, ಆಕೆ ಬಿರುಗಾಳಿಯಂತೆ ಒಳಗೆ ಹೋದಳು.

ರಸರಸ ಮಳೆ ಹೊಯ್ದು ಬಿಟ್ಟಂತಾಯಿತು. ಕಣ್ಣು ಒದೆ ತಿಂದ ನಾಯಂತೆ ತಲೆ ಬಗ್ಗಿಸಿದ್ದ. ಆಕೆಯ ಮಾತು ಅವನಿಗೆ ಪೂರಾ ಅರ್ಥವಾಗದಿದ್ದರೂ, ಆಕೆಗೆ ತಾನ್ನಿಲ್ಲಿ ಬಂದುದು ಒಪ್ಪಿಗೆಯಾಗಲಿಲ್ಲವೆಂದೂ, ತನ್ನನ್ನಿಲ್ಲಿಗೆ ಕರೆತಂದುದಕ್ಕಾಗಿ ಆತನಮೇಲೆ ಸಿಟ್ಟಾದಳೆಂದೂ, ತನ್ನನ್ನು ಆಕೆ ಅಲ್ಲಿಂದ ಓಡಿಸುವುದು ಖಂಡಿತವೆಂದೂ—ಅಷ್ಟು ಅವನಿಗೆ ಅರ್ಥವಾಗಿತ್ತು. ಆತ ಮಾತನಾಡದೆ, ತಲೆ ಎತ್ತಿ ಕಣ್ಣಿನ ಮುಖವನ್ನು ನೋಡದೆ, ಗಾಯವನ್ನು ತೊಳೆದು, ಔಷಧ ಹಾಕಿದ. ಅಪ್ರಯತ್ನವಾಗಿ ಆತನ ಬಾಯಿಂದ ಬಂತು ಮಾತು—

“ಕಣ್ಣು, ಈ ಪ್ರಪಂಚದಲ್ಲಿ ಎಷ್ಟೋ ಜನಕ್ಕೆ ತಾವು ಮನುಷ್ಯರೆಂಬುದೇ ಮರೆತು ಹೋಗಿರುತ್ತದೆ.”

ಆತನ ಕಣ್ಣಿನಿಂದ ಜಾರಿದ ಕಂಬನಿಯೊಂದು ಕಣ್ಣಿನ ಕಾಲ ಮೇಲೆ ಬಿತ್ತು. ಕಣ್ಣನ್ನು ಬಿಗಿದು ಕಟ್ಟಿದ ಕಂಬನಿಗೂ ಅದು ಕೇಳಿಯಾಯಿತು. ಅವನ ಬಾಯಿಂದ ಸದ್ದು ಬರದಿದ್ದರೂ ಕಣ್ಣಿನಿಂದ ನೀರು ಹರಿಯುತ್ತಿತ್ತು. ಆತ ಅದನ್ನು ಕಂಡೂ ಕಾಣದವನಂತೆ, ಔಷಧದ ಸೀಸೆಗಳು, ನೀರಿನ ಪಾತ್ರೆಯನ್ನು ತೆಗೆದುಕೊಂಡು—

“ಈಗ, ನಿನಗಷ್ಟು ಅನ್ನ ತತ್ತೇನೆ. ಇರು ಕಣ್ಣು” ಎಂದು ಒಳಗೆ ಹೋದ. ಕಂಬನಿ ತುಂಬಿದ ಕಣ್ಣಿನಿಂದ, ಆತ ಒಳಗೆ ಹೋದ ಬಾಗಿಲನ್ನೇ ನೋಡುತ್ತಾ ಕುಳಿತಿದ್ದ ಕಣ್ಣು. ಅವನೆದೆಯೊಳಗೆ, ಅವನ ಅರಿವಿಗೆ ನಿಲುಕದ ಯಾವುದೋ ವ್ಯಥೆ ಗರಗಸದಂತೆ ಕುಯ್ಯುತ್ತಿತ್ತು. ನನ್ನ ಮೇಲೆ ಆಕೆಗೆ ಏಕೆಷ್ಟು ಸಿಟ್ಟು? ಆಕೆಗೆ ನಾನೇನು ತಪ್ಪು ಮಾಡಿದೆ? ಎಂದು ಅವನ ಹೃದಯ, ಅವನ ಮಿದುಳನ್ನು ಪ್ರಶ್ನಿಸುತ್ತಿತ್ತು.

ಕಣ್ಣಿನ ಮಿದುಳು ಉತ್ತರ ಸಿಗದೆ ಆ ಪ್ರಶ್ನೆಯನ್ನು ಹಿಂಜುತಿರು ವಾಗಲೇ, ಆತ ತನ್ನ ಊಟಮುಗಿಸಿ, ದೊಡ್ಡ ಎಲೆಯ ತುಂಬಾ ಕಲಸಿದ ಅನ್ನವನ್ನು ತಂದಿಟ್ಟು “ತಿನ್ನು ಕಣ್ಣು” ಎಂದ.

“ಯಾಕೋ ಒಟ್ಟೆ ಅಸಿಯಾಕಿಲ್ಲ ಬುದ್ದಿ”

“ಚಿಂತೆಯಿಲ್ಲ, ಸೇರಿದಷ್ಟನ್ನು ತಿನ್ನು. ಉಳಿದದ್ದನ್ನು ನಾಳೆ ಗಿಟ್ಟಿಕೊ. ಈ ಮನೆಯಲ್ಲಿ ನಿನ್ನನ್ನು ಇಟ್ಟುಕೊಳ್ಳುವ ಪುಣ್ಯ ನನಗಿಲ್ಲ. ಒಪ್ಪುತ್ತಾದರೂ ನೀನು ಹೊಟ್ಟೆತುಂಬ ಊಟ ಮಾಡಿದ್ದನ್ನು ನೋಡುತ್ತೇನೆ.” ಎಂದ ಆತ.

ಕಣ್ಣಿನ ಹೊಟ್ಟೆ ಆತನ ಪ್ರೀತಿಯಿಂದಲೇ ತುಂಬಿತ್ತು. ಆದರೂ ಆತನ ಬಲವಂತಕ್ಕಾಗಿ ಎರಡು ತುತ್ತು ಊಟ ಮಾಡಿದ. ಬಲವಂತವಾಗಿ ತುರುಕಿದ ಅನ್ನದಿಂದ, ಹೊರಹೊರಡಿಸಲ್ಪಟ್ಟಂತೆ, ಕಣ್ಣಿನ ಕಣ್ಣುಗಳಿಂದ ನೀರು ಹರಿದು, ಅವನು ತಿನ್ನುತ್ತಿದ್ದ ಅನ್ನದೊಂದಿಗೆ ಹನಿಹನಿಯಾಗಿ ಬೆರೆಯತೊಡಗಿತು. ಆತ, ಅದನ್ನು ಕಂಡು ತನ್ನ ಕಣ್ಣಲ್ಲಿ ಮೂಡಿದ ತೇವವನ್ನು ಅವನಿಗೆ ಕಾಣದಂತೆ ಒರಸಿತೊಂಡು ಹೇಳಿದ—

“ಕಣ್ಣಾ, ನೀನು ಗಂಡಸು ಮಗ ಅಲ್ಪಾ?”

“ಹೂ”

“ನೋಡು—ಗಂಡಸರು ಅಳಬಾರದು. ಏತಕ್ಕೂ ಅಳಬಾರದು. ಬಂದದ್ದನ್ನೆಲ್ಲಾ ನಗನಗುತ್ತಾ ಸಹಿಸಬೇಕು. ಗೊತ್ತಾಯಿತೆ?”

“ಒಟ್ಟಾಗ್ಯಾಕೋ ಸಂಕಟ ಆಯ್ತದೆ ಬುದ್ದಿ”

“ಏಕೆ?”

“ನಂಗೊತ್ತಿಲ್ಲ ಬುದ್ದಿ. ಅದ್ಯೆ ಅಳುಬರ್ದದೆ.”

“ನನಗೆ ಗೊತ್ತಾಯಿತು ಕಣ್ಣ. ಅದರೆ ಅಳಬಾರದು. ಅಳುವವರು ಗಂಡಸರಲ್ಲ. ಇನ್ನು ಮೇಲೆ ಅಳಬೇಡ.”

“ಅಂಗೇ ಅಗ್ಗಿ”

“ನಾಳಿನಿಂದ ಏನು ಮಾಡುತ್ತಿ? ಇಲ್ಲಿಇಟ್ಟುಕೊಂಡು ನಿನಗೇ ನಾದರೂ ವಿದ್ಯೆ ಹೇಳಿಕೊಡಬೇಕೆಂದಿದ್ದೆ. ಆಗಲಿಲ್ಲ. ನಿನ್ನಷ್ಟು ನಿನಗೇ ನಾದರೂ ವಿದ್ಯೆ ಕಲಿಸಿದಾಳೇನು?”

“ಹೂ”

“ಏನು ಕಲಿಸಿದಾಳೆ?”

“ಬಿಕ್ಕಿ ಬೇಡೋದು.”

“ಅಷ್ಟೇನೇ?”

“ಊಹೂ—ಹಾಡು ಹೇಳೋದೂ ಕಲ್ಪಿದಾಳೆ.”

“ನಿನಗೆ ಹಾಡು ಹೇಳಲಿಕ್ಕೆ ಬರುತ್ತದೆಯೇ ಕಣ್ಣು?” ಆಶ್ಚರ್ಯದಿಂದ ಆತ ಕೇಳಿದ.

“ಹೂ.”

“ಹಾಗಾದರೆ ಒಂದು ಹಾಡು ಹೇಳೋಯಾ, ಕೇಳೋಣ”

“ಹೇಳೋನಿ”

ಆತ ಅವನು ಹಾಡುವುದನ್ನು ಆರಂಭಿಸಲು ನಿರೀಕ್ಷಿಸಿ ಕುಳಿತ. ಕಣ್ಣಿನ ಹೃದಯದೊಳಗಿದ್ದ ಮೂಕ ಸೃಷ್ಟಿಯ ಉರಿಯನ್ನು ಮರೆಸಲು ಆತ ಈ ಪ್ರಶ್ನೆಯನ್ನು ಕೇಳಿದ್ದ. ಕಣ್ಣು ತಲೆಕೆರೆದುಕೊಂಡು, ಅವನ ಅವು ಕಲಿಸಿದ ಹಾಡುಗಳನ್ನೆಲ್ಲಾ ಜ್ಞಾಪಿಸಿಕೊಂಡು ಮೊದಲು ನೆನಪಿಗೆ ಬಂದುದನ್ನು ಹಾಡತೊಡಗಿದ—

“ನಾನೊಂದ ಬಗೆದರೆ, ದೈವ ತಾನೊಂದ ಬಗೆಯಿತಲ್ಲಾ |  
ನರಳೆಂದು ಹೋದರೆ, ಮರವೇ ತಾನುರುಳಿತಲ್ಲಾ ||”

ಕಣ್ಣಿನಿಗೆ ತಾನು ಹೇಳಲಾರಂಭಿಸಿದ ಹಾಡಿನ ಅರ್ಥವರಿವಾಗದೆ, ಅಂದಿನ ಪರಿಸ್ಥಿತಿಯಲ್ಲಿ ತನ್ನ ಹಾಡುಕೇಳುವವರ ಮೇಲೆ ಅದೆಂಥ ಗಂಭೀರ ಪರಿಣಾಮವನ್ನುಂಟುಮಾಡಬಹುದೆಂದು ತಿಳಿಯದೆ ಹಾಡತೊಡಗಿದ. ಹತ್ತಿಕ್ಕಿದ ದುಃಖದ ಉದ್ವೇಗಕ್ಕೆ ಅವನ ಧೃಢವಾದ ಕಂಠ ನಸುಕಂಪಿಸುತ್ತಿತ್ತು. ತನ್ನ ದೆಯೊಳಗಿನ ದುಃಖವನ್ನೇ ಹಾಡಾಗಿ ತೋಡಿಕೊಂಡಂತೆ, ಹಾಡು ಹೊರಹೊಮ್ಮುತ್ತಿತ್ತು. ಹಾಡಲಾರಂಭಿಸಿದ ಕೂಡಲೇ ಅವನಿಗೆ, ಅದನ್ನು ತನಗೆ ಕಲಿಸಿ ಕಣ್ಣು ಮರೆಯಾದ ಅವನ ನೆನಪುಕ್ಕಿ, ಅನಂತ ಯಾತನೆಗೇ ಸ್ವರ ಮೂಡಿದಂತಾಗಿತ್ತು—ಅವನು ಹಾಡುವುದು. ಅವನೊಳಗಿನ ದುಃಖದ ಕಡೆತದ ತೀವ್ರತೆ ಹೆಚ್ಚಿದಂತೆ, ಅವನ ಹಾಡು ವಿಕೆಯೂ ನೆರೆಯಂತೆ ಏರುತ್ತಾ ಹೋಯಿತು.

“ಊರ ಮಂದಿಯ ನೆಚ್ಚಿ, ಹರಿ ನಿನಗೆ ದೂರಾದೆ |

ಬಾರೆಂದು ಕರೆದಾಗ, ಕಾರುಣ್ಯನಿಧಿ ಕೈಬಿಟ್ಟಿಲ್ಲೋ ||”



“ಕಣ್ಣಾ, ಸಾಕುಮಾಡು” ನಿನ್ನ ಹಾಡು. ಇದ್ದಕ್ಕಿದ್ದಂತೆ ಆತ ಗಟ್ಟಿಯಾಗಿ ಹೇಳಿದ. ತನ್ನ ಹಾಡಿನಲ್ಲಿ ವೈಮರೆತ ಕಣ್ಣು, ಆತನ ಕರ್ಕಶವಾದ ಧ್ವನಿಯನ್ನು ಕೇಳಿ, ಬೆಚ್ಚಿಬಿದ್ದ ಹಾಡುವುದನ್ನು ನಿಲ್ಲಿಸಿದ.

“ಯಾಕೆ ಸಂದಾಕಿಲ್ವಾ ಅಯ್ಯಾ?” ಕಾತರನಾಗಿ ಕೇಳಿದ ಕಣ್ಣು. ತನ್ನ ಕೆಟ್ಟ ಹಾಡುಗಾರಿಕೆ ಆತನ ಮನಸ್ಸನ್ನು ಅಪ್ರಸನ್ನಗೊಳಿಸಿತೇನೋ ಎಂದು ಅವನಿಗೆ ದಿಗಿಲಾಯಿತು. ಹಾಗೇ ನಾಚಿಕೆಯೂ ಆಯಿತು.

“ಚೆನ್ನಾಗಿ ಕಣ್ಣಾ. ಇಂಥ ಕಂಠವನ್ನು ಉಳಿಸಿಕೊಳ್ಳುವ ಶಕ್ತಿಯನ್ನು ನನಗೆ ದೇವರು ಕೊಡಲಿಲ್ಲ. ನಿನ್ನಲ್ಲಿ ದೇವರು ಅದ್ಭುತ ಶಕ್ತಿಯನ್ನು ತುಂಬಿದಾನೆ ಕಣ್ಣು. ಆದರೆ ನಾವು—ದೇವರನ್ನೇ ಕೊಂದ ಜನ. ಕೊಲ್ಲುವುದೊಂದೇ ನಾವು ತಿಳಿದ ಕಸಬು. ಎಲ್ಲಾದರೂ ಹಾಯಾಗಿ ಬಾಳು ಮಗು. ನಾನೊಂದೇ ಬಯಸುವುದು—ನಿನ್ನೊಳಗಿನ ಶಕ್ತಿ ಜಗತ್ತಿಗೆ ಬೆಳಕಾಗಲಿ.”

ಭಾವ ನಿರ್ಭರತೆಯಿಂದ, ಆತ ಆ ಮಾತನ್ನು ಹೇಳಿದ. ಆತ ಆ ಮಾತನ್ನಾಡಿದ ರೀತಿಯಲ್ಲಿ, ಅದನ್ನು ಕಣ್ಣನಿಗೆ ಹೇಳುವುದಕ್ಕಿಂತ ಹೆಚ್ಚಾಗಿ, ಬೇರಾವುದೋ ಅದೃಶ್ಯ ವ್ಯಕ್ತಿಯೊಂದಕ್ಕೆ ಹೇಳುತ್ತಿರುವಂತಿತ್ತು. ಯಾರಿಗಿರಬಹುದೆಂದು ಕಣ್ಣು ಕತ್ತಿತ್ತಿ ನೋಡಿದ. ಆಕೆ ಬಾಗಿಲಿನಲ್ಲಿ ನಿಂತಿದ್ದಳು. ಅನಿರೀಕ್ಷಿತವಾಗಿ ಆಕೆಯನ್ನು ಕಂಡು ಕಣ್ಣು ಬೆಚ್ಚಿಬಿದ್ದ. ಕಣ್ಣು ನೋಡಿ, ಬೆಚ್ಚಿಬಿದ್ದದ್ದನ್ನು ಕಂಡು, ಅವನೂ ಬಾಗಿಲತ್ತ ನೋಡಿ, ತನ್ನ ಹೆಂಡತಿಯನ್ನು ಕಂಡು ಅಭಿಮಾನ ತುಂಬಿ ತುಳುಕುವ ಧ್ವನಿಯಲ್ಲೇ ಆಕೆಯನ್ನು ಕೇಳಿದ—

“ಇವನು ಹಾಡುವುದನ್ನು ಕೇಳಿದೆಯಾ ಕುಸುಮ. ಎಂಥ ದಿವ್ಯ ಕಂಠ.”

ಆಕೆ ಆ ಹಾಡು ತನ್ನ ಹೃದಯದ ಮೇಲೆ ಮಾಡಿದ ಪರಿಣಾಮವನ್ನು ಮರೆಮಾಚುತ್ತಾ ಹೇಳಿದಳು:

“ಹೂ. ನಿಮಗೊಬ್ಬರಿಗೇ ಪ್ರೀತಿಯಾಗಬೇಕು!”

“ಕಾಳಿದಾಸ ಹೇಳಿದುದು ನಿನ್ನೊಬ್ಬಳ ವಿಷಯದಲ್ಲಿ ಸುಳ್ಳಾಯಿತು. ನೋಡು.”

“ಆಕೆಯ ಕರಗದ ಹೃದಯವನ್ನು ಕಂಡು ಕಹಿಯಾಗಿ ಹೇಳಿದ.

“ಎನು ಹೇಳಿದಾನೋ ನಿಮ್ಮ ಕಾಳಿದಾಸ?”

“ಹಾಡು—ಪಶುವನ್ನೂ, ಶಿಶುವನ್ನೂ, ಕಡೆಗೆ ಸರ್ಪವನ್ನೂ ಆಕರ್ಷಿಸುತ್ತದೆ ಎಂತ.”

“ನಿಜವೇ. ನಾನು ಆ ಮೂರೂ ಅಲ್ಲ. ಅದಕ್ಕೇ ನನ್ನನ್ನು ಆಕರ್ಷಿಸಲಿಲ್ಲ. ಸಾಕು, ಸುಮ್ಮನಿರಿ. ಅದನ್ನೇನು ಮೆಚ್ಚಿಕೊಳ್ಳುತ್ತೀರ?”

“ಚೆನ್ನಾಗಿರುವುದನ್ನು ಮೆಚ್ಚಬಾರದೆ?”

“ಚೆನ್ನಾಗಿರುವುದನ್ನು ಮೆಚ್ಚಬಾರದೆಂದು ಯಾರು ಹೇಳುತ್ತಾರೆ. ಆದರೆ ತಿಪ್ಪೆಯ ಮೇಲೆ ಬೆಳೆದ ಹೂವು ಎಷ್ಟೇ ಚೆನ್ನಾಗಿದ್ದರೂ ಪೂಜೆಗೆ ಬರೋಲ್ಲ. ತಿಪ್ಪೆ ಹೂವು ತಿಪ್ಪೆಗೇ ಸರಿ.”

“ನಿಜ, ನಿಜ. ನಿನ್ನ ಹಾಗೇ ಅಂದುಕೊಂಡು ಸಮಾಜ, ಎಷ್ಟೋ ಸುಂದರವಸ್ತುಗಳ ಕೊಲೆ ಮಾಡುತ್ತಿದೆ. ನಿನ್ನದೇನು ತಪ್ಪು, ಲೋಕವೇ ಹಾಗಿರುವಾಗ.”

“ನೀವೊಬ್ಬರು ಅತಿವಸ್ತುವಾದರೆ ಅದು ಲೋಕದ ತಪ್ಪೆ. ಏನಾದರೂ ಅಂದುಕೊಳ್ಳಿ. ಇನತ್ತೊಂದು ರಾತ್ರಿ-ಎಷ್ಟಾದರೂ ಮೆಚ್ಚಿಕೊಳ್ಳಿ, ಎಷ್ಟಾದರೂ ಹೊಗಳಿ. ಬೆಳಗ್ಗೆ ಮಾತ್ರ ಇದು ಇಲ್ಲಿರದಿದ್ದರೆ ಸರಿ” ಎಂದಾಕೆ, ಬಂದ ಹಾಗೆ ಒಳಗೆ ಹೋದಳು.

“ಸಮಾಜ ಹುಟ್ಟನ್ನು ಮನ್ನಿಸುವುದನ್ನು ಕಲಿತಿದೆಯೇ ವಿನಾ, ಯೋಗ್ಯತೆಯನ್ನು ಮನ್ನಿಸುವುದನ್ನು ಕಲಿತಿಲ್ಲ. ಕಣ್ಣು, ನಿನಗೆ ಸಹಾಯ ಮಾಡುವುದು ನನ್ನಿಂದಂತಲೂ ಆಗಲಿಲ್ಲ. ಅವಳಿಗೆ ಬೇಕಿಲ್ಲದಾಗ, ನಿನ್ನನ್ನು ಇಲ್ಲಿಟ್ಟುಕೊಂಡರೆ, ನಿನಗೆ ಸುಖಕ್ಕಿಂತ ಹೆಚ್ಚಾಗಿ ನಾನು ಕಷ್ಟವನ್ನೇ ಕೊಟ್ಟಂತಾಗುತ್ತದೆ. ಹೋಗು ಕಣ್ಣು. ದೇವರು ತೋರಿಸಿದ ದಾರಿಯಲ್ಲಿ ಹೋಗು. ನನಗಿಂತ ಒಳ್ಳೆಯವರು, ಯಾರಾದರೂ ಪುಣ್ಯಾತ್ಮರು, ನಿನಗೆ ಆಶ್ರಯವಾಗಿ, ನಿನ್ನೊಳಗಿರುವ ಶಕ್ತಿಯನ್ನು ಬೆಳಕಿಗೆ ತರಲಿ. ಅಷ್ಟೇ ನಾನು ಮಾಡಬಹುದಾದುದು. ಹೋಗು. ಈಗ ಹೊತ್ತಾಯಿತು, ಮಲಗಿಕೋ. ಬೆಳಿಗ್ಗೆ ನೀನು ಹೋಗುವ ಮೊದಲು, ನನ್ನಿಂದಾದಷ್ಟನ್ನು ಮಾಡುತ್ತೇನೆ”

ಎಂದು ಹೇಳಿ, ಕೈಸಾಲೆಯ ದೀಪ ಆರಿಸಿ, ಭಾರವಾದ ಹೆಜ್ಜೆ ಹಾಕುತ್ತಾ ಹೋಗಿ ಬಾಗಿಲು ಹಾಕಿಕೊಂಡ. ಬೆಳಕು ಮಾಯವಾಗಿ ಮತ್ತೆ ಕತ್ತಲಾವರಿಸಿತು. ಕಣ್ಣಿನ ಬಾಳಿನಲ್ಲೂ ಬೆಳಕು ಬೀರಬಂದ ಬಿಸಿಲು, ಒಂದು ಗಳಿಗೆ ಯಾವುದೋ ಸುಂದರವಾದ ದೃಶ್ಯವನ್ನು ತೋರಿ ಮತ್ತೆ ಮಾಯವಾದಂತಾಯಿತು. ಹಾಕಿದ ಬಾಗಿಲಿನೊಂದಿಗೆ, ಅವನ ಬಾಳಿನಲ್ಲಿ ತೆರೆದ ಒಂದೇ ಒಂದು ಬಾಗಿಲೂ ಮುಚ್ಚಿದಂತಾಯಿತು.

ಆತನ ಮಾತಿನಿಂದ, ಬೆಳಗ್ಗೆ ತಾನು ಅಲ್ಲಿಂದ ಹೋಗಬೇಕೆಂಬುದು ನಿಶ್ಚಯವಾಗಿತ್ತು. ಆತ ಬೆಳಗ್ಗೆ ತನ್ನಿಂದ ಆದದ್ದನ್ನು ಮಾಡುವುದಾಗಿ ಹೇಳಿದ್ದ. ಆದರೆ ಕಣ್ಣಿಗೆ ಅದಾವುದೂ ಅರ್ಥವಾಗಲಿಲ್ಲ. ಅವನಿಗೆ ಅರ್ಥವಾದುದಿಷ್ಟೆ—ಆಕೆಗೆ ತಾನು ಬಂದಿರುವುದು ಬೇಕಿಲ್ಲ. ಅದರಿಂದಾಗಿ ಅವನಿಗೆ ದುಃಖವಾಗಿದೆ; ಇನ್ನೂ ತಾನಲ್ಲಿದ್ದು ಆತನಿಗೆ ಹೆಚ್ಚಿನ ದುಃಖಕ್ಕೆ ಕಾರಣವಾಗಬಾರದು; ತಾನಲ್ಲಿರಬಾರದು.

ಇರಬಾರದು—ಆಗಲೇ ಎಲ್ಲಾದರೂ ಹೊರಟುಬಿಡುವುದೆಂದು ಕಣ್ಣು ಯೋಚಿಸಿದ. ಆದರೆ ಏಕೋ ಕತ್ತಲು ಹೆದರಿಸಿತು. ಬೆಳಗ್ಗೆ ಅಷ್ಟು ಹೊತ್ತಿಗೇ, ಯಾರೂ ಏಳುವ ಮೊದಲೇ ಎದ್ದು ಹೊರಟುಬಿಡುವುದು ಎಂದು ನಿರ್ಧರಿಸಿ, ತನ್ನೊಂದಿಗೆ ತಂದಿದ್ದ, ಗೋಣಿಯ ತುಂಡನ್ನು ಹಾಸಿ ಮಲಗಿಕೊಂಡು, ಕಂಬಳಿಯನ್ನು ಎಳೆದುಕೊಂಡ.

ಎರಡು ದಿನಗಳ ನಂತರ ಹೊಟ್ಟೆತುಂಬ ಅನ್ನ ಬಿದ್ದು ಹೊಟ್ಟೆ ಭಾರವಾಗಿ ನಿದ್ದೆ ಕಣ್ಣನ್ನು ಎಳೆಯುತ್ತಿತ್ತು. ಆದರೆ ಮನಸ್ಸು ಎಚ್ಚರವಾಗಿತ್ತು. ಮಲಗಿ ನಿದ್ದೆ ಹೋದವನು, ಒಂದೆರಡು ಬಾರಿ, ಏನೋ ಕೆಟ್ಟ ಕನಸು ಕಂಡು, ಹೆದರಿ ಮೇಲೆದ್ದು, ಮತ್ತೆ ನಿದ್ದೆ ಮಾಡಿದ.

ಅವನಿಗೆ ಮೂರನೆಯ ಬಾರಿ ಎಚ್ಚರವಾದಾಗ, ಕತ್ತಲು ಕರಗಿ, ಮುಂಜಾವಿನ ಮೃದುವಾದ ನೀಲಿ ಬೆರತ ಕೆಂಬೆಳಕು ನೆಲವನ್ನು ಮುತ್ತುಟ್ಟುತ್ತು. ಹೊತ್ತಾಗಿಹೋಯಿತೇನೋ ಎಂದು ಗಾಬರಿಯಾಗಿ ಎದ್ದು, ಯಾರಾದರೂ ಎದ್ದಿದ್ದಾರೇನೋ ಎಂದು ಸದ್ದಾಳಿಸಿದ. ಯಾರೂ ಎದ್ದಂತಿರಲಿಲ್ಲ. ಕಂಬಳಿ, ಗೋಣಿಪಟ್ಟಿಯಲ್ಲಿ, ರಾತ್ರಿ ತಿಂದು ಮಿಕ್ಕ ಅನ್ನವನ್ನು

ಸುತ್ತಿಕೊಂಡು ಹೋಗಲಾರದೆ ತುಯ್ಯುತ್ತಿದ್ದ ಎದೆಯನ್ನು ಮುಂದೆ ದೂಡಿ, ಹೊರಬಿದ್ದ.

ಮೆಟ್ಟಿಲು ಬಳಿಯ ಹೂಕುಂಡದಲ್ಲಿ, ಗುಲಾಬಿಯ ಮೊಗ್ಗೆಯೊಂದು ಅರೆಯರಳಿ, ಕಣ್ಣಿನ ಕಣ್ಣನ್ನು ಸೆಳೆಯಿತು. ಏಕೋ ದಿಟ್ಟಿಸಿ ನೋಡಿದ. ಅದನ್ನು ನೋಡನೋಡುತ್ತ ಅವನಿಗೆ ಹಿಂದಿನ ರಾತ್ರಿ ತನ್ನನ್ನು “ಅಣ್ಣಾ” ಎಂದು ಕರೆದ ಹೆಣ್ಣುಮಗುವಿನ ಮುದ್ದಾದ ಮುಖದ ನೆನಪಾಯಿತು. ಅವನ ಕರುಳಲ್ಲಿ ಕತ್ತರಿಯಾಡಿಸಿತು, ಆ ನೆನಪು. ಕಣ್ಣಲ್ಲಿ ನೀರು ತುಂಬಿತು. ಮತ್ತೊಮ್ಮೆ ಆ ಮುಖವನ್ನು ಅವನು ನೋಡಲೂ ಸಾಧ್ಯವಿಲ್ಲ.

ಅರೆಬಿರಿದ ಹೂವಿನ ಮೊಗ್ಗನ್ನು ಎಳೆದುಕೊಂಡು, ತನ್ನ ಆವಸ್ಥೆ ತಾನು ಮಗುವಾಗಿದ್ದಾಗ ಮುತ್ತಿಕೊಡುವಂತೆ, ಹೂವಿಗೆ ತುಟಿ ಒತ್ತಿ ಮುತ್ತಿಟ್ಟು, ಧಗ್ಗೊಂದು ಎದೆಯಲ್ಲಿ ಹೊತ್ತಿದ ವ್ಯಥೆಯ ಉರಿಯನ್ನು ತಡೆಯಲಾರದೆ ಅಲ್ಲಿಂದ ಓಡಿದ ಕಣ್ಣು.

೧೦

ಎಂದೂ, ಯಾವ ಸಮಸ್ಯೆಯ ವಿಚಾರವಾಗಿಯೂ ಆಳವಾಗಿ ಚಿಂತಿಸಿ, ಅಭ್ಯಾಸವಿರದ ಕಣ್ಣಿನ ಮಿದುಳಿನಲ್ಲಿ ಸಮಸ್ಯೆಯೊಂದು ಕುಣಿಯಲಾರಂಭಿಸಿತ್ತು—

ತನ್ನ ಬಗ್ಗೆ ಕೆಲವರು ವಿಶ್ವಾಸ ವ್ಯಕ್ತಪಡಿಸಿದರೆ, ಮತ್ತೆ ಬಹು ಮಂದಿ ಹಗೆತನವನ್ನೇ ತೋರುತ್ತಾರೆ. ಅವರ ಪ್ರೀತಿಯನ್ನಾಗಲಿ, ಇವರ ದ್ವೇಷವನ್ನಾಗಲಿ ಗಳಿಸಲು ತಾನೇನೂ ಪ್ರಯತ್ನ ಪಡುವುದಿಲ್ಲ. ಆದರೂ ಹಾಗೇಕೆ? ತನಗೆ ಒಳ್ಳೆಯದನ್ನು ಮಾಡುವವರಿಗಿಂತ, ಕ್ರೂರವಾಗಿರುವವರು ಬಲಶಾಲಿಗಳು. ಇವರು ಹೇಳಿದಂತೆ ಅವರು ಕೇಳಬೇಕು, ಇಲ್ಲವಾದರೆ ತನ್ನಂತೇ ಅವರನ್ನೂ ಹಿಂಸಿಸುತ್ತಾರೆ. ಬಹುದಿನಗಳ ಹಿಂದೆಂಬಂತೆ, ಒಂದು ರಾತ್ರಿ ಇವನು ಅಳುತ್ತಿದ್ದಾಗ, ಆಕೆ ಅನ್ನ ಬಟ್ಟೆಯನ್ನು ತಂದು ಕೊಟ್ಟು, ಅವಳನ್ನು ಯಾವನೋ ರಾಕ್ಷಸ ಬೆತ್ತಲೆ ಮಾಡಿ, ಒಳಗೆಳೆದು

ಕೊಂಡು ಹೋದುದು, ಅವಳು ಅಯ್ಯೋ ಎಂದು ಚೀರಿದುದು — ಇಂದು ಅವನಿಗೆ ಮತ್ತೆ ನೆನಪು ಬಂದಿತು. ಈಗ ಈತನಿಗೂ ಹಾಗೇ ಆಗಿತ್ತು. ಆತ ಕಣ್ಣಿನನ್ನು ಮೆಚ್ಚಿಕೊಂಡು ಮನೆಗೆ ಕರೆತಂದಿದ್ದ. ಆದರೆ ಆಕೆ, ಅವನೇ ಹೋಗದಿದ್ದರೆ ಪೊರಕೆಯಿಂದ ಹೊಡೆದು ಓಡಿಸುವುದಾಗಿ ಹೇಳಿದ್ದಳು. ಆತ ಕಣ್ಣಿನನ್ನು ಹೊಗಳಿದ್ದ. ಆಕೆ 'ನಾಯಿಗಿಂತ ಕೀಳು, ತಿಪ್ಪೆಯ ಹೂವು' ಎಂದು ಕರೆದು ಹೀಯಾಳಿಸಿದ್ದಳು. ಯಾವುದು ನಿಜ ?

ತಾನು ನಾಯಿಗಿಂತ ಕೀಳೇ? ಬೀದಿಯ ನಾಯಿಗಳನ್ನೆಷ್ಟನ್ನೋ ಕಣ್ಣು ಕಂಡಿದ್ದ. ತನ್ನನ್ನೂ ನೋಡಿಕೊಂಡ. ಏಕೋ ನಾಯಿಗಿಂತ ಕೀಳು ತಾನು ಎಂದುಕೊಳ್ಳಲು ಅವನ ಮನಸ್ಸು ಒಪ್ಪಲಿಲ್ಲ. ಏಕೆಂದು ಕೇಳಿದರೆ, ವಿವರಿಸಲು ಅವನಿಗೆ ತಿಳಿದಿರಲಿಲ್ಲ. ಆದರೂ ಅವನ ಮನಸ್ಸು ಒಪ್ಪಲಿಲ್ಲ. ಆದರೆ ಆಕೆ ತನ್ನನ್ನು ಹಾಗೆ ಕರೆದುದೇಕೆ ?

ಯೋಚನೆ ಹೆಚ್ಚಿದಷ್ಟೂ, ಎಂದೂ ಯೋಚಿಸಿ ಅಭ್ಯಾಸವಿರದ ಅವನ ಮಿದುಳು ಕುದಿರುಬಿಸಿಯಾಯಿತು. ಹಾಳಾಗಲಿ ಎಂದು ತಲೆ ಕೊಡುವಿ ಹೊರಟ.

ಬಗಲಲ್ಲಿದ್ದ ಗೋಣಿಯಪಟ್ಟಿಯಲ್ಲಿ ರಾತ್ರಿ ತಿಂದು ಉಳಿದ ಅನ್ನ ಏತ್ತು. ಮುಂದಿನ ಯೋಚನೆ ಅವನಿಗಿರಲಿಲ್ಲ. ಹೊಟ್ಟೆ ಹಸಿದು ಕಾಡುವ ವರೆಗೂ ಎಲ್ಲೆಲ್ಲೋ ಸುತ್ತಾಡಿದ. ಒಂದುಕಡೆ ವೈದಾನದಲ್ಲಿ ಹಾವಾಡಿಸುವವನೊಬ್ಬ ಡೋಲು ಬಾರಿಸಿಕೊಂಡು 'ತಾಲಿ ಬಜಾವ್, ತಾಲಿ ಬಜಾವ್' ಎಂದು ಕೂಗುತ್ತಾ, ಇವನ ಬೆಳೆಯದ ಮಿದುಳನ್ನು ದಿಗ್ಭ್ರಮೆಗೊಳಿಸುವ ಹಲವಾರು ಹಸ್ತಚಮತ್ಕಾರಗಳನ್ನು ಪ್ರದರ್ಶಿಸಿದ. ಖಾಲಿ ಅಲ್ಪಮಿ ನಿಯಂ ಬಟ್ಟಲನ್ನು ಬಾರಲು ಹಾಕಿ, ಮಾವಿನ ಗಿಡ ಬೆಳೆಸಿ ತೋರಿಸಿದ; ಬೇವಿನ ಎಲೆಯುಜ್ಜಿ ಚೇಳುಗಳನ್ನು ತೋರಿಸಿದ; ಒಂದು ರೂಪಾಯನ್ನು ಎರಡು ರೂಪಾಯಿ ಮಾಡಿದ; ನೋಡುತ್ತಾ ನಿಂತವರ ಜೇಬಿನಿಂದ ಹಾವೊಂದನ್ನು ತೆಗೆದು, ಆತ ಗಾಬರಿಯಿಂದ ಓಡುವಂತೆ ಮಾಡಿದ. ಅದನ್ನು ನೋಡುತ್ತಾ, ನೋಡುತ್ತಾ, ಆ ನೋಟದಲ್ಲಿ ಮರುಳಾದ ಕಣ್ಣು, ತನ್ನ ಮಿದುಳನ್ನು ಬಳಲಿಸುತ್ತಿದ್ದ ಸಮಸ್ಯೆಯನ್ನು ಮರೆತುಬಿಟ್ಟ.

ಹಾವಾಡಿಗನ ಆಟ ಮುಗಿದು, ಜನ ಚದುರಿದ ಮೇಲೆ, ಕಣ್ಣನೂ ಅಲ್ಲಿಂದ ಹೊರಟ. ದೇವಸ್ಥಾನವೊಂದರ ಮುಂದೆ, ದನಗಳು ನೀರು ಕುಡಿಯಲೆಂದು ಇಟ್ಟ ಕಲ್ಲಿನ ತೊಟ್ಟಿಯಲ್ಲಿ ನೀರು ಕಾಣಿಸಿತು. ನೀರಿ ನೊಂದಿಗೆ ಊಟದ ನೆನಪೂ ಆಯಿತು. ತೊಟ್ಟಿಯ ಪಕ್ಕದಲ್ಲಿದ್ದ ಅರಳಿಯ ಕಟ್ಟೆಯ ಮೇಲೆ ಕುಳಿತು, ಗೋಣಿತಟ್ಟಿನಲ್ಲಿದ್ದ ಊಟವನ್ನು ಮುಗಿಸಿ, ನೀರು ಕುಡಿದ. ಬಲಿಯುವ ಬಿಸಿಲು, ಮರದ ತಣ್ಣನೆ ನೆರಳು, ತುಂಬಿದ ಹೊಟ್ಟೆ, ದಣಿದ ಮಿದುಳು—ಎಲ್ಲವೂ ಸೇರಿ, ಕಣ್ಣು ಕವಿದು ನಿದ್ರೆ ಬಂತು. ಅಲ್ಲೇ ಮಲಗಿ ನಿದ್ರೆ ಹೋದ.

ನಿದ್ರೆ ಮುಗಿದು ಮೇಲೆದ್ದವನೇ ಕಣ್ಣು ತನ್ನ ಬಿಡಾರವನ್ನು ಬಗಲಿ ಗೇರಿಸಿ, ಅಲ್ಲಿಂದ ಮುಂದೆ ಹೊರಟ—ಮಧ್ಯಾಹ್ನದ ಇಳಿಬಿಸಿಲಿನಲ್ಲಿ. ನಾಯಿ ಕಡಿದ ಕಾಲು ಇನ್ನೂ ಕೊಂಚ ನೋಯುತ್ತಿದ್ದರೂ, ಅವನ ಮನಸ್ಸೇಕೋ ಹರ್ಷವಾಗಿತ್ತು. ಸಿನಿಮಾದ ಜಾಹಿರಾತಿನ ಗಾಡಿಯೊಂದು ಬ್ಯಾಂಡು ಬಾರಿಸಿಕೊಂಡು, ಅವನ ಮುಂದೆ ಹೋಗುತ್ತಿತ್ತು. ಗೆಲುವಾದ ಅವನ ಮನಸ್ಸಿಗೆ ಬ್ಯಾಂಡುವಾದನ ಇಂಪಾಗಿ ಕೇಳಿಸಿತು. ಅದನ್ನೇ ಹಿಂಬಾಲಿಸಿ ಮುಂದುವರಿದ. ಮಧ್ಯಾಹ್ನ ಸಂಜೆಯಾಗಿ, ಸಂಜೆ ಮಬ್ಬು ಗತ್ತಲಾಗಿ, ರಾತ್ರಿಯಾಯಿತು. ಬ್ಯಾಂಡಿನ ಗಾಡಿ ಹೋದತ್ತ, ಅದರ ವಾದನವನ್ನೇ ಬಾಯಲ್ಲಿ ಅನುಕರಣ ಮಾಡುತ್ತಾ ಹಿಂಬಾಲಿಸಿದ ಕಣ್ಣು, ಅದು ತನ್ನ ನಿತ್ಯಯಾತ್ರೆಯನ್ನು ಮುಗಿಸಿ, ಸಿನಿಮಾಮಂದಿರದ ಮುಂದೆ ನಿಂತ ಕೂಡಲೇ ತಾನೂ ನಿಂತ. ಬ್ಯಾಂಡಿನ ಗಾಡಿಗೆ ಒಂದು ನೆಲೆಯಿತ್ತು, ಗುರಿಯಿತ್ತು, ನಿಲುವಿತ್ತು. ಆದರೆ ಕಣ್ಣನಿಗೆ? ಅದು ಮತ್ತೆ ಮುಂದೆಲ್ಲಾ ದರೂ ಹೋಗುವುದೇನೋ ಎಂದು ನಿರೀಕ್ಷಿಸಿದ. ಆದರೆ, ಅದು ಅಲ್ಲಿಂದ ಮುಂದೆ ಹೊರಡುವುದಿಲ್ಲವೆಂದು ಅವನ ಮನಸ್ಸಿಗೆ ನೆಮ್ಮದಿಯಾದಾಗ, ತನ್ನ ಅನಿಶ್ಚಿತಯಾತ್ರೆಯನ್ನು ಮುಂದುವರಿಸಿದ.

ಹಾಗೇ ಬರುತ್ತಿರುವಾಗ, ಒಂದು ಕಡೆ, ದೊಡ್ಡ ಬೀದಿಯ ಹಿಂದಿನ ಗಲ್ಲಿಯಲ್ಲಿ, ಹತ್ತಾರು ಜನ ಹುಡುಗರು ಗದ್ದಲ ಮಾಡುತ್ತಿದ್ದುದು ಕೇಳಿ ಸಿತು. ಬಾಲಸಹಜವಾದ ಕುತೂಹಲದಿಂದ, ಅದೇನೋ ಎಂದು ನೋಡಿ

ಹೋದ. ತೊಟ್ಟಿಯಲ್ಲಿ ಬಿದ್ದಿದ್ದ ಎಲೆಗಳಿಂದ, ಆ ಹುಡುಗರು ಅನ್ನವನ್ನು ಆಯುತ್ತಿದ್ದರು. ಎಷ್ಟೊಂದು ಅನ್ನ ! ಅಷ್ಟೊಂದು ಆಹಾರವನ್ನು ಒಂದೇ ಕಡೆ ಕಣ್ಣ ಎಂದೂ ನೋಡಿರಲಿಲ್ಲ. ಕೆಲವರು ತೊಟ್ಟಿಯಿಂದ ತಿನ್ನುತ್ತಿದ್ದರು. ಮತ್ತೆ ಕೆಲವರು ತೊಟ್ಟಿಯಲ್ಲಿ ಬಿದ್ದ ಎಲೆಯನ್ನು ಎತ್ತಿಕೊಂಡು ಹೋಗಿ, ರಸ್ತೆಯ ಮೇಲೆ ಕುಳಿತು ತಿನ್ನುತ್ತಿದ್ದರು.

ತಿನ್ನುತ್ತಿದ್ದವರನ್ನು ನೋಡಿದ ಕಣ್ಣ. ಎಲ್ಲರೂ ತನ್ನಂಥವರೇ. ಎಲ್ಲರ ಬಟ್ಟೆಯೂ ಅವನುಟ್ಟ ಬಟ್ಟೆಯಂತೆಯೇ—ಚಿಂದಿ. ಎಲ್ಲರ ತಲೆಯೂ ಅವನ ಹಾಗೆ ಕೆದರಿದ ತಲೆಗಳೇ. ತನ್ನಂಥವರೇ ಅಷ್ಟೊಂದು ಜನ ಇರಬಹುದೆಂದು, ಕಣ್ಣ ಕನಸು ಮನಸಿನಲ್ಲಿಯೂ ಊಹಿಸಿರಲಿಲ್ಲ. ಒಂದೇ ಬಾರಿಗೆ ಅಷ್ಟು ಜನರನ್ನು ಕಂಡು ಆಶ್ಚರ್ಯವಾಯಿತು. ಕಣ್ಣ ಅವರನ್ನು ನೋಡಿ ಆಶ್ಚರ್ಯಪಟ್ಟಂತೆ, ಅವರೂ ಕಣ್ಣನನ್ನು ನೋಡುತ್ತಿದ್ದರು—ನಾಯಿಗಳ ಗುಂಪು, ಹೊಸದಾಗಿ ಬಂದ ನಾಯನ್ನು ನೋಡುವಂತೆ; ಕುತೂಹಲದಿಂದ, ಸಂಶಯದಿಂದ, ಅಕಾರಣ ಸಿಟ್ಟಿನಿಂದ ನೋಡಿದರು. ಕಣ್ಣನೂ, ಅವರ ನೋಟದಿಂದ ಆಕರ್ಷಿತನಾದವನಂತೆ ಅವರನ್ನೇ ನೋಡಿದ. ಅವರು ಒಬ್ಬರೊಬ್ಬರನ್ನು ನೋಡುತ್ತಿರುವಾಗಲೇ, ತೊಟ್ಟಿಯ ಬಳಿಯ ಬಾಗಿಲು ತೆರೆದು, ಹುಡುಗನೊಬ್ಬ ಮತ್ತಷ್ಟು ಎಲೆಗಳನ್ನು ತೊಟ್ಟಿಯೊಳಗೆ ಹಾಕಿದ. ಮತ್ತಷ್ಟು ಅನ್ನ ! ತಾನು ಮೂರುಮೂರು ದಿನ ಹುಡುಕಿ ಅಲೆದರೂ ಸಿಗದ ಅನ್ನ, ಇಲ್ಲಿ ಅಖಂಡವಾಗಿ, ಬೇಡದೆಯೇ ಸಿಗುತ್ತಿರುವಂತೆ ಕಾಣಿಸಿತು. ಹೋಟೆಲ ಹಿಂದಿನ ಎಂಜಲೆಲೆಗಳ ತೊಟ್ಟಿ, ಕಣ್ಣನ ಕಣ್ಣಿಗೆ ಅನ್ನ ಪೂರ್ಣೆಯ ಅಕ್ಷಯಪಾತ್ರೆಯಂತೆ ತೋರಿತು.

ಅನ್ನದ ಆಗಮನ, ಇವರನ್ನು ಬಂಧಿಸಿದ ದೃಷ್ಟಿಶೃಂಖಲೆಯನ್ನು ಹರಿದು, ತನ್ನತ್ತ ಅವರ ಗಮನವನ್ನು ಸೆಳೆಯಿತು. ಅವರಂತೆಯೇ ಹಸಿದಿದ್ದ ಕಣ್ಣ, ಬಗಲೊಳಗಿದ್ದ ಗಂಟನ್ನು ನೆಲದ ಮೇಲೊಗೆದು, ತಾನೂ ತೊಟ್ಟಿಗೆ ಕೈ ಹಾಕಿದ. ಕೂಡಲೇ ಅಲ್ಲಿದ್ದ ಹುಡುಗರು, ತನ್ನ ಎಲೆಗೆ ಬಾಯಿ ಹಾಕಿದ ನಾಯಿಯನ್ನು ಬೆದರಿಸಿ ಓಡಿಸುವ ನಾಯಂತೆ, ತೊಟ್ಟಿಯನ್ನು ಜಿಟ್ಟು ಕಣ್ಣನ ಮೇಲೆ ಕವಿದರು.

ಒಂದಿಬ್ಬರು ಕಣ್ಣಿನ ಹೆಗಲು ಹಿಡಿದು, ತೊಟ್ಟಿಯಿಂದಾಚೆಗೆ ತಳ್ಳಿದರು. ಅನಿರೀಕ್ಷಿತವಾದ ಧಾಳಿಯಿಂದ ಕಣ್ಣು ಒಂದು ಗಳಿಗೆ ಅಪ್ರತಿಭನಾದ. ಒಂದು ಗಳಿಗೆ ತನ್ನ ಅನ್ನಕ್ಕೆ ಅಡ್ಡವಾದ ಅವರ ಮೇಲೆ ಸಿಟ್ಟು ಬಂತು. ಮುಷ್ಟಿಯನ್ನು ಬಿಗಿದು, ದುರುಗುಟ್ಟಿ ನೋಡಿದ. ಅವರೂ ಅದಕ್ಕೆ ಸಿದ್ಧವಾಗಿಯೇ ಇದ್ದರು. ಅವರ ಗುಂಪಿನಲ್ಲಿಯವನೊಬ್ಬನು—

“ಮೂಂಜಿ ಎನ್ನ ಪಾಕ್ರೆ, ಅಡೀಡಾ ತಿರುಡ ತಾಯವಳೇ” ಎಂದು ಅರಚಿದ.

ಕಣ್ಣಿನಿಗೆ ಆ ಮಾತು ಅರ್ಥವಾಗಲಿಲ್ಲವಾದರೂ, ಅದು ತನ್ನ ಮೇಲೆ ಮತ್ತೊಂದು ದಾಳಿಗೆ ಸೂಚನೆ ಎಂಬುದು ಮಾತಿನ ಧ್ವನಿಯಿಂದ ಅವನ ಹೃದಯಕ್ಕೆ ಅರಿವಾಯಿತು. ಆದರೆ ಏಕೋ ಬೇರೆಯವರನ್ನು ಕಂಡಾಗ ಆಗುತ್ತಿದ್ದಂತೆ ಆ ಗುಂಪನ್ನು ಕಂಡು ಅವನಿಗೆ ಭೀತಿಯಾಗಲಿಲ್ಲ. ಅವನ ನರನರವೂ ಬಿಗಿದು, ಪ್ರತಿಧಾಳಿಗೆ ಸಿದ್ಧವಾಯಿತು. ಅಟ್ಟಿಬಂದ ಬೇಟೆ ನಾಯಿಗಳ ಮೇಲೆ, ತಿರುಗಿ ಬೀಳಲು ಸಿದ್ಧವಾದ ಕಾಡುಹಂದಿಯಂತೆ, ಕಣ್ಣು, ನೆಲದ ಮೇಲೆ ಹೆಜ್ಜೆಗಳನ್ನು ಬಲವಾಗಿ ಊರಿ, ಮೊಳಕಾಲುಗಳನ್ನು ಕೊಂಚ ಬಾಗಿಸಿ, ಬೆನ್ನನ್ನು ಹುರಿಮಾಡಿ, ಕತ್ತನ್ನು ನಿಗುರಿಸಿ, ಸಿಟ್ಟು ತುಂಬಿದ ಕಣ್ಣುಗಳಿಂದ ಅವರನ್ನು ದುರುಗುಟ್ಟಿ ನೋಡಿದ. ಯಾರೂ ಹೇಳಿಕೊಡದೆಯೇ ಬರುವ ಎಚ್ಚರಿಕೆ, ಅವನಲ್ಲಿ ಜಾಗೃತವಾಯಿತು.

ಒಬ್ಬ ಹುಡುಗ, “ಇಂಗೆ ಪಾರ್, ಅಂಗೆ ಪಾರ್, ಇವನ ಮೂಂಜಿ ಪಾರ್” ಎಂದು ಕೇಕೆ ಹಾಕಿದ. ಅತ್ತಕಡೆಯಿಂದ ಹುಡುಗರು ತನ್ನ ಮೇಲೆ ಬೀಳಬಹುದೆಂದು, ಕಣ್ಣು ಅತ್ತಕಡೆ ಲಕ್ಷ್ಯಕೊಟ್ಟು, ಮತ್ತೊಬ್ಬ ಹುಡುಗ ಬೇರೆ ಕಡೆಯಿಂದ ಕಣ್ಣಿನ ಮೇಲೆ ಹಾರಿ, ಬೆನ್ನಿನ ಮೇಲೆ ಗುದ್ದಿದ. ಬಲವಾಗಿ ಬಿತ್ತು ಪೆಟ್ಟು. ಒಂದು ಗಳಿಗೆ ಬೀಳುವಂತೆ ಜೋಲಿದ ಕಣ್ಣು. ಕುರುಡು ಕ್ರೋಧ ಕಡೆಕಡೆದು ಉಕ್ಕಿತು ಅವನ ಎದೆಯಲ್ಲಿ. ಏನು ನಾಡುತ್ತಿರುವೆನೆಂದು ಅರಿಯದೆಯೇ, ಹತ್ತಿರವಿದ್ದವನ ಮೇಲೆ ಕುರುಡಾಗಿ ಬಿದ್ದ. ಇವನು ಹಾರಿದ ವೇಗಕ್ಕೆ, ಆ ಹುಡುಗ ನೆಲದ ಮೇಲೆ ಬಿದ್ದ.



ಸಣ್ಣ ಹುಡುಗನೊಬ್ಬ, ನಾಯಿ ಕಡಿದು ಗ್ರಾಯವಾದ ಕಣ್ಣಿನ ಕಾಲನ್ನು ಹಿಡಿದು ಎಳೆದ. ಹಸಿಗಾಯದ ಚರ್ಮವನ್ನು ಎಳೆದಂತೆ ನೋವಾಯಿತು. ನೋವು-ಸಿಟ್ಟು ಬೆರೆತು, ಕಣ್ಣಿನಿಗೆ ಮೈಮೇಲೆ ಎಚ್ಚರ ತಪ್ಪಿದಂತಾಯಿತು. ಒಂದು ಕಾಲು ಹಿಡಿದ ಹುಡುಗನನ್ನು, ಬಿಡಿಯಾಗಿದ್ದ ಕಾಲಿನಿಂದ ರ್ಪಾಡಿಸಿದ. ಎಟು ಬಿದ್ದ ನೆಲದ ಮೇಲೊರಗಿದ ಹುಡುಗನನ್ನು ಮೇಲೆತ್ತಿ, ತನ್ನ ಮೇಲೆ ಬೀಳಬಂದ ಮತ್ತೊಬ್ಬನ ಮೇಲೆ ಅಪ್ಪಳಿಸಿದ. ಕಣ್ಣಿನ ಮೈಯೊಳಗೆ ಭೀಮಶಕ್ತಿ ಸಂಚರಿಸಿದಂತಾಗಿತ್ತು.

ಅವರೂ, ಅವಕಾಶ ಸಿಕ್ಕಕಡೆ, ಬೆನ್ನು, ಪಕ್ಕ, ಎದೆ, ಮುಖ, ನೂಗು, ಕಣ್ಣುಗಳನ್ನು ನೋಡದೆ, ಕಣ್ಣಿನನ್ನು ಹೊಡೆಯುತ್ತಿದ್ದರು. ಸಾಲ್ವಾರು ಜನ ಹುಡುಗರು, ಗದ್ದಲದಲ್ಲಿ ಬೆರೆಯದೆ, ಸ್ವಲ್ಪ ದೂರ ನಿಂತು ಕೇಕೆ ಹಾಕುತ್ತಾ, ವಿಕಾರವಾಗಿ ಕೂಗುತ್ತಾ, ಚಪ್ಪಳೆ ತಟ್ಟುತ್ತಾ, ಕುಣಿಯುತ್ತಿದ್ದರು. ಎಟು ಬೀಳುವುದು ಹೆಚ್ಚಾದಂತೆ, ಕಣ್ಣಿನ ಕ್ರೋಧ ಏರುತ್ತಾ ಹೋಯಿತು. ಎದುರಿಗೆ ಸಿಕ್ಕ ಹುಡುಗನೊಬ್ಬನ ಮೂಗಿನ ಮೇಲೆ ಬಲವಾಗಿ ಮುಷ್ಟಿಯಿಂದ ಅಪ್ಪಳಿಸಿದ. ಅವನ ಮೂಗು ಬಿರಿದು, ರಕ್ತ ಹಾರಿತು. ಕೈಯ ರಕ್ತವನ್ನು ನೋಡಿಕೊಂಡ ಕಣ್ಣು. ರಕ್ತ ಅವನಿಗೆ ಹುಚ್ಚು ಹಿಡಿಸಿತು. ಅವನೊಳಗಿದ್ದ ಪಶುಶಕ್ತಿಗೆ ಕಳ್ಳು ಕುಡಿಸಿತು. ತೋಳು ಹಿಡಿದ ಮತ್ತೊಬ್ಬನ ಕೈಯನ್ನು ಬಲವಾಗಿ ಕಚ್ಚಿದ. ಅವನ ಕೈ, ಕಾಲು, ಚಕ್ರದಂತೆ ಸುತ್ತುತ್ತಿತ್ತು. ಅದರ ಇದಿರು ಸಿಕ್ಕವರಾರೂ ಉಳಿಯುವಂತಿರಲಿಲ್ಲ. ಸ್ವಲ್ಪ ಹೊತ್ತು ಉತ್ಸಾಹದ ಕೂಗುಗಳಿಂದ ತುಂಬಿದ ಗುಂಪು, ಆತ್ಮಧ್ವನಿಯಿಂದ, ಬೈಗಳ ಕೆಟ್ಟಧ್ವನಿಯಿಂದ ತುಂಬಿ ಹೋಯಿತು.

ಇದನ್ನು ಕಂಡು, ಅದುವರೆಗೂ ಜಗಳದಲ್ಲಿ ಬೆರೆಯದೆ ದೂರದಲ್ಲಿ ನಿಂತು ನೋಡುತ್ತಿದ್ದ, ಬಲವಾದ ಹುಡುಗನೊಬ್ಬ, ನೊದಲು "ಅಡೀಡಾ" ಎಂದು ಕೂಗಿದವನು, ಕಣ್ಣಿನ ಮೇಲೆ, ನಾಯಿಯಂತೆ ಹಾರಿದ. ಉಳಿದವರನ್ನು ಬಿಟ್ಟು ಕಣ್ಣಿನೂ ಅವನ ಮೇಲೆ ಹಾರಿ, ಕೈಗೆ ಸಿಕ್ಕ ಅವನ ಕೂದಲನ್ನು ಹಿಡಿದು, ಅವನ ಕತ್ತು ಮುರಿಯುವಂತೆ ಅಲ್ಲಾಡಿಸಿ, ಅವನ

ತಲೆಯನ್ನು ಹತ್ತಿರದ ಗೋಡೆಗೆ ಘಟ್ಟಿಸಿದ. ಅವನು 'ಅವ್ವಾ' ಎಂದು ಚೀರಿ, ಮಲಗಿದ. ಅವನು ಚೀರುತ್ತಲೇ ಇದ್ದ. ಕಣ್ಣು ಅವನು ಮತ್ತೆ ಮೇಲೇಳದಂತೆ, ಅವನ ಎದೆಯ ಮೇಲೆ ಕಾಲೊತ್ತಿ, ದೂರ ಸರಿದು ನಿಂತವರನ್ನು ನೋಡಿದ. ನೆತ್ತರಿಡುವ ಅವನ ಮುಖ, ಬಿಗಿದ ಮುಷ್ಟಿ, ಕ್ರೋಧದಿಂದ ಗಾಳಿಯಾಡಿದ ಕೆಂಡದಂತೆ ಹೊಳೆಯುವ ಅವನ ಕಣ್ಣುಗಳನ್ನು ಕಂಡು, ಉಳಿದ ಹುಡುಗರಾರಿಗೂ, ಅವನ ಮೇಲೆ ಬೀಳಲು ಧೈರ್ಯವಾಗಲಿಲ್ಲ.

“ಸೂಳೆಮಕ್ಕ. ಯಾರಾದ್ರೂ ಮುಟ್ಟಾಕೆ ಬಂದ್ರೆ ಕೊಂದಾಕ್ಪಿಡ್ತೀನಿ” ಎಂದು ಏದುತ್ತಾ ಅಬ್ಬರಿಸಿದ ಕಣ್ಣು.

ಆ ಗುಂಪಿನವರಾರಿಗೂ ಅವನ ಸವಾಲನ್ನು ಎದುರಿಸುವ ಧೈರ್ಯವಾಗಲಿಲ್ಲ. ಸುತ್ತಲಿದ್ದವರು ದೂರ ಸರಿದುದನ್ನು ಕಂಡು, ಕಣ್ಣು ಕೆಳಗೆ ಬಿದ್ದವನನ್ನು ಜುಟ್ಟು ಹಿಡಿದು ಮೇಲೆತ್ತಿ ನಿಲ್ಲಿಸಿ, ಕೆನ್ನೆಯ ಮೇಲೆ ನೆತ್ತಿ ಅದಿರುವಂತೆ ಹೊಡೆದು—

“ಇನ್ನೊಂದ್ವಲಾ ಮ್ಯಾಲೆ ಬೀಳ್ತೀಯಾ?” ಎಂದು ಘರ್ಜಿಸಿದ.

ಕೊಡವಿದ ಬಟ್ಟೆಯಂತೆ ಮೆತ್ತಗಾಗಿಹೋಗಿದ್ದ ಅವನು—

“ನಿನ್ನಮ್ಮಯ್ಯಾ, ನಿನ್ನ ಮುಟ್ಟಾಕಿಲ್ಲ, ಸಾಯ್ಸಬೇಡ” ಎಂದ ಅಂಗಲಾಚಿದ ಮೊದಲು ಮೇಲೆ ಬೇಳಬಂದವನು.

“ಅನ್ನ ತಿನ್ನಾಕೆ ಅಡ್ಡ ಬರ್ತೀಯಾ?”

“ಊಹೂ. ನಿನ್ನವಾಸಕ್ಕನ್ನು ಬರಾಕಿಲ್ಲ. ಇನತ್ತು ಬುಟ್ಟುಡು.”

“ಇನ್ನೊಂದ್ವಲ ಬೊಯ್ತೀಯಾ?”

“ನಮ್ಮವ್ವನ ಆಣೆ ಬೈಯಾಕಿಲ್ಲ.”

“ಬೋಳಿಮಗ ಒಳ್ಳೆ ಕಸುವಾಗವ್ವೆ. ನೋಡೋಕೆ ಕಡ್ಡಿ ಅಂಗವ್ವೆ ಅಂತಿದ್ದೆ” ಎಂದ ಗುಂಪಿನಲ್ಲಿದ್ದ ಹುಡುಗನೊಬ್ಬ ಕಣ್ಣು ನತ್ತ ನೋಡುತ್ತಾ.

“ಯಾವೋನೋ ಬೊಯ್ಲೋನು?” ಕಣ್ಣು ಕೆರಳಿ ಸುತ್ತಲೂ ಈಕ್ಷಿಸಿದ. ಬೈಯುವುದು ಅವರ ನಿಘಂಟಿನಲ್ಲಿ ಪರಮಾವಧಿ ಮೆಚ್ಚಿಗೆಯ ಶಬ್ದ ಎನ್ನುವುದು, ಅಂದಿನ್ನೂ ಕಣ್ಣುನಿಗೆ ತಿಳಿದಿರಲಿಲ್ಲ. ಅವನ ಉರಿಯುವ

ಕಣ್ಣು ಸೋಕಿದ ಕೂಡಲೇ, ಮಾತಾಡಿದ ಹುಡುಗ, ಬೆಕ್ಕನ್ನು ಕಂಡ ಇಲಿಯಂತೆ ಸರಕ್ಕನೆ ಹಿಂದೆ ಸರಿದ.

“ಏ, ಬೊಯ್ನಿಲ್ಲ ಬಿಡು. ಒಳ್ಳೆ ಬಲವಾಗಿದೀಯ ಅಂತಂದ.”  
ಮತ್ತೊಬ್ಬ ಹುಡುಗ ಸಮಾಧಾನ ಮಾಡಿದ.

“ಮತ್ತೆ ಬೋಳಿಮಗ ಅಂದ”

“ಮತ್ತಿನ್ನೆಂಗೆ ಹೇಳ್ವೀಕಾಗಿತ್ತು? ಇಷ್ಟಕ್ಕೆಲ್ಲಾ ಸಿಟ್ಟಾಗ್ತೀಯಾ. ವಾ ಮೇರೆ ಬೇಟಾ!”

ಆ ಮಾತು ಕೇಳಿ ಕಣ್ಣಿನಿಗೂ ಸಮಾಧಾನವಾಯಿತು. ಅವನ ಹೊಟ್ಟೆ ಹಸಿದು ಕಾತರಿಸಿತ್ತು. ಮಾತು ಬೆಳೆಸದೆ, ತೊಟ್ಟಿಯಲ್ಲಿದ್ದ ಅನ್ನದ ಎಲೆಯೊಂದನ್ನೇಳೆದುಕೊಂಡು ತಿನ್ನಲಾರಂಭಿಸಿದ. ಅವರಾರಿಗೂ ಅವನೊಂದಿಗೆ ತೊಟ್ಟಿಗೆ ಕೈಹಾಕಲು ಧೈರ್ಯವಾಗಲಿಲ್ಲ. ಹೊಟ್ಟೆಗೆ ಅನ್ನ ಬಿಟ್ಟ ಕೂಡಲೇ, ಅವನೊಳಗೆ ಕೆದರಿದ್ದ ದ್ವೇಷ ಶಾಂತವಾಯಿತು. ಅವರಾದೂ ತಿನ್ನದೆ, ದೂರ ನಿಂತುದನ್ನು ಕಂಡು, ಅಶ್ಚರ್ಯವಾಗಿ ಕೇಳಿದ—

“ಯಾಕ್ರೋ, ನೀವಾರೂ ತಿನ್ನಾಕೆಲ್ವಾ? ಹಸಿವಾಗಕೆಲ್ವಾ?”

“ಮತ್ತೆ ನೀನು ಹೊಡದೆ....?” ಮೂಗಿನಲ್ಲಿ ರಕ್ತ ಹರಿಯುತ್ತಿದ್ದ ಹುಡುಗನೊಬ್ಬ ಹೇಳಿದ.

“ಊಹೂ. ಒದಿಯಾಕಿಲ್ಲ. ನನ್ಮಾತೆ ಬಿದ್ದೆ ಒದಿತೀನಿ. ಸುಂಸುಮ್ಮೆ ಒದ್ಯಾಕೆ ನನ್ನೇನು ಉಚ್ಚಾ. ತಿನ್ನಬಾ. ನಮ್ಮಪ್ಪಂದೇನು ಹೋಗ್ತದೆ”

ಅವನ ಮಾತು ಕೇಳಿ, ಉಳಿದವರಿಗೂ ತೆರಳಿದ ಧೈರ್ಯ ಮರಳಿ ಬಂತು. ಅವನೊಂದಿಗೆ ಬೆರೆತು ತಿನ್ನಲಾರಂಭಿಸಿದರು. ಒಬ್ಬ ಅನ್ನವನ್ನು ತಿನ್ನುತ್ತಾ, ಮೆಚ್ಚಿಗೆ ತುಂಬಿದ ಕಣ್ಣುಗಳಿಂದ ಕಣ್ಣಿನನ್ನು ನೋಡುತ್ತಾ ಹೇಳಿದ; “ಒಳ್ಳೆ ಹುಚ್ಚಾಯಿ ಅಂಗೆ ಮಾಡ್ತಲ್ಲೋ!”

ಅವನ ಮಾತು ಕೇಳಿ ಉಳಿದ ಹುಡುಗರೂ ನಕ್ಕರು. ಕಣ್ಣಿನೂ ನಕ್ಕ. ಆದರೆ, ಕಣ್ಣು ತಲೆಯನ್ನು ಗೋಡೆಗೆ ಘಟ್ಟಿಸಿದ ಹುಡುಗ, ಮೇಲೇಳದಂತೆ ಮಲಗಿದ್ದ. ಅವನನ್ನು ನೋಡಿ ಕಣ್ಣಿನ ನಗು ಮಾಸಿ ಹೋಯಿತು. ಅವನದೆಯಲ್ಲಿ ಏಕೋ ವ್ಯಥೆ ಕುದಿದುಬಂತು. ಕೈಯಲ್ಲಿದ್ದ

ಅನ್ನವನ್ನು ತೆಗೆದುಕೊಂಡು, ಅವನ ಬಳಿ ಹೋಗಿ—

“ಬಾಳ ಪೆಟ್ಟಾಯ್ತಾ ? ” ಎಂದ.

“ಹೂ ” ಎಂದು ಹುಡುಗ, ತನ್ನ ತಲೆಯನ್ನು ತೋರಿಸಿದ. ಕಣ ಅವನ ತಲೆಯನ್ನು ತಡವಿ ನೋಡಿದ. ಪೆಟ್ಟುಬಿದ್ದ ಕಡೆ ದಪ್ಪನಾಗಿ ಬುಗುಟೆ ಎದ್ದಿತ್ತು. ನೋವಿನಿಂದ ಹುಡುಗನ ಕಣ್ಣಲ್ಲಿ ನೀರು ತುಂಬಿತ್ತು.

“ಇನ್ನೊಂದ್ವಲಾ ನಿನ್ನ ಹೊಡೆಯಾಕಿಲ್ಲ ” ಎಂದು ಅವನ ಮೈಯನ್ನು ನೇವರಿಸಿ, ಅವನನ್ನು ತೊಡೆಯಮೇಲೆ ಎಳೆದುಕೊಂಡು, ಕೈಯಲ್ಲಿದ್ದ ಅನ್ನವನ್ನು ಅವನ ಬಾಯಿನೊಳಗಿಟ್ಟ. ಹುಡುಗ ಅನ್ನವನ್ನು ನುಂಗಿ, ಪ್ರೀತಿಯಿಂದ ಧ್ವನಿಯಲ್ಲಿ ಹೇಳಿದ—

“ನೀನು ಬಾಳ ಒಳ್ಳೇವ್ವು ”

“ಊಹೂ. ನಾನು ಪಿಶಾಚಿ. ನಿಂಗೆ ಹಂಗೊಡಿಬಾರ್ತಾಗಿತ್ತು. ಸಿಟ್ಟಿಗೆ ನಂಗೆ ಎತ್ತ ಹಾರೋಗಿತ್ತು. ಇನ್ನೂಕೆ ನಾವಿಬ್ಬರೂ ಜೊತೆಯಾಗಿ ಉಣ್ಣೋಣ. ಆ.... ”

ಹುಡುಗ ಸಮ್ಮತಿ ಸೂಚಿಸಿ ತಲೆಹಾಕಿದ.

“ನನ್ನೊತೆಲೇ ಇದ್ದುಡು. ನಾವೆಲ್ಲಾ ಇಲ್ಲೇ ಇರಾವಾ ” ಎಂದ ಮತ್ತೊಬ್ಬ.

“ಇಲ್ಲಿದೆ ಹೊಟ್ಟೆ ತುಂಬೋದು ಎಂಗೆ. ಅನ್ನ ಯಾರಾಕ್ತಾರೆ ? ”

“ಇಲ್ಲಿ ದಿನಾ ಅನ್ನಾ ಸಿಗ್ತದೆ. ”

“ದಿನಾಗ್ಲೂ ”

“ಊ ”

“ಯಾರೂ ಬೈಯಕಿಲ್ವಾ ? ” ಅಶ್ಚರ್ಯದಿಂದ ಕಣ್ಣ ಕೇಳಿದ.

“ಇಲ್ಲ. ಎಲ್ಲೊತ್ತೂ ಅನ್ನ ಸಿಗ್ತದೆ. ”

“ಅಂಗ್ರಾಧ್ವಿಡೀನಿ. ”

“ನಿನ್ನ ಹೆಸರೇನೋ ? ” ಮತ್ತೊಬ್ಬ ಹುಡುಗ ಕೇಳಿದ.

“ಕಣ್ಣ ”

“ಕಣ್ಣ ನಾವು ಒಂದು, ಬಾಜಿಮೇಲೆ ಬಂದು, ಆಡಿದನಾತು ಸಿಂಧು” ಹೆಸರು ಕೇಳಿದ ಹುಡುಗ ರಾಗವಾಗಿ ಹೇಳಿದ. ಕಣ್ಣನಿಗೆ ಆ ಮಾತು ಅರ್ಥವಾಗಲಿಲ್ಲ. ಕೇಳಿದ :

“ಅಂಗಂದ್ರೆ ಏನು?”

“ಅಂಗಂದ್ರೆ, ನಿಂಗೊತ್ತಿಲ್ವಾ?”

“ಇಲ್ಲ”

“ಅಂಗಂದ್ರೆ, ನಾವೆಲ್ಲಾ ಸಾಯೋವರೂ ಸ್ನೇಹಿತರಂತೆ”

“ಅಂಗಾ! ಇನ್ನೊಂದ್ವಲ ಹೇಳು, ಕೇಳಾಣ”

“ಕಣ್ಣ ನಾವು ಒಂದು, ಬಾಜಿಮೇಲೆ ಬಂದು, ಆಡಿದನಾತು ಸಿಂಧು” ಮತ್ತೊಮ್ಮೆ ಹುಡುಗ ರಾಗವಾಗಿ ಹೇಳಿ ನಕ್ಕ. ಅವನು ತಲೆಯಲ್ಲೂ ಡಿಸುತ್ತಾ, ರಾಗವಾಗಿ ಹೇಳಿದ ರೀತಿಯನ್ನು ಕಂಡು, ಎಲ್ಲರೂ ನಕ್ಕರು.

“ಈ ಲಾಡಿಮಗ ಜೋಯ್ಸಪ್ಪ ಕಣ್ಣೋ. ಲಗ್ನಾ ಕಟ್ಟಿಸ್ತಾನೆ” ಎಂದ ಒಬ್ಬ. ಮತ್ತೊಮ್ಮೆ ಎಲ್ಲರೂ ನಕ್ಕರು. ಯಾವ ಕೃತ್ರಿಮ ಪ್ರಯತ್ನವೂ ಇಲ್ಲದೆ ಮೂಡಿ ಬಂದ ನಗುವಿನ ಮಧುರ ಕಾವಿನಲ್ಲಿ, ಅವರೆಲ್ಲರ ಎದೆಗಳೂ ಒಂದಾಗಿ ಬೆಸೆದುಕೊಂಡವು.

ಅಂದಿನಿಂದ ಕಣ್ಣ ಆ ಗುಂಪಿನಲ್ಲಿ ಒಬ್ಬನಾಗಿ ಹೋದ.

ಹೋಟಲ ಹಿಂದಿನ ಎಂಜಲೆಲೆಯ ತೊಟ್ಟಿ ಅವನ ಅನ್ನ ಸಮಸ್ಯೆ ಯನ್ನು ನಿವಾರಿಸಿತು. ಪೋಲೀಸಿನವನು ಬಂದು, ಒಂದು ದಿನ ಓಡಿಸು ವವರೆಗೂ, ಆ ಆಸ್ಪತ್ರೆಯ ಕಟ್ಟಿ ಅವರಿಗೆ ಆಶ್ರಯವಾಗಿತ್ತು.

ಆಸ್ಪತ್ರೆಯ ಕೆಂಪು ಸೀಮೆಂಟು ಹಾಕಿದ, ತಣ್ಣನೆಯ ನುಣುಪಾದ ಕಟ್ಟಿ ಕಣ್ಣನ ಜೀವನದ ಪಾಲಿಗೆ ವಿಶ್ವವಿದ್ಯಾನಿಲಯವಾಯಿತು.

ಆ ದಿನ ಅವನು ಅನ್ನಕ್ಕಾಗಿ ಮಾಡಿದ ಹೋರಾಟ, ಅವನಿಗೆ, ಅವನಂಥವರ ಜೀವನದ ಬಹುದೊಡ್ಡ ಸತ್ಯವನ್ನು ಮನನವರಿಕೆ ಮಾಡಿ ಕೊಟ್ಟಿತು : ಹಿಡಿ ಅನ್ನಕ್ಕೆ ಹತ್ತು ಬಾಯಿ ತೆರೆದಾಗ, ಮುಷ್ಟಿ ಬಲವಾಗಿ ಧ್ವನನ ಹೊಟ್ಟೆತುಂಬುವುದು ಎಂಬುವುದನ್ನು ಅವನೊಳಗಿದ್ದು, ಅವನಿಗೆ

ನಾತ್ರ ಅರಿವಾಗದಿದ್ದ ಶಕ್ತಿಯನ್ನು ಅಂದವನು ಕಂಪುಕೊಂಡಿದ್ದ. ಅವನ ಮುಷ್ಟಿಯನ್ನು ಕಂಡು ಅವನಿಗೇ ಹೆಮ್ಮೆಯಾಗಾಯಿತು—ಕುಶಲ ಕೆಲಸ ಗಾರನಿಗೆ, ತನ್ನ ಕಸಬಿಗೆ ಉಪಯುಕ್ತವಾದ ಸೂಕ್ಷ್ಮ ಉಪಕರಣದ ಬಗ್ಗೆ ಆಗುವಂತೆ.

ಅದರೊಂದಿಗೆ ಅವನು, ಆ ಗೆಳೆಯರೊಂದಿಗೆ ಜೀವನ ಮಾಡುತ್ತಾ, ಅವರೆಲ್ಲರೂ ತನ್ನಂತೆಯೇ ಕುಲಗೋತ್ರವಿಲ್ಲದೆ, ತನ್ನಹಾಗೇ ಎಲೆಲ್ಲಿಂದಲೋ ಬಂದು ಕಲಿತವರೆಂಬುದನ್ನು ಅರಿತು, ಅವರನ್ನು ಪ್ರೀತಿಸುವುದನ್ನು ಕಲಿತ. ಅವನೊಂದಿಗೆ ಅವರಾಡುತ್ತಿದ್ದ ಹಲವು ಭಾಷೆಗಳನ್ನೂ ಕಲಿತ. ಲಕ್ಕೀಮುಷ್ಟಿ, ಚೌಕಾಬಾರ, ಹುಲಿಕಟ್ಟುವ ಆಟಗಳನ್ನು ಆಡುವುದು, ಹೋಟಲುಗಳ ಮುಂದೆ ಅಡ್ಡಾಡುತ್ತಾ, ಮುಖಲಕ್ಷಣದಿಂದ ಯಾರು ಕೇಳಿದ ಕೂಡಲೇ ಕಾಸು ಕೊಡುವರೆಂಬುದನ್ನು ಅರಿತು ಬೇಡುವುದು ಹೋಟಲ ಆಳಿನ ಕಣ್ಣುತಪ್ಪಿಸಿ, ಹೊರಗಡೆ ತೋಟದಲ್ಲಿ ಕಾಫಿ ಕುಡಿಯುತ್ತಾ ಕುಳಿತ ಗಿರಾಕಿಯಿಂದ ಕಾಫಿ ಬೇಡಿ ತರುವುದು, ರಸ್ತೆಯಲ್ಲಿ ಅರೆಸೇದಿ ಹಿಡಿದ ಸಿಗರೇಟನ್ನು, ಹದ್ದಿನಂತೆ ಎತ್ತಿ ಸೇರುವುದು, ಪೌರಸಭೆಯವರು ಸಾರ್ವಜನಿಕರಿಗಾಗಿ ಕಟ್ಟಿಸಿದ ಕಕ್ಕಸುಗಳನ್ನು ಬೇಕೆನಿಸಿದಾಗ ಸ್ನಾನಗೃಹವಾಗಿ ಉಪಯೋಗಿಸುವುದು, ಬೀದಿಯ ಮೂಲೆಯಲ್ಲಿ ಸಂಜೆಯ ಹೊತ್ತು ಉರಿಯುವ ಒಲೆಯಮೇಲೆ ಬಾಣಲೆ ಇಟ್ಟುಕೊಂಡು, ವಡೆ, ನಿಪುಟ್ಟೆಲು ಮಾಡಿ ಮಾರುವ ಮುದುಕಿಯಿಂದ, ಅವನ್ನು ಜಾರಿಸಿ ತಂದು ತಿನ್ನುವುದು, ಮದುವೆಯ ಮೆರವಣಿಗೆಗಳನ್ನು ಹಿಂಬಾಲಿಸಿ ಹೋಗಿ, ರಸಕವಳದ ಉಚ್ಚಿಷ್ಟವನ್ನು ಸಂಪಾದಿಸುವುದು, ನಾಯಿಗಳೊಂದಿಗೆ ಹೋರಾಡುವುದು, ಗುರಿಯಿಟ್ಟು ಕಲ್ಲೆಸೆಯುವುದು, ಮಿಂಚಿನಂತೆ ನುಸುಳಿ ಓಡುವುದು, ಆವಾಚ್ಯ ಶಬ್ದಗಳನ್ನು ಹಲವಾರು ಭಾಷೆಗಳಲ್ಲಿ ಲೀಲಾ ಜಾಲವಾಗಿ ಪ್ರಯೋಗಿಸುವುದು—ಆ ಬಗೆಯ ಜೀವನ ಕಲಿಸಬಹುದಾದ ಸಕಲ ವಿದ್ಯೆಗಳಲ್ಲೂ ಕಣ್ಣು ಪಾರಂಗತನಾದ. ರಸ್ತೆಯ ಹೆಸರು ತಿಳಿಯದೆಯೇ ಇಡೀ ಬೆಂಗಳೂರನ್ನೂ ಒಂದು ಕಡೆಯಿಂದ ಮತ್ತೊಂದು ಕಡೆಗೆ ಸೋಸಬಲ್ಲ ಶಕ್ತಿ ಅವನಿಗೆ ಸಾಧಿಸಿತು.

ಈ ಬಗೆಯ ಜೀವನದಿಂದಾಚೆಗೆ ಬೇರೊಂದು ಬಗೆಯ ಜೀವನ-  
ತನಗಿರಬಹುದೆಂಬುದನ್ನರಿಯದೆಯೇ, ಕಣ್ಣು, ಅರಿವಾಗದಂತೆ, ದಿನ  
ಗಳನ್ನೂ, ತಿಂಗಳುಗಳನ್ನೂ, ವರ್ಷಗಳನ್ನೂ ಕಳೆದ—ಆ ಗುಂಪಿಗೆ  
ಹೆಗ್ಗಡೆಯಾಗಿ. ಹೀಗೆ ಜೀವಿಸುತ್ತಿರುವಾಗಲೇ ಕಣ್ಣು, ಒಂದು ದಿನ, ತನ್ನ  
ಗುಂಪನ್ನು, ಸಮಯ ಬಂದಾಗ ಪ್ರತೀಕಾರಾಸ್ತ್ರವಾಗಿ ಉಪಯೋಗಿ-  
ಸುವುದನ್ನೂ ಕಲಿತ.

ಒಂದು ದಿನ ಮಧ್ಯಾಹ್ನ ಕಣ್ಣು, ಜೊತೆಯವರೊಂದಿಗೆ ಚೌಕಾಬಾರ  
ಆಡುತ್ತಾ ಕುಳಿತಿದ್ದ. ಆ ಗುಂಪಿನಲ್ಲಿದ್ದು, ಮೊದಲ ದಿನದಿಂದಲೇ ಕಣ್ಣು-  
ನಿಗೆ ಆಪ್ತ ಸ್ನೇಹಿತನಾಗಿದ್ದ ಮುನಿಸಾಮಿ, ಜೋಲು ಮೋರೆ ಹಾಕಿ  
ಕೊಂಡು ಬಂದು ಕುಳಿತ. ಕಣ್ಣು ಅವನನ್ನು ನೋಡಿದ. ಮುನಿಸಾಮಿಯ  
ಕಪ್ಪು ಕೆನ್ನೆಯ ಮೇಲೆ ಕೈಬೆರಳಿನ ಬಾಸುಂಡೆ, ಐದೂ, ಕೆಂಪಗೆ ಎದ್ದು  
ಕಾಣುತ್ತಿದ್ದವು. ತುಟಿಯೊಂದುಕಡೆ ಒಡೆದು, ರಕ್ತ ಹರಿದು ಗದ್ದದ  
ಮೇಲೆ ಒಣಗಿತ್ತು. ಅವನ್ನು ನೋಡಿ ಕಣ್ಣುನ ಹೃದಯ ಚುರುಕೈಂದಿತು.

“ಏನಾಯ್ತೋ ಮುನ್ಯಾ ?” ಕಣ್ಣು ಚುರುಕಾಗಿ ಕೇಳಿದ.

“ಯಾರ್ತಾವ ಒದೆತೆಂದು ಬಂದ್ಯೋ ? ಏನ್ಮಾಡಾಕೋಗಿದ್ದಿ ?”  
ಪಳನಿಯೂ ಪ್ರಶ್ನೆ ಮಾಡಿದ.

“ಹಣ್ಣುಂಗ್ಗೀಲಿ ಹಣ್ಣು ಎತ್ತೋಕ್ಕೋಗಿ ಸಿಕ್ಕಿದ್ದೇನೋ ?”  
ಅರ್ಕುಗಂ ಕೇಳಿದ.

ಮುನಿಸಾಮಿ ಉತ್ತರ ಕೊಡಲು ಯತ್ನಿಸಿದ. ಆದರೆ ಅವನ  
ಬಾಯಿಂದ ಉತ್ತರ ಬರಲಿಲ್ಲ. ಅಳುಬಂದಿತು.

“ಏನಾಯ್ತು ಬೊಗ್ಗೊಲೇ ಕುನ್ನಿ. ಇಲ್ಲೇದ್ರೆ ಬುಲೈನ್ಯಾಲೆಲ್ಲ  
ಮಡ್ಗೀನಿ ನೋಡು.” ಕಣ್ಣು ದುಃಖದಲ್ಲಿ ಸಿಟ್ಟಾಗಿ ಕೇಳಿದ.

ಮಾತಾಡದಿದ್ದರೆ ಇನ್ನು ಏಟು ಬೀಳಬಹುದೆಂದು ಹೆದರಿ.  
ಮುನಿಸಾಮಿ ಹೇಳಿದ :

“ಇವತ್ತೊಂದ್ವಪ ಎಲ್ಲಾಣೆ ಸಿಕ್ಕಿತ್ತು ಕಣ್ಣು. ನೋಸನಾತಿ  
ತಕೋಂಬಿಟ್ಟು.”

“ಎಲ್ಲಾಣೆ ಎಲ್ಲಿ ಕ್ತು ನಿಂಗಿ?”

“ಬೆಳಿಗ್ಗೆ ಮಾರ್ಕೆಟ್ಟವ ನಿಂತಿದ್ದೆ. ಯಾರೋ ಒಬ್ಬ ಬಂದು ಬೋಲ್ಡೆತ್ತೊಂಟ್ಕೊಯ್ಯಾ, ಎಲ್ಲಾಣೆ ಕೊಡ್ತಿವೀಂದ್ರ....”

“ಎಂತ ಬೋಲ್ಡು?”

“ಸಿನಿಮಾದ್ತು ಕಣ್ಣು. ನನ್ನಂಗೆ ಎಷ್ಟೋ ಹುಡುಗಿದ್ದು. ನಾನೆಲ್ಲಾ ಬೋಲ್ಡೆತ್ತೊಂಡು ಓಗಿದ್ದಿ ಗಾಡಿಯಿಂದ. ಮಜ್ಜಾನ್ತಾಗೆ ಶಿವಾಜಿ ಟಾಕೀಸ್ತಾನ ಎಲ್ಲಾಣೆ ಕೊಟ್ಟು. ತಗೊಂಬರತ್ತಾ ಇದ್ದೆ. ಅಲ್ಲೊಂದೊಡ್ಡ ಮೋರಿ ಇಲ್ವಾ, ಕಸಾಯಿಖಾನೆ ತವ”

“ಹೂ”

“ಅಲ್ಲಿ ಇಬ್ಬು ಕೊತ್ತೊಂಡು ಲಾಡಿ ಆಟ ಆಡ್ತಾ ಇದ್ದು”

“ಅಂಗಂದ್ರೇನೋ?”

“ದೀಪದ ಬತ್ತಿ ಇರಾಕಿಲ್ವಾ....”

“ಹೂ”

“ಅದ್ನ ಸಿಂಬೆ ಸುತ್ತಿ ಮಡಗ್ತಾರೆ. ಅದ್ರಾಗೆ ಕಡ್ಡಿ ಸಿಕ್ಕಬೇಕು. ಎಲ್ಲಾಗ ಬತ್ತಿ ಸಿಕ್ಕುತ್ತ್ರೆ, ಆಣೇಗಾಣೆ ಕೊಡ್ತಾನೆ. ಇಲ್ಲೆ ಓದ್ರೆ ಕೊಟ್ಟಾಣೆ ಆನನ್ನೆ”

“ಅಂಗಾ.... ನೀನಾಡ್ತೇನು ಆ ಆಟಾನ?”

“ಹೂ. ಅದೆಲ್ಲಾ ಮೋಸ ಕಣ್ಣು. ಮೂರುಮೂರು ಕಾಸು ಕಟ್ಟಿ ಎಂಟ್ಕೊ ಆಡ್ತೆ. ಮೊದಲ್ಕಲ ಬಂತು. ಆಮ್ಯಾಕೆ ಬರ್ತಿಲ್ಲ. ಎಲ್ಲಾಣೇನೂ ಒಂಟೋಯ್ಯು. ಮೋಸ ಮಾಡ್ತೀಯ, ನನ್ನೆಲ್ಲಾಣೆ ಕೊಟ್ಟುಡು ಅಂದದಕ್ಕೆ ಅನ್ನೂ, ಅವನ್ನೊತೇಲಿದ್ದೊಬ್ಬ ದಡಿಯ ಸಾಬಿನೂ ಇಬ್ಬು ಸೇರೊಂಡು ಒದ್ರು ಕಣ್ಣು” ಒದಿಸಿಕೊಂಡ ನೋವು ನೆನಪಾಗಿ ಮತ್ತೆ ಮುನಿಸಾಮಿ ಅಳಲಾರಂಭಿಸಿದ.

“ನೀನ್ಯಾಕೆ ಆಡೋಕೆ ಓದೋ, ತಿಂಟ್ಲೆಚ್ಚಾಗಿತ್ತಾ?”

“ದುಡ್ಡೋಗಾಕಿಲ್ಲ, ಬರ್ತದೆ ಅಂತ ನಂಬಿದ್ದು ಕಣ್ಣು. ಅದ್ಕೆ.”

“ಬಾಳ ಒಡದ್ರೇನೋ?” ಕಣ್ಣು ಬಿಗಿದ ಧ್ವನಿಯಲ್ಲಿ ಕೇಳಿದ. ಮುನಿಸಾಮಿ ಹೇಗೆ ಹೊಡೆದರೆಂದು ವರ್ಣಿಸದೆ, ಚಿಂದಿ ಮುಚ್ಚಿದ ತನ್ನ



ಬೆನ್ನನ್ನು ತೋರಿಸಿದ. ಬೆನ್ನೆಲ್ಲಾ ಹೊಡೆತದ ಪೆಟ್ಟಿಗೆ ಹಸಿರುಗಟ್ಟತ್ತು. ಕಣ್ಣು ಅದನ್ನು ಮುಟ್ಟಿಹೋದ. ಮುನಿಸಾಮಿ ಚಂಗನೆ ಎಗರಿ “ಮುಟ್ಟಾಕಾಗಾಕೆಲ್ಲ ಕಣ್ಣಣ್ಣ. ಬಾಳನೋಯ್ದದೆ” ಎಂದ.

ಮೈಯ ರಕ್ತ ಮುಖಕ್ಕೆಲಿ, ಕಣ್ಣಿನ ಬಿಗಿದ ಕವ್ವು ಮೋರೆ ಕೆಂಪು ಗಾಯಿತು. ಸುತ್ತ ಕುಳಿತ ಹುಡುಗರೂ ಮಾತಾಡಲಿಲ್ಲ. ಕಣ್ಣು ಮಾತು ನಾಡದೆ, ಕಿವಿಯ ಸಂದಿಯಲ್ಲಿ ಸಿಕ್ಕಿಸಿಕೊಂಡ ಬೀಡಿಯನ್ನು ತೆಗೆದು, ಹಚ್ಚಿ, ಮೂಗಿನಿಂದ ಹೊಗೆ ಬಿಡುತ್ತಾ, ತನ್ನ ಸಂಗಾತಿಗಳ ಒಬ್ಬೊಬ್ಬರ ಮುಖವನ್ನೂ ನೋಡಿ ಮುನಿಸಾಮಿಯನ್ನು ಕೇಳಿದ—

“ಎಷ್ಟುಜನ ಅವೋ ಅವು, ಮುನ್ಯಾ!”

“ಇಬ್ಬು”

“ಎಂಗವೇ ? ಬಲ್ವಾಗವಾ”

“ಊ, ಒಬ್ಬ ಡೆಡಿಯ. ಕಟ್ಟಮಸ್ತಾಗನ್ನೆ, ಇನ್ನೊಬ್ಬ ಅಂಗಂಗೆ.”

“ದಿನಾಗ್ಲಿ ಅಲ್ಲೇ ಇರ್ತಾರಾ.”

“ಊ”

“ಎಷ್ಟೊತ್ತಾ ಗಿರ್ತಾರೆ ?”

“ಅಲ್ಲೇ ಇರ್ತಾರೆ ಕಣ್ಣಣ್ಣ. ಮೋಲೀಸ್ಸೋರು ಬಂದ್ರೆ ಮಾತ್ರ, ಆತೋಟ್ಟಾಗೋಡೋಗ್ತಾರೆ. ನಾನೂ ಎಲ್ಲೂ ಮೂರು ದಿನ ನೋಡಿದೀನಿ ಆವರಾಟಾನಾ” ಅದುವರೆಗೂ ಸುಮ್ಮನೆ ಅವರ ಮಾತನ್ನು ಕೇಳುತ್ತಾ ಕುಳಿತಿದ್ದ ಕಂದಸ್ವಾಮಿ ಹೇಳಿದ.

“ಈಗೋದ್ರಿರ್ತಾರಾ ?”

“ಇರಬೈದು”

“ನನ್ನೊತೇಲಿ ಯಾರ್ಯಾರು ಬರ್ತೀರಿ ?”

ಅವನು ಆ ಪ್ರಶ್ನೆಯನ್ನು ಕೇಳಿದ ರೀತಿಯನ್ನು ಕೇಳಿ, ಅವರೊಬ್ಬರಿಗೂ ಹೆದರಿಕೆಯಾಯಿತು. ಒಬ್ಬರ ಮುಖವನ್ನೊಬ್ಬರು ನೋಡ ತೊಡಗಿದರು. ಹಿಂದೆಂದೂ ಕಣ್ಣು ಅವರನ್ನು ಈ ಪ್ರಶ್ನೆಯನ್ನು ಕೇಳಿರಲಿಲ್ಲ. ಅವರು ತನ್ನ ಪ್ರಶ್ನೆಗೆ ಕೂಡಲೇ ಉತ್ತರಕೊಡಲು ಹಿಂಜರಿ

ದುದನ್ನು ಕಂಡು, ಕಣ್ಣಿನ ಕ್ರೋಧ ಹೆಚ್ಚಾಯಿತು. ಕಚ್ಚಿದ ಅವನ ತುಟಿ ಕಂಪಿಸುತ್ತಿದ್ದವು. ಕ್ರೋಧ ಕರ್ಕಶವಾದ ಸ್ವರದಲ್ಲಿ ಕೇಳಿದ :

“ಸಮಾಧ್ಯಕ್ಕೂ ಬರಾಕೆ ದಂ ಇಲ್ಲ ಓದ್ರೆ ಅಂಗಂತ ವೇಳೆ. ಮುಕ ಏನ್ನೋಡ್ತೀರ? ಮಕದ್ದೀಲೇನಾರ ಬರಬೈತ?”

“ನಡಿ ಓಗೋಣ” ಅಲ್ಲಿದ್ದ ಆರು ಜನವೂ ಎದ್ದು ನಿಂತರು. ಮುಸಿಪ್ಪಾಮಿಯೂ ಅವರೊಂದಿಗೆ ಸೇರಿದ.

ಹುಡುಗರ ಗುಂಪು ಕಣ್ಣಿನ ನಾಯಕತ್ವದಲ್ಲಿ ಬಂಬೂ ಬಜಾರಿನ ಕಡೆ ನಡೆಯಿತು. ದಾರಿಯಲ್ಲಿ ಯಾರೂ ಮಾತಾಡಲಿಲ್ಲ. ಬಂಬೂ ಬಜಾರಿನಲ್ಲಿ ಹೋಗುವಾಗ ಕಣ್ಣು ದಾರಿಯಲ್ಲಿ ಬಿದ್ದಿದ್ದ ಗಟ್ಟಿ ಬಿದರಿನ ತುಂಡುಗಳನ್ನು ಚೋಡಿಸಿಕೊಂಡು, ಜೋಬಿನಲ್ಲಿ ನಾಲ್ಕಾರು ಕಲ್ಲು ತುಂಬಿಕೊಂಡ.

“ಕಂದಾ, ನೀನು ಅವರಿಬ್ಬರನ್ನು ನೋಡಿದೀಯಾ ಅಲ್ಲೆ?” ಕಣ್ಣು ಕೇಳಿದ.

“ಹೂ”

“ನೀನೊಬ್ಬ ಮುಂದೋಗು. ಅವರಲ್ಲಿದ್ದೆ, ಮಾತಾಡ್ತಿ ಆಟಾ ಆಡ್ತಾ ಕೂತ್ಯಾ. ನಿನ್ನವ ಕಾಸೈತಾ”

“ಇಲ್ಲ”

“ಯಾರತ್ತೈತ್ತೊ?”

ಎಲ್ಲರೂ ಜೇಬುಗಳನ್ನು, ತಡಕಿಕೊಂಡರು. ಒಂದಾಣೆ ಸೇರಿತು. ಕಣ್ಣು ಅದನ್ನು ತೆಗೆದುಕೊಂಡು, ಕಂದಸ್ವಾಮಿಯ ಕೈಗೆ ಕೊಟ್ಟು—

“ನೀನಾಡ್ತಾ ಕುಂತಿರು. ನಾವಿಂದೇ ಬರ್ತೀವಿ.” ಎಂದ.

“ಇದನ್ನೂ ಕಸೊಂಡ್ರೆ?”

“ಅದ್ರಜ್ಜನ್ನೂ ಕಕ್ಕಪ್ಪೀನಿ. ಸುಮ್ಮನೆ ನಾನೇಳಾಕ್ತೇಳು. ಉ, ನೀನೋಗು. ನಾನಲ್ಲಿ ಬಂದಾಗ ಸಿಳ್ಳುಕ್ತೇನಿ. ನೀನು ಗದ್ದಾಮಾಡು”

ದುಡ್ಡು ತೆಗೆದುಕೊಂಡು ಕಂದಸಾಮಿ ಮುಂದೆ ಹೊರಟ. ಅವನ ಅಷ್ಟು ದೂರ ಹೋಗುವವರೆಗೂ ಸುಮ್ಮನಿದ್ದ ಕಣ್ಣು, “ಬನ್ನೋ ನಾವೂ

ಓಗಾಣ. ಲೇ ಮುನ್ಯಾ ಅವ್ರೆಲ್ಲೋ ಕುಂತ್ಯೊಳ್ಳಾದು?” ಎಂದು ಕೇಳಿದ.

“ಮೋರಿ ಪಕ್ಕಾಗೆ. ತಗಡಿನ್ನುಂಡಿನ ರಾಸಿ ಆಕಿಲ್ವಾ. ಅಲ್ಲೊಂದು ದೊಡ್ಡಮರ ಐತೆ ನೋಡು. ಅದ್ರ ಕೆಳಗೆ.”

“ಓಗಾಣ, ನಡೀರಿ” ಎಂದು ಕಣ್ಣು, ಅಲ್ಲೇ ಮೋರಿಯಲ್ಲಿ ಇಳಿದ. ಉಳಿದ ಹುಡುಗರೂ ಅವನನ್ನು ಹಿಂಬಾಲಿಸಿದರು. ಆಳೆತ್ತರದ ಮೋರಿಯಲ್ಲಿ ಇಳಿದು, ಮೇಲೆ ನಡೆಯುವವರಿಗೆ ತಟಕ್ಕನೆ ಕಾಣಿಸದಂತೆ, ಗೋಡೆಗೆ ಹತ್ತಿಕೊಂಡು ನಡೆಯುತ್ತಾ “ಯಾರಾದ್ರೂ ಸದ್ಮಾಡಿದ್ರೆ ಸಿಗ್ಗಾಕ್ಲೆಡ್ತೀನಿ” ಎಂದು ಅಪ್ಪಣೆಮಾಡಿದ ಕಣ್ಣು. ಸದ್ಮಮಾಡದೆ ಎಲ್ಲರೂ ಅವನನ್ನು ಹಿಂಬಾಲಿಸಿದರು. ಮೋರಿಯಲ್ಲಿ ಹರಿಯುತ್ತಿದ್ದ ಕೊಳಚೆ ನೀರು, ಬದಿಯಲ್ಲಿಯ ಹೇಸಿಗೆ ಯಾವುದೂ ಅವರಿಗೆ ಲೆಕ್ಕವಿರಲಿಲ್ಲ.

ಚರಂಡಿಯ ಬದಿಯಲ್ಲಿದ್ದ ಜೋಪಡಿಗಳನ್ನು ದಾಟಿ, ತೆಂಗಿನ ತೋಟ ಕಾಣುವವರೆಗೂ ಬಂದರು. ಅಲ್ಲಿ ಕಣ್ಣಿನ ಹಿಂದೇ ಬರುತ್ತಿದ್ದ ಮುನಿಸಾಮಿ, ಚರಂಡಿಯ ಇನ್ನೊಂದು ಬದಿಗೆ ಸರಿದು, ಮೇಲೆ ಹತ್ತಿ ನೋಡಿ, ಹಿಂದಿರುಗಿ ಬಂದು—

“ಅಲ್ಲೆ ಇದಾರೆ ಕಣ್ಣು” ಎಂದ ಪಿಸುಮಾತಿನಲ್ಲಿ.

“ಯಾರ್ಯಾರಿದ್ದಾರೆ”

“ಅವ್ರೆ—ಮೂರು ಜನ”

“ಇಬ್ಬು ಅಂದೆ”

“ಕಂದಾನೂ ಓಗನ್ನಲ್ಲ”

“ಮತ್ಯಾರೂ ಇಲ್ವಾ”

“ಇಲ್ಲ ಕಣ್ಣು”

“ಇನ್ನೊಂದ್ವಲ ನೋಡು”

ಅಷ್ಟು ದೂರ ನಡೆದು, ಸಮೀಪಕ್ಕೆ ಬಂದಮೇಲೆ ಮುನಿಸಾಮಿ, ಮತ್ತಿನ್ನೊಂದು ಬಾರಿ ಹೋಗಿ ನೋಡಿಬಂದು—

“ಅವ್ರೆ ಮೂರ್ಛನಾನೇ ಇರೋದು” ಎಂದು ಹೇಳಿದ.

ಮೂವರೂ ಆಟ ಆಡುತ್ತಾ ಕುಳಿತಿದ್ದ ಸ್ಥಳಕ್ಕೆ ಅವರು ಬಂದುದು,

ಗಟ್ಟಿಯಾಗಿ ಮಾತಾಡುತ್ತಿದ್ದ ಕಂದಸಾಮಿಯ ಮಾತಿನ ಸದ್ದಿನಿಂದ ಗೊತ್ತಾಯಿತು. ಕಣ್ಣು ಕೆಳದುಟೆಯನ್ನು ಎರಡು ಬೆರಳುಗಳ ನಡುವೆ ಮಡಿಚಿ, ಮೆತ್ತಗೆ ಸಿಕ್ಕುಹಾಕಿ ಉಸಿರು ಬಿಗಿ ಹಿಡಿದು ನಿಂತ. ಸ್ವಲ್ಪ ಹೊತ್ತಿನಲ್ಲಿ ಕಂದಸಾಮಿ ಗಟ್ಟಿಯಾಗಿ ಹೇಳಿದುದು ಕೇಳಿರು—

“ನಿನ್ನಾಟಾ ನಂಗ್ವೇಕಾಗಿಲ್ಲ. ಬರೇ ಮೋಸಮಾಡ್ತೀಯ. ನನ್ನಾಸು ಕೊಟ್ಟುಡು.”

“ಸೋತುಬಿಟ್ಟು ಕಾಸ್ಟೇಶಿಯಾ ಭಾಂಚೋಡ್” ಒಪ್ಪಿದ ಗೊಗ್ಗರು ಧ್ವನಿಯಲ್ಲಿ ಒಬ್ಬ ಮಾತಾಡಿದುದು ಕೇಳಿತು.

“ಯಾಕೋ ಸಾಬಿ. ಬಾಂಚೋಡ್ ಅನ್ವೀಯಾ? ನಿಮ್ಮಪ್ಪ ಭಾಂಚೋಡ್” ಕಂದಸಾಮಿ ಗಂಟಲು ಎತ್ತರಿಸಿದ.

“ನಮ್ಮಪ್ಪನ ಹೆಸರೆತ್ತತ್ತೀಯ ಲೌಡೀಕೇ, ನಿಮ್ಮಪ್ಪನ್ನೋರ ಸ್ತೀನಿ ತಾಳು” ಎಂದ ಮೊದಲು ಮಾತಾಡಿದವನು.

“ಅವ್ವಾ.. ಒದೀತಾನೇ ಈ ಸೂ....ಮಗ” ಎಂದು ಕಿರುಚುತ್ತಾ ಕಂದ, ಮೋರಿಯೊಳಗೆ ಧುಮುಕಿದ. ಎಲ್ಲರಿಗೂ ಗೋಡೆಗೆ ಹತ್ತಿಕೊಂಡು ನಿಲ್ಲಲು ಸನ್ನೆ ಮಾಡಿದ ಕಣ್ಣು.

ತನ್ನನ್ನು ಸೂ....ಮಗ ಎಂದದ್ದು ಕೇಳಿ ರೇಗಿದ ಧಡಿಯ, ಕಂದ ಸಾಮಿಯನ್ನು ಹಿಡಿಯಲು, ಅವನ ಹಿಂದೆಯೇ ತಾನೂ ಮೋರಿಗೆ ಹಾರಿದ. ಅವನು ಧುಮುಕುತ್ತಿದ್ದ ಹಾಗೇ, ಎರಡೂ ಕೈಯಲ್ಲಿ ಗಳವನ್ನು ಬಲವಾಗಿಹಿಡಿದು, ಕಣ್ಣು ತನ್ನ ಶಕ್ತಿಯೆಲ್ಲವನ್ನು ಬಿಟ್ಟು ಅವನ ಬೆನ್ನಿನ ಮೇಲೆ ಬಾರಿಸಿದ. ಬೀಸಿದ ಗಳ ರೊಯ್ಯೆಂದು ಗಾಳಿಯಲ್ಲಿ ಸದ್ದುಮಾಡಿ, ಸೆಳೆದುಬಿಟ್ಟು ಸಿಡಿಲಿನಂತೆ ಅವನ ಬೆನ್ನಮೇಲೆ ಎರಗಿತು. ಅನಿರೀಕ್ಷಿತ ವಾದ ಆ ಪ್ರಬಲ ಪ್ರಹಾರಕ್ಕೆ ಆ ಧಡಿಯನೂ ತತ್ತರಿಸಿದ. ಅವನು ಉಸಿರು ತಿರುಗಿಸಿಕೊಳ್ಳಲು ಅವಕಾಶ ಕೊಡದಂತೆ, ಎತ್ತಿ ಎತ್ತಿ ಹೊಡೆಯ ಲಾರಂಭಿಸಿದ ಕಣ್ಣು. ಉಳಿದವರೂ ಅವನ ಜೊತೆ ಸೇರಿದರು. ಧಡಿಯನ ಹಣೆ, ಮೂಗುಗಳಿಂದ ರಕ್ತ ಬಿಚ್ಚಿ, ಮೋರಿಯಲ್ಲಿ ಹೊರಳಿದ. ಕೂಡಲೇ ಕಣ್ಣು ಗೋಡೆಯನ್ನು ಹಿಡಿದು ಚರಂಡಿಯಮೇಲೆ ಹಾರಿದ. ಇನ್ನಿಬ್ಬರು ಅವನನ್ನು ಹಿಂಬಾಲಿಸಿದರು.

ಈ ಗುಂಪನ್ನು ಕಂಡ ಕೂಡಲೇ ಮೋರಿಯ ದಂಡೆಯ ಮೇಲಿದ್ದ ವನು ಹೆದರಿ ಓಡಲಾರಂಭಿಸಿದ.

“ಓಡೋಗ್ರಿಯಾ, ನಿನ್ನ ....” ಎಂದು, ಜೇಬಿನಲ್ಲಿ ಕಲ್ಲನ್ನು ತೆಗೆದು, ಗುರಿಇಟ್ಟು ಬೀಸಿದ ಕಣ್ಣು. ಓಡುತ್ತಿದ್ದ ಅವನ ಬೆನ್ನಿಗೆ ಕಲ್ಲು ಬಿದ್ದು ಮುಗ್ಗುರಿಸಿದ “ಅಮ್ಮಾಗೇ” ಎಂದು ಅರಚಿದ. ಮಿಂಚಿನ ವೇಗದಿಂದ ಕಣ್ಣು ಅವನ ಬಳಿ ಸಾರಿ, ಅರಚುತ್ತಿದ್ದ ಅವನ ಬಾಯನ್ನು ಒತ್ತಿಹಿಡಿದು, ಅವನೊಂದಿಗೇ ಚರಂಡಿಗೆ ಹಾರಿದ. ಉಳಿದಿಬ್ಬರು ಕಣ್ಣಿನಿಗೆ ನೆರವಾದರು. ಕಣ್ಣಿನ ಕೈಯಲ್ಲಿ ಸಿಕ್ಕ ಸಾಬಿ ಕೊಸರಲು ನೋಡಿದ. ಹತ್ತಿರದಲ್ಲಿದ್ದ ಪಳನಿ ಗಳುವಿನಿಂದ ಒಂದು ಬಾರಿಸಿದ.

“ನಿನ್ನಿತಿ ಮಾಡ್ಬುಡ್ತಿನಿ. ನಮ್ಮುಡುಗನನ್ನು ಒದೀತೀರಾ ಲೌಡಿ ಮಗನೆ?” ಎಂದು ಕಣ್ಣು ಎಡಗೈ ಬಲಗೈ ಎರಡನ್ನೂ ಒಂದು ಗಳಿಗೆಯೂ ಬಿಡುವಿಲ್ಲದಂತೆ, ಅವನ ಕೆನ್ನೆಗಳ ಮೇಲೆ ಪ್ರಯೋಗಿಸಿದ. ಸಾಬಿ ಮೆತ್ತಗಾಗಿ ಥರಥರ ನಡುಗಲಾರಂಭಿಸಿದ.

“ಇವನ ಕೈ ಇಡುಕೊಳ್ಳೊ” ಎಂದ ಕಣ್ಣು. ಪಳನಿ, ಕಂದಸ್ವಾಮಿ ಇಬ್ಬರು ಅವನ ಕೈಹಿಡಿದುಕೊಂಡರು. ಸಾಬಿ ಕಾಲಲ್ಲಿ ಝಾಡಿಸಲು ಯತ್ನಿಸಿದ. ಗಳದಿಂದ ಅವನ ಮೊಳಕಾಲಿನ ಗಂಟಿನ ಮೇಲೆ ಬಿಗಿದ ಕಣ್ಣು. ಎಟಿನ ಜೋರಿಗೆ ನಿಂತ ಕಾಲು ಮಡಚಿಕೊಂಡಿತು.

“ಕಾಲ್ತೊರಸ್ತೀಯಾ ಮಗ್ಗೆ?” ಎಂದು ತುಟಕಚ್ಚಿ ಹೇಳಿದ ಕಣ್ಣು, ಅಸಹಾಯನಾಗಿ ನಿಂತ ಅವನ ಜೇಬುಗಳನ್ನು ಹುಡುಕಿದ. ದುಡ್ಡಿನ ಜೊತೆಗೆ, ಆಟಕ್ಕೆ ಉಪಯೋಗಿಸುತ್ತಿದ್ದ ಲಾಂದರದ ಬತ್ತಿ, ಕಬ್ಬಿಣದ ಕಡ್ಡಿ ಎರಡೂ ಸಿಕ್ಕವು. ದುಡ್ಡನ್ನು ತನ್ನ ಜೇಬಿನಲ್ಲಿ ಹಾಕಿಕೊಂಡು, ಉದ್ದವಾದ ಲಾಂದರದ ಬತ್ತಿಯಿಂದ ಅವನ ಕಾಲುಗಳನ್ನು ಕಟ್ಟಿದ. ಅವನ ಜೇಬಿನಲ್ಲಿದ್ದ ವಾಸನೆ ನಾರುವ ಗುಲಾಬಿ ಬಣ್ಣದ ಕರವಸ್ತ್ರದಿಂದ ಅವನ ಕೈಗಳನ್ನು ಬಿಗಿದು, ಅವನು ಕಿರುಚದಂತೆ, ಬಾಯಲ್ಲಿ ಹತ್ತಿರವಿದ್ದ ಗಿಡದ ಸೊಪ್ಪು ತರಿದು ತುರುಕಿ—

“ಸಾಯಿ ಬಡ್ಡಿಮಗ್ಗೆ” ಎಂದು ಹೇಳಿ, ಅವನನ್ನು ಅಲ್ಲಿ ಕೆಡವಿದ. ಮೂವರೂ, ಉಳಿದವರಿದ್ದ ಹತ್ತಿರಕ್ಕೆ ಹೋದರು. ಕಣ್ಣು ಬಿಗಿದ ಎಟಿಗೆ

ಮಲಗಿದ ಆ ಧಡಿಯ ಇನ್ನೂ ಎದ್ದಿರಲಿಲ್ಲ. ಇಬ್ಬರು ಅವನು ಎದ್ದರೂ ಮಿಸುಗದಂತೆ ಬೆನ್ನುಹತ್ತಿ ಕುಳಿತಿದ್ದರು. ಮೂರನೆಯವನು ಎದ್ದರೆ ಇವೆಲೆಂದು, ಗಳು ಹಿಡಿದು ಸಿದ್ಧನಾಗಿದ್ದ.

“ನಡೀರೊ ಹೋಗೋಣ” ಎಂದ ಕಣ್ಣು.

“ಹಂಗೆ ಹೋಗೋದ್ಯಾಡ ತಡಿ. ಈ ಸಾಬಿ ಎದ್ರೆ ಅಟ್ಟಿಸ್ಕೊಂಡು ಬರ್ತಾನೆ. ಬರದಂಗ್ಯಾಡಬೇಕು” ಎಂದ ಮುನಿಸ್ವಾಮಿ. ಧಡಿಯನ ಕೈಯಲ್ಲಿ ಎಟುತಿಂದ ಅವನಿಗೆ, ಅವನ ಮೇಲೆ ರಚ್ಚಿತ್ತು.

“ಎನ್ನಾಡ್ತಿ?”

“ಒಂದು ತನಾಪೆ ತೋರಸ್ತೀನಿ ತಡಿ.” ಎಂದವನೇ ಮುನಿಸಾಮಿ “ಇನ್ನೆಲ್ಲಾ ಕಳಿಸ್ಬಿಡು ಕಣ್ಣು” ಎಂದ.

“ಎನ್ನಾಡ್ತಿ? ನಾವೂ ನೋಡ್ತೀವಿ” ಉಳಿದವರು ಹೇಳಿದರು.

ಕೂಡಲೇ ಮುನಿಸ್ವಾಮಿ ಮಲಗಿದ ಸಾಬಿಯ ಪೈಜಾಮಾವನ್ನು ಬಿಚ್ಚಿ, ಪಳನಿಯ ಕೈಗೆ ಕೊಟ್ಟು, ಮೋರಿಯಲ್ಲಿ ಹರಿಯುತ್ತಿದ್ದ ನೀರನ್ನು ಅವನ ಮುಖದ ಮೇಲೆ ಚೆಲ್ಲಿ, ದೂರ ಸರಿದು ದಂಡೆ ಹತ್ತಿ ನಿಂತ. ಉಳಿದವರೂ ದಂಡೆಹತ್ತಿ ನಗುತ್ತಾ ನಿಂತರು. ಸ್ವಲ್ಪ ಹೊತ್ತಿನಲ್ಲಿ ಅವನಿಗೆ ಎಚ್ಚರವಾಯಿತು. ಅವನು ಎಳುತ್ತಿದ್ದ ಹಾಗೇ “ಇನ್ನೊಂದ್ವಲಾ ನನ್ನಂಟೇಗೆ ಬರ್ತೀಯಾ?” ಎಂದು ಕಿರುಚಿದ ಮುನಿಸಾಮಿ. ಅವನ ಮುಖ ನೋಡಿದ ಕೂಡಲೇ, ಧಡಿಯ ಎದ್ದು ಅವನನ್ನು ಹಿಡಿಯ ಬೇಕೆಂದುಕೊಂಡವನು, ತನ್ನ ಬರಿ ತೊಡೆಯನ್ನೇ ನೋಡಿ ಕೆಟ್ಟ ಮಾತು ಗಳನ್ನು ಬೈಯುತ್ತಾ ನಿಂತ.

“ಬಾರೋ ಸಾಬಿ, ಒಬ್ಬೇ ಸಿಕ್ಕೇಂತ ಒದೀತೀಯ” ಎಂದು ಕೂಗಿದ ಮುನಿಸಾಮಿ. ಅವನು ಬೇರೇನೂ ಮಾಡಬೇಕೆಂದು ತಿಳಿಯದೆ, ಊರೆಲ್ಲಾ ಕೇಳುವಂತೆ ಕೆಟ್ಟಧ್ವನಿಯಲ್ಲಿ ಅರಚಿದ.

ಇನ್ನಲ್ಲಿದ್ದರೆ ಯಾರಾದರೂ ಬರಬಹುದೆಂದು, ಆರುಜನವೂ ಒಬ್ಬೊಬ್ಬರು ಒಂದೊಂದು ದಿಕ್ಕಿಗೆ ಚಿದುರಿ ಓಡಿದರು.

ಮತ್ತೆ ಅವರೆಲ್ಲಾ ಆಪ್ತತೆಯ ಕಟ್ಟೆಯ ಮೇಲೆ ಸೇರುವಾಗ ಸಂಜೆ ಎಳುಗಂಟೆಯ ಮೆಲಾಗುತ್ತ.

“ಭಾರಿ ಮಜಾ ಆಯ್ತು” ಎಂದ ಕಂದಸಾಮಿ. ಕಣ್ಣು ತನ್ನ ಜೀವನಲ್ಲಿಟ್ಟುಕೊಂಡ, ಲಾಂದರದ ಬತ್ತಿ ಆಟದವರ ದುಡ್ಡನ್ನು ಎಲ್ಲರಿಗೂ ಹಂಚಿದ.

“ಬೇಸ್ ಯೋಚ್ಚೆ ಮಾಡ್ಲೆ ಕಣ್ಣಾ” ಎಂದ ಆರ್ಯಗಂ.

“ಮತ್ತೆ ನಾವೆಲ್ಲಾ ಒಂದಾಗಿರೈ, ಫಲಾತನ್ ಬಂದ್ರಾ ಹೆದ್ದೇಕಾ ಗಿಲ್ಲ” ಎಂದ ಕಣ್ಣು. ಎಲ್ಲರೂ ತಲೆಹಾಕಿ ಅವನ ಮಾತಿಗೆ ಸಮ್ಮತಿ ಸೂಚಿಸಿದರು.

ಅಂದಿನಿಂದ ಕಣ್ಣು ಆ ಗುಂಪಿನ ದಳಪತಿಯಾದ. ಅನ್ನಕ್ಕೆ ಎಂಜಲು ತೊಟ್ಟಿ, ಮಲಗಲು ಆಸ್ಪತ್ರೆಯಕಟ್ಟಿ, ಆಟಕ್ಕೆ ಈ ಸ್ನೇಹಿತರು—ಕಣ್ಣನಿಗೆ ತನ್ನ ಜೀವನದಲ್ಲಿ ಏನೂ ಕೊರತೆ ಇದ್ದಂತೆ ತೋರಲಿಲ್ಲ. ಅವನ ಬಾಳಿನಲ್ಲಿ ಹಗಲಿರುಳೂ ಹೊಳೆದ ಬಿಸಿಲು ತುಂಬಿದಂತಿತ್ತು.

## ೧೨

ಪೊಲೀಸರು ಆ ಗುಂಪನ್ನು ಆಸ್ಪತ್ರೆಯ ಕಟ್ಟಡದಿಂದ ಕದಲಿಸಿದ ಮೇಲೆ ಅಲ್ಲಿಂದ ತೆರಳಿದ ಅವರು ದೆವ್ವದಮನೆಯ ಜಗುಲಿಯವಾಸಿಗಳಾಗಿ ಜೀರೂರಿದಮೇಲೆ, ಒಂದು ದಿನ ಮಧ್ಯಾಹ್ನ, ಗುಂಪು ದಿನದಂತೆಯೇ ಅನ್ನಕ್ಕಾಗಿ ಎಂಜಲು ತೊಟ್ಟೆಯ ಬಳಿ ಕಲೆತಿದ್ದಾಗ, ಅವರಿಚಿತವಾದ ಎಳೆಯ ಕಂಠದ ಅಳುವಿನ ಧ್ವನಿ ಕೇಳಿ, ಕಣ್ಣು ಚಟಕ್ಕನೆ ತಲೆ ಎತ್ತಿ ಧ್ವನಿ ಬಂದ ಕಡೆ ತಿರುಗಿ ನೋಡಿದ—

ಸೊಂಟಕ್ಕೆ ಹರಿದ ಚಿಂದಿಯೊಂದನ್ನು ಕಟ್ಟಿದ ಹುಡುಗಿ, ಕಣ್ಣಲ್ಲಿ ನೀರು ಸುರಿಸುತ್ತಾ, ಮೂಗಿನಿಂದಿಳಿದ ಸಿಂಬಳವನ್ನು ಮುಂಗೈಯಲ್ಲಿ ತಿಕ್ಕಿ ಕೊಳ್ಳುತ್ತಾ, ಅಳುತ್ತಾ ನಿಂತಿತ್ತು. ಬಿಸಿಲಿನಲ್ಲಿ ಅಲೆದಲೆದು ಅದರ ಮುಖ ಕಪ್ಪಾಗಿದ್ದರೂ, ನೋಡಲು ಮುದ್ದಾಗಿತ್ತು. ಧೂಳುತುಂಬಿದ ಗುಂಗುರು ಕೂದಲು ಗಾಳಿಯಲ್ಲಿ ಆಟವಾಡುತ್ತಿದ್ದವು. ಬಲೆಗೆ ಬಿದ್ದ ಮರಿ ದುಂಬಿಗಳಂತೆ ಕಪ್ಪು ಕಣ್ಣುಗಳು ಹೊಳೆಯುತ್ತಾ, ಕಣ್ಣನ್ನು ತುಂಬಿದ ನೀರಿನಲ್ಲಿ ತೇಲುತ್ತಿದ್ದವು. ಅವಳ ಹೊಟ್ಟೆ ಬಿನ್ನಿಗೆ ಹತ್ತಿ, ಎದೆಯ ಎಲುಬು

ಗಳು ಎಣಿಸಬಹುದಾದಂತೆ ಎದ್ದುಕಾಣುತ್ತಿದ್ದವು. ಕೈಯಲ್ಲೊಂದು ತೆಂಗಿನ ಕರಟೆ. ಎಂಟು ಹತ್ತು ವರ್ಷ ವಯಸ್ಸಿರಬೇಕು ಅವಳಿಗೆ.

ಆ ಹುಡುಗಿಯ ಕೊಳೆ ತುಂಬಿಯೂ ಕೋಮಲವಾದ ಕೋಲು ಮುಖವನ್ನು ನೋಡಿದ ಕೂಡಲೇ ಕಣ್ಣಿನಿಗೇನೋ ಮೋಡಿನಾಡಿದ ಹಾಗಾಯಿತು. ಸುಮ್ಮನೆ ನೋಡುತ್ತಾ ನಿಂತ. ಅವಳನ್ನು ಮಾತನಾಡಿ ಸಬೇಕೆಂದು ಕೂಡಾ ಅವನಿಗೆ ತೋಚಲಿಲ್ಲ. ಯಾವುದೋ ಮನುಷ್ಯನ ನೆನಪು ಅವನ ಮಿದುಳನ್ನು ಹಿಂಡತೊಡಗಿತು. ಎಲ್ಲಿ ನೋಡಿದ್ದೆ ನಾನು ಈ ಹುಡುಗಿಯನ್ನು ? ಯಾರು ಇವಳು ? ಅವಳನ್ನು ನೋಡಿದ ಕೂಡಲೇ ಅವನ ಹೃದಯದಲ್ಲಿ ಮೂಡಿ ಬಂದ ಅಕ್ಕರೆ, ಮಿದುಳಿನಲ್ಲಿ ಮಲಗಿ ಮುಬ್ಬಿದ ನೆನಪನ್ನು ಎಚ್ಚರಿಸತೊಡಗಿತು.

ಹಿಂದೆ ನಡೆದುದಾವುದನ್ನೂ ಮತ್ತೆ ನೆನಸಿಕೊಳ್ಳದೆ ನೆನಸಿಕೊಳ್ಳುವ ಯಾವ ಅಗತ್ಯವೂ ಇಲ್ಲದೆ, ಬದುಕುವುದು ಅಭ್ಯಾಸವಾಗಿದ್ದ ಅವನಿಗೆ, ತನ್ನನ್ನೇ ನೋಡುತ್ತಾ ನಿಂತ ಅವಳ ಮುಖ, ಮರೆತು ಹೋದುದನ್ನು ಒತ್ತಾಯವಾಗಿ ಕೆರಳಿಸುತ್ತಿದ್ದುದು, ಒಣಗಬಂದ ಗಾಯದ ಮೇಲಿನ ಸಿಪ್ಪೆಯನ್ನಾ ರೋ ಬಲವಂತವಾಗಿ ಕಿತ್ತಂತಾಯಿತು. ಹೃದಯದ ಬೇರನ್ನೇ ಹಿಡಿದು ಅಲ್ಲಾಡಿಸಿದಂತಾಗಿ ಉಸಿರುಕಟ್ಟಿದಂತಾಯಿತು.

“ಯಾಕೋ ಆಂಗ್ಲೋಡ್ಲಿ ಕಣ್ಣು?”

ಕಣ್ಣು ಬಿರಿಗಣ್ಣು ಬಿಟ್ಟು ಆ ಹುಡುಗಿಯನ್ನು ನೋಡುತ್ತಾ ನಿಂತ ರೀತಿಯನ್ನು ಕಂಡು, ಅಶ್ಚರ್ಯವಾಗಿ ಕೇಳಿದ ಪಳನಿ ಅವನು ಮಾತನಾಡಿದ ಕೂಡಲೇ, ಯಾವುದೋ ಕೈಗೆ ಸಿಗುವುದರಲ್ಲಿದ್ದ ಜಾರಿಕೆಯಾದ ವಸ್ತು ನುಣುಚಿಕೊಂಡು ಹೋದಂತಾಯಿತು. ಕೊಸಕ್ಕನೆ ಸಿಟ್ಟು ಬಂತು. ಹ್ವಬ್ಬನಾಗಿ, ಏಪ್ಪೆಂದು ಪಳನಿಯ ಬಾಯಮೇಲೆ ಹೊಡೆದ. ಅನಿರೀಕ್ಷಿತವಾಗಿ ಎಟುತಿಂದ ಪಳನಿ, ತುಟಿಯನ್ನು ತಿಕ್ಕಿಕೊಳ್ಳುತ್ತಾ ಹೆದರಿ ಹಿಂದೆ ಸರಿದ.

“ಅಣ್ಣಾ, ....”

ತನ್ನನ್ನೇ ನೋಡುತ್ತಾ ಮರವಟ್ಟಂತೆ ನಿಂತ ಕಣ್ಣಿನ ಕಣ್ಣುಗಳ ಮೋಡಿಗೆ ಸೆರೆಯಾದಂತೆ, ಅವನನ್ನೇ ನೋಡುತ್ತಾ ನಿಂತ ಹುಡುಗಿ ಹೇಳಿದಳು.



ಅಣ್ಣಾ !

ಕಣ್ಣಿನ ಮಿದುಳಿನಲ್ಲಿ ಕಟ್ಟಿಯ ಹಿಂದೆ ನಿಂತ ನೀರನ್ನು, ಕಟ್ಟಿ ಕಡಿದು ಬಿಟ್ಟಂತಾಯಿತು. ಒಂದು ಗಲಿಗೆ ಏನೂ ಅರ್ಥವಾಗದ ಭೋರ್ಗರೆವ ಸದ್ದು ಕೇಳಿಬಂದು, ಮರುಗಳಿಗೆಯೇ ನೆನಪು ಸಿಕ್ಕಿತು ವಾಯಿತು.

ಆ ರಾತ್ರಿ ಆತನ ಮನೆಯಲ್ಲಿ ತನ್ನನ್ನು 'ಅಣ್ಣಾ' ಎಂದು ಕರೆದ ಇಂದು, ಅವಳಮ್ಮ ಅವಳನ್ನು ಗದರಿಸಿ ಒಳಕ್ಕೆ ಕಳುಹಿದುದು, ಮತ್ತೊಮ್ಮೆ ನೋಡಬೇಕೆಂದರೂ ಆ ಮುದ್ದಾದ ಮುಖ ಕಾಣಿಸಿಗೇ, ಹೇಳದೆ ಕೇಳದೆ ಆ ಮನೆಯಿಂದ ಪಲಾಯನಮಾಡಿ ಬರುವಾಗ, ಅರೆಯರಳಿದ ಗುಲಾಬಿಯಲ್ಲಿ ಇಂದುವಿನಮುಖವನ್ನು ಕಂಡು ಮುತ್ತಿಟ್ಟು, ಎದೆಯಲ್ಲಿ ಕಲಕಿದ ಉರಿನೋವನ್ನು ತಡೆಯಲಾರದೆ ಓಡಿಬಂದು....

ಕವಿದ ಕತ್ತಲಿನಲ್ಲಿ ಮೇಲಿನಮೇಲೆ ಸಾಲುಮಿಂಚು ಸೆಳೆದಂತಾಯಿತು, ನೆನಪು ನುಗ್ಗಿದ ಕಣ್ಣಿನ ಮಿದುಳಿನಲ್ಲಿ. ಈ ರೂಪಿನಲ್ಲಿ ತನ್ನ ಬಳಿಗೆ ಬಂದಳೇ ತನ್ನ ಇಂದು !

ವಿಹ್ವಲನಾಗಿ, ಆ ಹುಡುಗಿಯ ಮೇಲೆ ಕವಿದು, ಅವಳನ್ನು ಬಿಗಿಯಾಗಿ ತಬ್ಬಿ ಮುತ್ತಿಟ್ಟ. ಬಹುಕಾಲದ ಮೇಲೆ ಒಡೆಯನನ್ನು ಕಂಡ ನಾಯಿಯಂತೆ, ಅವಳ ಕಣ್ಣು, ಮೂಗು, ನೆತ್ತಿಯನ್ನು ಮೂಸಿನೋಡಿ, ಅವಳ ತಲೆಯನ್ನು ಬೊಗಸೆಯಲ್ಲಿ ಹಿಡಿದು ಒತ್ತಿ, ಎದೆಗೆ ಒತ್ತಿಕೊಂಡು—

“ಇಂದೂ... ಇಂದೂ ..... ಇಂದೂ” ಹತ್ತಾರು ಬಾರಿ ನುಡಿದ.

ಕಂಬಿನ ಸುರಿವ ಅವಳ ಕಣ್ಣುಗಳನ್ನು ನೋಡಿ—

“ಯಾಕಲ್ಲೀಯಾ? ಯಾರಾದ್ರೂ ಒದ್ದಾ?” ಎಂದು ಕೇಳಿದ.

“ಅಣ್ಣಾ, ಅಸ್ವಾಗ್ತದೆ.”

“ಆ ? ಅಸ್ವಾಗ್ತದಾ....ಉಣ್ಣೆ ಲ್ವಾ?”

ಹುಡುಗಿ ಮೂಕಳಂತೆ ತಲೆಯಲ್ಲಾಡಿಸಿದಳು. ಅವಳ ಮುಖವನ್ನೊಮ್ಮೆ ದಿಟ್ಟಿಸಿ ನೋಡಿದ. ಅವಳ ಕೈಯ ಕರಟೆ ಕಾಣಿಸಿತು. ಅವನ ಹೃದಯದಲ್ಲೇಕೋ ದುಃಖ ಉಕ್ಕಿಬಂತು. ಇವಳೂ ತನ್ನಂತೆಯೇ— ಕಂಗಾಲರ ಇಂದು !

“ಇಲ್ಲಾ, ಅದ್ಲಿ”

ಅವಳ ಕೈಯ ಕರಟವನ್ನು ತೆಗೆದುಕೊಂಡು ಕಣ್ಣು ತೊಟ್ಟೆಯ ಬಳಿ ಒಣಗಿ, ಅಲ್ಲಿ ತಿನ್ನುತ್ತಿದ್ದ ಒಂದಿಬ್ಬರನ್ನು ಸರಿಸಿ, ಕರಟವ ತುಂಬಾ ಅನ್ನವನ್ನು ತುಂಬಿಕೊಂಡುಬಂದು, ಅವಳಿಗೆ ಕೊಟ್ಟು. ಹುಡುಗಿ ಮರುಮಾತಾಡದೆ, ನೆಲದಮೇಲೆ ಕೂತು ತಿನ್ನಲಾರಂಭಿಸಿದಳು. ತಲೆಯ ಮೇಲೆ ಬಿಸಿಲು ಹೊಯ್ಯುತ್ತಿದ್ದದ್ದೂ ಅವಳಿಗೆ ಹಸಿವಿನಲ್ಲಿ ಎಚ್ಚರ ಎರಲಿಲ್ಲ.

ತಾನೇ ಅವಳನ್ನು ಎತ್ತಿ ಸ್ವಲ್ಪ ನೆರಳಿದ್ದ ಗೋಡೆಯ ಪಕ್ಕದಲ್ಲಿ ಕೂಡಿಸಿ, ತಾನೂ ಒಂದು ಎಂಜಲೆಲೆಯಲ್ಲಿದ್ದ ಅನ್ನವನ್ನು ತೆಗೆದುಕೊಂಡು ಬಂದು, ಅವಳ ಪಕ್ಕದಲ್ಲಿ ತಿನ್ನುತ್ತಾ ಕುಳಿತ ಕಣ್ಣು. ಅವನ ಕಣ್ಣು, ತಿನ್ನಲು ಬಾಗಿಸಿದ ತಲೆಯನ್ನು ಮೇಲೆತ್ತದೆ, ತಿನ್ನುತ್ತಿದ್ದ ಅವಳನ್ನೇ ನೋಡುತ್ತಿತ್ತು. ಅವಳು ಊಟ ಮಾಡುವುದನ್ನು ನೋಡುತ್ತಿದ್ದ ಅವನಿಗೆ, ತಾನೇ ಊಟ ಮಾಡುತ್ತಿದ್ದಂತಿತ್ತು. ಹಿಂದೆಂದೂ ಅವನಿಗೆ ಹಾಗಾಗಿಸಿರಲಿಲ್ಲ. ಅವನಿಗೆ ಅರ್ಥವಾಗದ ಅಲೌಕಿಕ ಆನಂದ, ಅವನ ಮೈಯಲ್ಲಿ ತೆರಿತೆರೆಯಾಡಿ, ಆ ಹರ್ಷ ನಿರ್ಭರತೆಯಲ್ಲಿ ಅವನ ನೆತ್ತಿ ಹಗುರಾಗಿ, ಎಲ್ಲೋ ಬೆಳಕು ತುಂಬಿದ ಗಾಳಿಯಲ್ಲಿ ತೇಲುತ್ತಿರುವಂತಿತ್ತು. ಎಂದಿನಂತೆಯೇ ಎಲೆಯಲ್ಲಿದ್ದದನ್ನೆಲ್ಲಾ ಕಲಸಿ, ತಿನ್ನಹೋದ. ಏಕೋ ಬೇಕಾಗಲಿಲ್ಲ. ತಾನು ತಿನ್ನುವುದನ್ನೂ ಬಿಟ್ಟು, ಅರ್ಥ ಬರಿದಾದ ಅವಳ ಕರಟಕ್ಕೆ ತುಂಬಿ “ತಿನ್ನು ಇಂದೂ” ಎಂದು ಹೇಳಿ, ಅವಳನ್ನು ನೋಡುತ್ತಾ ಕುಳಿತ. ಮತ್ತೆ ತನ್ನ ಕರಟಕ್ಕೆ ಅನ್ನವನ್ನು ತುಂಬಿದ ಅವನನ್ನು, ಅವಳು ಕೃತಜ್ಞತೆ ತುಂಬಿದ ಕಣ್ಣುಗಳಿಂದ ನೋಡಿ, ಮತ್ತೆ ತಿನ್ನುವುದನ್ನು ಮುಂದುವರಿಸಿದಳು.

“ಲೋ ಮುನ್ಯಾ, ವಸಿ ನೀರ್ದಂದ್ಯೋಡೋ” ಅವಸರವಸರವಾಗಿ ತಿನ್ನುತ್ತಿದ್ದ ಅವಳಿಗೆ, ಗಂಟಲಾರಿ ಬಿಕ್ಕು ಬರುತ್ತಿದ್ದದ್ದನ್ನು ಕಂಡು ಕಣ್ಣು ಕೂಗಿ ಹೇಳಿದ.

ಅವರಾರಿಗೂ ಅವನ ಅಂದಿನ ನಡತೆ ಅರ್ಥವಾಗಲಿಲ್ಲ. “ಮತ್ತೆ ಯಾವುದೋ ಶನಿ ಬಂದಿತಲ್ಲಾ” ಎಂಬ ದೃಷ್ಟಿಯಿಂದ ಅವರು ಆ ಹುಡುಗಿಯತ್ತ ನೋಡುತ್ತಿದ್ದರು. ಮೊದಲು ಅವಳು ಕಣ್ಣಿನ ಕಣ್ಣಿಗೆ ಬೀಳದೆ, ಅವರ ಕಣ್ಣಿಗೆ ಬಿದ್ದಿದ್ದರೆ, ಗದ್ದಲವೆಬ್ಬಿಸಿ, ಅವಳನ್ನು ಅಲ್ಲಿಂದ ಓಡಿಸುತ್ತಿದ್ದರು. ಆದರೆ ತಮ್ಮೆಲ್ಲರಿಗೂ ನಾಯಕನಾದ ಕಣ್ಣು, ಅವಳಿಗೆ ಆಶ್ರಯವಿತ್ತಮೇಲೆ ಅವರಾರಿಗೂ ಎದುರು ಮಾತಾಡುವ ಧೈರ್ಯವಾಗಲಿಲ್ಲ. “ಹಾಳಾಗಿಹೋಗಲಿ” ಎಂದು ಸುಮ್ಮನಾಗಿದ್ದರು. ಎಲ್ಲಿಂದಲೋ ಬಂದ ಅವಳಿಗೆ, ಅವನು ಮುಚ್ಚಟೆ ಮಾಡುವುದು, ಊಟಮಾಡಿಸುವುದು, ಅವರಿಗೆ ಅರ್ಥವಾಗಿರಲಿಲ್ಲ. ಈಗ ಅವನು ತಾವೂ ಅವಳ ಸೇವೆ ಮಾಡಬೇಕೆಂದುದನ್ನು ಕೇಳಿ ಮುನಿಸಾಮಿಗೆ ಸಿಟ್ಟೇ ಬಂದಿತು. ಹಾಗೇ ಹೇಳಿದ:

“ಅವಳೇನು ಮಾರಾಣೆನಾ. ಎದ್ದೋಗಿ ಕುಡಿ ಅಂತ ಏಳು. ಕತ್ತೇಮುಂಡೆ. ಅವಳಿಗೆ ನಾನ್ಯಾಕೆ ಚಾಕ್ರಿ ಮಾಡ್ಲಿ”

ಕಣ್ಣು ಆ ಮಾತನಾಡಿದ ಮುನಿಸಾಮಿಯನ್ನು, ಎಳೆದುಕೊಂಡು ಬಿನ್ನಮೇಲೆ ಗುದ್ದಿ ಅಬ್ಬರಿಸಿದ—

“ಎಳ್ಳಷ್ಟು ಬಾಯ್ತುಚ್ಚೊಂಡು ಮಾಡಾಕಾಗಾಕಿಲ್ಲ”

ಆ ಕಾರಣವಾಗಿ ಕಣ್ಣು ತನ್ನ ಮೇಲೆ ಕೈ ಮಾಡಿದುದನ್ನು ಕಂಡು ಮುನಿಸಾಮಿಗೂ ರೇಗಿತು. ನೀರಿನ ತೊಟ್ಟಿ ಹತ್ತಿರವೂ ಇರಲಿಲ್ಲ. ದಿನವೂ ಎಂಜಲು ತೊಟ್ಟಿಯ ಊಟ ಹೊಟ್ಟಿತುಂಬಿಸಿದ ಮೇಲೆ, ಎಲ್ಲರೂ ಜೊತೆಯಾಗಿ ಹೋಗಿ ದೇವಸ್ಥಾನದ ಬಳಿ ದನಗಳು ನೀರು ಕುಡಿಯಲೆಂದಿಟ್ಟ ನೀರಿನ ಕಲ್ಲು ಬಾನಿಯಲ್ಲಿ ನೀರು ಕುಡಿಯುತ್ತಿದ್ದರು. ಯಾರು ಯಾರಿಗೂ ನೀರು ತಂದುಕೊಡುತ್ತಿರಲಿಲ್ಲ. ಹೀಗಿರುವಾಗ ಗುರುತೇ ತಿಳಿಯದ ಈ ಹುಡುಗಿಗೆ ತಾನೇಕೆ ನೀರು ತಂದುಕೊಡಬೇಕು? ಅವಳಿಗೇನು ಕಾಲುಬಿದ್ದುಹೋಗಿದೆಯೆ? ಬೇಕಾದರೆ ಹೋಗಿ ನೀರು ಕುಡಿಯಲಿ ಎನಿಸಿತು ಅವನಿಗೆ. ಅದೇ ಮಾತನ್ನೇ ಬಾಯಿಬಿಟ್ಟು ಅಡಿ, ಕಣ್ಣಿನ ಕೈಗೆ ಸಿಗದಂತೆ ದೂರ ಕುಳಿತ.

“ನಿನ್ನೇನೋ ಇವತ್ತು ಗಾಸಾರ ಆಡಪ್ಪಿತ್ತೆ. ಒಳ್ಳೆ ಮಾತ್ನಾಗೆ ತಂದ್ಬೊಡ್ಡಿಯೋ ಇಬ್ಬೋ. ಇಲ್ಲಾಂದ್ರೆ ಬಲಿ ಹಾಕ್ಪುಡ್ಡೀನಿ ಬಡ್ಡಿಮುಗ್ಗೆ” ಕಣ್ಣ ಕೆರಳಿದ ನಾಯಿಯಂತೆ ಗುರುಗುಟ್ಟಿ ಮೇಲಕ್ಕೇದ್ದ.

“ಅದ್ಯಾಕೆಂಗ್ರೇಗ್ಗಿ ಕಣ್ಣ. ನಾನು ತಂದ್ಬೊಡ್ಡೀನಿ.” ಎಂದು ಕಂದಸ್ವಾಮಿ ಅವಳ ಬರಿದಾದ ಕರಟವನ್ನು ತೆಗೆದುಕೊಂಡು ನೀರು ತರಲು ಹೋದ. ಕಣ್ಣ ರೇಗಿವರೆ ಯಾರಾರ ಎಲುಬು ಮೆತ್ತಗಾಗುವುದೋ ಎಂದು ಅವನಿಗೆ ಹೆದರಿಕೆ ಇತ್ತು. ಅಲ್ಲದೆ ಅವನು ಎಂದೂ—“ಹಿಂಗಾಡಿ ರ್ನಿಲ್ಲ!”

“ಕಂದ ನಿನ್ನುಳಿಸ್ತ, ಬಡ್ಡಿಮುಗ್ಗೆ ಇಬ್ಬೊಗಿದ್ದೆ ಸೌದೆ ಸೀಳ್ದಂಗೆ ಸೀಳ್ದುಡ್ಡಿದ್ದೆ.” ಎಂದ ಕಣ್ಣ ದೂರ ಕುಳಿತ ಮುನಿಸಾಮಿಯನ್ನು ನೋಡಿ.

“ಯಾಕೆ, ಅವಳೇನು ನಿನ್ನೆಡ್ಡಿನಾ, ನಾವೆಲ್ಲಾ ಗುಲಾಮ್ನಿರಿ ಮಾಡೋಕೆ?”

ಮುನಿಸಾಮಿಯ ಮಾತು ಕೇಳಿ, ಕಣ್ಣ ಅವಳ ಮುಖವನ್ನೊಮ್ಮೆ ನೋಡಿದ. ಅವರ ಮಾತಾವುದೂ ಅರ್ಥವಾಗದಂತೆ, ಅರಳಿದ ಕಣ್ಣಲ್ಲಿ ತೃಪ್ತಿ ಸೂಸುತ್ತಾ ಕುಳಿತಿದ್ದಳವಳು. ಮತ್ತೆ ಅವನದೆಯಲ್ಲಿ ಪ್ರೀತಿ ತೂಗಿತು. ಮುನಿಸಾಮಿಯ ಮಾತು ಕೇಳಿ ನಗುಬಂತು. ಗಟ್ಟಿಯಾಗಿ ನೆಲದಮೇಲೆ ಹೊರಳಿ ನಗಲಾರಂಭಿಸಿದ. ಎರಡೂ ಕೈಯಲ್ಲಿ ಮಣ್ಣನ್ನು ತೆಗೆದುಕೊಂಡು ಮುನಿಸಾಮಿಯಮೇಲೆ ತೂರಿದ.

“ಛಾ, ಅಲ್ಪಾ ಬಡ್ಡಿಮುಗ್ಗೆ....ನಿನ್ನೇನೇನೂ ತಿಳಿಯಾಕಿಲ್ಲ. ಎಡಿ ಅಂತೆ...” ಎಂದು ಬಿದ್ದುಬಿದ್ದು ನಗಲಾರಂಭಿಸಿದ ಕಣ್ಣ. ಅದನ್ನು ಕಂಡು ಮುನಿಸಾಮಿಗೆ ಡಿಗ್ಬ್ರಮೆಯಾದಂತಾಯಿತು.

“ಏಲ್ಲಾಂದ್ರೆ ಮತ್ಯಾಕೆಂಗ್ಕಾಡ್ಡಿ?”

ಅವನ ಪ್ರಶ್ನೆಯನ್ನು ಕೇಳಿ ಕಣ್ಣನ ನಗು ಮತ್ತಷ್ಟು ಹೆಚ್ಚಾಯಿತು ಹತ್ತಿರವಿದ್ದ ಪಳನಿಯನ್ನು ತೋಳಲ್ಲಿ ತಬ್ಬಿಕೊಂಡು,—

“ಪಳ್ಳಿ, ಕೇಳ್ವಾಡಿ ಅವನ ಮಾತ್ನ. ಇನ್ನು ನನ್ನೆಂಡ್ಡಿ ಅಂತೆ.. ಎಂದು ಗಹಗಹಿಸಿದ. ಪಳನಿಗೂ ಅವನ ರೀತಿ ಅರ್ಥವಾಗಲಿಲ್ಲ. ಅವನ ಅಷ್ಟು ನಕ್ಕುದನ್ನೇ ಅವರಾರೂ ನೋಡಿರಲಿಲ್ಲ.

“ಅಂಗಾರೆ... ಇವಳೇನಾಗಬೇಕು ನಿನಗೆ?” ಪಳನಿಯೂ ಪ್ರಶ್ನೆ ಮಾಡಿದ.

“ನಿಂಗೂ ತಿಳಿನಿಲ್ವಾ ಮಂಕು ನನ್ನ ಮಗನೆ. ನನ್ನ ತಂಗೆವ್ವ ಕಣ್ಣಾ ಇವ್ವು, ತಂಗೆವ್ವು” ಎಂದು ಹತ್ತಿರದಲ್ಲಿದ್ದ ಹುಡುಗಿಯನ್ನು ತಬ್ಬಿ ಮುತ್ತಿಟ್ಟು “ಇವತ್ತೆಲ್ಲೋ ಹುಡುಕೊಂಡು ಬಂದುಟ್ಟು ಅಣ್ಣನಾವ.” ಎಲ್ಲೋಗಿದ್ದೋ ಇಷ್ಟು ದಿನಾ?” ಎಂದು ನಗುತ್ತಾ ಅವಳ ಕೆನ್ನೆಯನ್ನು ಹಿಂಡಿ ಕೇಳಿದ ಕಣ್ಣ. ಹುಡುಗಿಗೂ ನಗುಬಂತು. ನಕ್ಕುಬಿಟ್ಟಳು. ಕೋಟಿ ವೀಣಾರವಕ್ಕಿಂತ ಮಂಜುಳವಾಗಿತ್ತು ಕಣ್ಣನ ಕಿವಿಗೆ ಅವಳ ನಗುವಿನ ಕುಲುಕುಸದ್ದು. ಅಭಿಮಾನ ತುಂಬಿದ ಹೃದಯದಿಂದ ಅವಳನ್ನು ಅಪ್ಪಿ ಕೇಳಿದ—

“ಸಂದಾಕಿಲ್ವೇನ್ಲಾ ಪಳ್ಳಿ ನನ್ನತಂಗೆವ್ವ?”

ಕಣ್ಣ ಅವಳನ್ನು ತನ್ನ ತಂಗಿ ಎಂದಾದು ಅವರೆಲ್ಲರಿಗೂ ಆಶ್ಚರ್ಯ ವನ್ನುಂಟುಮಾಡಿತು. ಬೇಕೆಂದೇ ಸುಳ್ಳು ಹೇಳುತ್ತಿದಾನೆಂದು ಎನಿಸಿ, ಅವರು ನಗಲು ಆರಂಭಿಸಿದರು. ಆ ವೇಳೆಗೆ ನೀರು ತೆಗೆದುಕೊಂಡು ಬಂದ ಕಂದಸಾಮಿ ಎಲ್ಲರೂ ಹುಚ್ಚುಚ್ಚಾಗಿ ನಗುವುದನ್ನು ಕಂಡು, ಏನೂ ತಿಳಿಯದೆ—

“ಯಾಕ್ಲಾ, ಏನಾಯ್ತು ಇಷ್ಟು ನಗಾಕೆ?” ಎಂದು ಕೇಳಿದ.

“ಕಂದ....ಈ ಲಾಡಿ ಕಣ್ಣನ ತಂಗೆವ್ವ ಅಂತೆ ಕಣ್ಣಾ” ಎಂದು ಆರ್ಮುಗಂ ನಗುತ್ತಾ.

“ವಾ ಮೇರೆ ಬೇಟಾ, ! ಇಷ್ಟು ದಿನಾ ಎಲ್ಲಿದ್ದೋ ಕಣ್ಣಾ ನಿನ್ನ ತಂಗಿ ? ಇಲ್ಲೆಂಗೆ ಬಂದ್ಲ?” ಕಂದಸಾಮಿಯೂ ಪ್ರಶ್ನೆಯನ್ನೂ ತೋರಿಸಿದ.

“ಎಲ್ಲಾ ಮಂಕ್ಷೆಣ್ಣೇಗೈ, ಒಬ್ಬರಾಗಲಿ ಆರ್ಥಾ ಆಗಾಕಿಲ್ಲ” ಎಂದು ಕಣ್ಣ, ಆ ಹುಡುಗಿ ತನಗೆ ಹೇಗೆ ತಂಗಿಯಾದಳೆಂದು ಹೇಳಲು, ಅದುವರೆಗೂ ಅವರಿಗೆ ಹೇಳಿದ ತನ್ನ ಜೀವನದಲ್ಲಿ ಇಂದುವನ್ನು ಕಂಡ ಘಟನೆಯನ್ನು ವಿವರಿಸಿದ. ಅವರೂ ಮೂಕರಂತೆ ಕೇಳಿದರು. ತನ್ನ ಕಥೆಯನ್ನು ಮುಗಿಸಿ ಕಣ್ಣ ಹೇಳಿದ—

“ಇವ್ವೂ ಅವಳಿಗೆ ಅವೈ. ಅಲ್ವಾ?”

ಇಂದುವನ್ನು ನೋಡದ ಹುಡುಗರು ಕಣ್ಣಿನ ಮಾತನ್ನು ನಂಬಿ ‘ಔದೋದು’ ಎಂದರು. ಆ ಹುಡುಗಿ ಏನೂ ಮಾತಾಡದೆ, ಇವರ ಮಾತನ್ನೆಲ್ಲಾ ಕಣ್ಣರಳಿಸಿ ಕೇಳುತ್ತಿತ್ತು. ಕಥೆ ಹೇಳಿ ಮುಗಿಸುವ ವೇಳೆಗೆ, ಕಣ್ಣಲ್ಲಿ ಚಿಮ್ಮಿದ ನಗು ಮಾಯವಾಗಿ, ಮಾರ್ದನ ವೈದೋರಿತ್ತು. ಹೃದಯದಲ್ಲಿ ತಲೆಮೂಗುತ್ತಿದ್ದ ದುಃಖನಿಶ್ಚಿತ ಕೋಮಲತೆ, ಅವನ ಕಣ್ಣಲ್ಲೂ ಹೊಳೆಯುತ್ತಿತ್ತು. ಅದುವರೆಗೂ ಮಾತನಾಡಿಸದ ಹುಡುಗಿಯನ್ನು ಮೃದುವಾದ ಧ್ವನಿಯಲ್ಲಿ ಕೇಳಿದ—

“ಒಟ್ಟಿ ತುಂಬಾ?”

ಹುಡುಗಿ ತೃಪ್ತಿಸೂಚಕವಾಗಿ ತಲೆಯಲ್ಲಾಡಿಸಿದಳು. ಅವಳನ್ನೇ ನೋಡುತ್ತಾ ಇವ್ವ ಕಣ್ಣಿನಲ್ಲೇಕೋ ಸಂಶಯ ಹೊಗೆಯಾಡಿತು. ಕೇಳಿದ—

“ನನ್ನೊತೇಲಿ ಇರಿಯಾ ನೀನು?”

ಹುಡುಗಿ ಅದಕ್ಕೂ ಸಮ್ಮತಿ ಸೂಚಿಸಿ ತಲೆಹಾಕಿದಳು.

“ನಿಮ್ಮಪ್ಪ ಅವ್ವ ಬೊಯ್ಯಾಕೆಲ್ವಾ?”

ಆ ಮಾತು ಕೇಳಿ, ಅರ್ಥವಾಗದವಳಂತೆ ಹುಡುಗಿ, ಪ್ರಶ್ನೆ ಕೇಳಿದ ಕಣ್ಣಿನ ಮುಖವನ್ನೇ ನೋಡಿದಳು. ಅವಳ ಸಂದಿಗ್ಧತೆ ಕಣ್ಣಿನಿಗೆ ಅರಿವಾದಂತಾಯಿತು. ಅದೇ ಮಾತನ್ನೇ ಬೇರೆ ರೀತಿಯಲ್ಲಿ ಕೇಳಿದ—

“ನಿನಗನ್ನ ಹಾಕೋರು ಯಾರೂ ಇಲ್ವಾ?”

“ಇಲ್ಲ”

“ಅಂಗಾರೆ ನನ್ನೊತೇಲೇ ಇದ್ದುಡು.” ಎಂದ ಕಣ್ಣ ನಿರ್ಧಾರವಾಗಿ.

“ದಿನಾಗ್ಲೂ ಅನ್ನ ಆಕ್ತಿಯಾ?” ಹುಡುಗಿ ಸಂಶಯತೂಗುವ ಧ್ವನಿಯಲ್ಲಿ ಕೇಳಿದಳು.

“ತೊಟ್ಟಿಲಿರೋದ್ದ ತಿನ್ನೋಕೆ ಅವ್ವ ಆಕ್ತೇಕಾ?” ಕಂದಸಾಮಿ ನಗುತ್ತಾ ಕೇಳಿದ.

“ಅಂಗಂತ ಅಂದು ತೊಟ್ಟಿಲಿ ಕೈ ಇಕ್ಕೋ ಗಂಡಸುಗ ಯಾವೋನೋ ನೋಡ್ತೀನಿ.” ಕಣ್ಣ ಹೆದರಿಸಿದ.

“ಎನ್ನಾಡ್ತಿ?”

“ಸಿನ್ನೆಲುಬ್ಬೆ ಕೇಳೋ ಎನ್ನೇತ್ತದೊ.”

ಮತ್ತೆ ಯಾರೂ ಆ ಮಾತನ್ನು ಮುಂದುವರಿಸುವ ಸಾಹಸ ಮಾಡಲಿಲ್ಲ. ಮಾತು ತೊಟ್ಟಿಯತ್ತ ಹೊರಳಿದಾಗ, ಕಣ್ಣಿನಿಗೂ ದ್ಯಾವ ಹೊಟ್ಟೆಯತ್ತ ಹೊರಳಿತು. ತಂಗಿಯನ್ನು ಕಂಡ ಸಂತೋಷದಲ್ಲಿ ಅವಳಿಗೂ ಅವಳಿಗೆ ತನ್ನ ಹೊಟ್ಟೆಗೇನಾದರೂ ಹಾಕಬೇಕೆಂದಾಗಲಿ, ಅದು ಹಸಿದಿರುವುದಾಗಲಿ ನೆನಪಿಗೆ ಬಂದಿರಲಿಲ್ಲ. ಈಗ ನೆನಪಿಗೆ ಬಂದಿತು.

“ನನ್ನೇನಾರ ಅಷ್ಟೈತೇನ್ನಾ ತೊಟ್ಟೀಲಿ? ಇಲ್ಲಾ ಎಲ್ಲಾ ನೀವೇ ತಿಂದು ಮುಗ್ಗಿಬಿಟ್ಟಾ” ಎಂದು ಕೇಳುತ್ತಲೇ ಕಣ್ಣು ತೊಟ್ಟಿಯತ್ತ ಕಾಲು ಹಾಕಿದ. ತೊಟ್ಟಿಯ ಬಳಿ ಹುಡುಗರಾರ ಗದ್ದೇವೂ ಇಲ್ಲದ್ದರಿಂದ, ಆಕಳೊಂದು, ತೊಟ್ಟಿಯಲ್ಲಿದ್ದದನ್ನು ಮೇಯುತ್ತಿತ್ತು. ಅದರ ಮೂತಿಯ ಮೇಲೆ ಒಂದೇಟು ಬಿಗಿದು, ಓಡಿಸಿ, ಕಣ್ಣು ನಾಲ್ಕರು ಎಲೆಗಳನ್ನು ಕೆದಕಿ, ಸಿಕ್ಕಿದ್ದನ್ನೆಲ್ಲವನ್ನೂ ಒಂದು ಎಲೆಗೆ ಹಾಕಿಕೊಂಡು ತಿಂದ. ತಿಂದು ಉಳಿದಿದ್ದರಲ್ಲಿ, ಉಂಡು ಮಿಕ್ಕಿದು, ಹಸಿವು ಕೆದರಿದ ಅವನ ಹೊಟ್ಟೆಗೆ ಸಾಕಾಗಲಿಲ್ಲ.

“ಎಂಥ ನನ್ನಕ್ಕೋ ನೀವು-ಎಲ್ಲಾ ನೀವೇ ತಿನ್ನುವಾದಾ? ಸಿಮ್ಮೊಟ್ಟೀಗೇನು ದೈಯ ಒಕ್ಕುತ್ತಾ? ನಂಗೊಂದೊಸಿ ಇಡಾಕಾಗ್ಗಿಲ್ಲಾ?” ಕಣ್ಣು ಅರಹೊಟ್ಟೆಯಿಂದ ಅತ್ಯಪ್ತನಾಗಿ, ತನ್ನ ಗೆಳೆಯನ್ನು ಕೇಳಿದ.

“ನೀನುಣ್ಣಿಲ್ಲಂತ ನನ್ನೇನು ಗೊತ್ತು?”

“ನಾನುಣ್ಣಿಲ್ಲ ನನ್ನೋದು ನಂಗೇ ಮರ್ದೋಗಿತ್ತು” ಕಣ್ಣು ನಗುತ್ತಾ ಹೇಳಿದ.

“ಯಾಕೆ, ತಂಗಿ ಸಿಕ್ಕೊಂತ ಸಂತೋಷದಾ ಗೆ ಉಣ್ಣೋದು ಮರ್ದೋಗಿತ್ತು, ಬಿನ್ನ ನ್ನಗನೆ. ಅವಳೊಕ್ಕ ನೋಡಿದ್ದ ಹೊಟ್ಟೆ ತುಂಬದಾ?”

“ಅದ್ಯಾಕೋ ತುಂಬುಗೆ ಇತ್ತು.”

“ಯಾಕೆ?”

ಆ ಪ್ರಶ್ನೆಗೆ ಉತ್ತರ ಹೇಳಲು ಕಣ್ಣಿನಿಗೆ ಕೂಡಲೇ ತೋಚಲಿಲ್ಲ. ಮನಸಿಗನಿಸಿದ್ದನ್ನು ಯೋಚನೆ ಮಾಡದೆ ನೇರವಾಗಿ ಹೇಳಿದ. ಪ್ರಶ್ನೆ ಮತ್ತು ಅವನ ಮನಸ್ಸನ್ನು ಕೆಣಕಿತು. ಒಂದು ಗಳಿಗೆ ತಲೆ ಕೆರೆದುಕೊಂಡ, ಏನೋ ಹೊಳೆದುತಾಯಿತು. ಅದನ್ನೇ ಹೇಳಿದ :

“ಅನ್ನಾ ತಿನ್ನಾಕೆ ದಿನಾ ಸಿಕ್ಕೈತೆ. ತಂಗಿ ಸಿಕ್ಕಾಳಾ, ಅದೈ.”

“ಸಂಗೇನೋ ಮಾಟ ಮಾಡವೈ ಇವ್ವು, ಅಷ್ಟೆ” ಎಂಬ ಕಂದಸ್ವಾಮಿ. ಅವನ ಮಾತು ಕೇಳಿ ಕಣ್ಣು ಹುಡುಗಿಯತ್ತ ನೋಡಿದ. ಹೊಟ್ಟೆ ತುಂಬಿದ ಹುಡುಗ, ಇವರ ಮಾತುಗಳಿಗೆ ಕಿವಿ ಕೊಡದೆ, ನೆರಳಿ ನಲ್ಲಿ ಗೋಡೆಗೆ ಒರಗಿಕೊಂಡೇ ನಿದ್ರೆ ಮಾಡುತ್ತಿದ್ದಳು. ಅದನ್ನು ಕಂಡು ಕಣ್ಣು—

“ಬೇವಾರ್ವಿ ಮುಂಡೇಮ ಎಂಗ್ನಿದ್ದೆ ಮಾಡೈತೆ ನೋಡು” ಎಂದು ಹೇಳಿ, ಮಲಗಿದವಳನ್ನು ಎತ್ತಿ ಹಗಲ ಮೇಲೆ ಹಾಕಿಕೊಂಡು, ತಮ್ಮ ವಾಸಗೃಹಕ್ಕೆ ಅವಳನ್ನು ಕರೆದೊಯ್ದು, ಹಿಂದೆ ಬಂದ ಮುನಿಸಾಮಿಗೆ—

“ಮುನ್ಯಾ ಆ ಗೋಣಿತಟ್ಟು ಹಾಸ್ಪಡೋ” ಎಂದ.

ಮುನಿಸಾಮಿ, ಧೂಳು ತುಂಬಿದ ಗೋಣಿಯತಟ್ಟನ್ನು ಕೊಡವಿ ಹಾಸಿದ. ಕಣ್ಣು ಹುಡುಗಿಯನ್ನು ಅದರ ಮೇಲೆ ಮೆತ್ತಗೆ ಮಲಗಿಸಿ, ತನ್ನ ಕಂಬಳಿಯ ತುಂಡನ್ನು ಅವಳಿಗೆ ಹೊದಿಸಿದ. ಬೀದಿಯ ಆ ಕೊನೆಯಿಂದ ಆರುಗಂ ಕಣ್ಣಿನನ್ನು ತಾರಸ್ವರದಲ್ಲಿ ಕೂಗಿದ—

“ಕಣ್ಣಾ ಮರಕೋತಿ ಆಡಾಕೆ ಬರಾಕಿಲ್ವಾ?”

ಕಿವಿ ಜರಿಯುವ ಅವನ ಕೂಗನ್ನು ಕೇಳಿ ಮಲಗಿದ ಹುಡುಗಿ, ಹೊರಳಾಡಿದಳು. ಅದನ್ನು ಕಂಡ ಕಣ್ಣು, ಅರುಗನಮೇಲೆ ಸಿಟ್ಟಾಗಿ ಹೇಳಿದ—

“ಮೆತ್ತಗೆ ಮಾತಾಡಲೇ ಕತ್ತೆ. ತಂಗಿವ್ವ ಮಲಗವೈ”

“ಹುಲ್ಲು ಕಡಿಯುತ್ತಾ, ಕಣ್ಣು, ಗಟ್ಟಿಯಾಗಿ ಮಾತನಾಡಲಾರದೆ, ಧ್ವನಿಯನ್ನು ಬಿಗಿ ಹಿಡಿದು ಹೇಳಿದುದನ್ನು ಕೇಳಿ ಮುನಿಸ್ವಾಮಿಗೆ ನಗು ಬಂತು. ಅದರ ಗಟ್ಟಿಯಾಗಿ ನಗದೆ ಕೇಳಿದ—



“ಒಳ್ಳೆ ತಂಗಿವ್ವ ಬಂದ್ಲು ನಿನ್ನೆ. ಓಗ್ಗಿ, ನಾನೋಗ್ಗೀನಿ. ಬರ್ತೀಯಾ ಇಲ್ವಾ?”

ಒಂದು ಗಳಿಗೆ ಕಣ್ಣು ತಲೆ ಕೆರೆದುಕೊಂಡು ಯೋಚಿಸಿದ. ಆಟ ಅವನ ಮನಸ್ಸನ್ನು ಸೆಳೆಯುತ್ತಿತ್ತು. ಆದರೆ ಅವಳನ್ನು ಒಬ್ಬಳನ್ನೇ ಬಿಟ್ಟು ಹೋಗುವುದು ಹೇಗೆ? ಏಕೋ ಅವನಿಗೆ ಅದು ಸರಿ ಹೋಗಲಿಲ್ಲ.

“ನಾ ಬರಾಕಲ್ಲ, ನೀವೇ ಓಗ್ಗಿ. ತಂಗಿವ್ವ ಏಳೋಗಂಟ ನಾನಿಲ್ಲೇ ಇರ್ತೀನಿ” ಎಂದು ಹೇಳಿ, ಎಲ್ಲರನ್ನು ಕಳಿಸಿದ.

ಎಲ್ಲರೂ ಹೋಗಿ ಸದ್ದಡಗಿದಮೇಲೆ, ಕಣ್ಣು ಮಲಗಿದ ತಂಗಿಯ ಮುಖವನ್ನೇ ನೋಡುತ್ತಾ ಕುಳಿತ. ನಿಪ್ರಿಯಲ್ಲಿ ಅವಳ ಮುಖ ಅವನ ಮನಸ್ಸನ್ನು ಮತ್ತಷ್ಟು ಆಕರ್ಷಿಸಿತು. ಸಿಂಬಳದಿಂದ ಕರೆಗಟ್ಟಿದ ಮೂಗಿನ ಮೇಲೆ ಒಂದು ಕುಳಿತ ನೋಡುವನ್ನು ಕೈಯನ್ನು ಬೀಸಿ ಓದಿಸುತ್ತಾ ಕುಳಿತ. ಏಕೋ ಅವನ ಹೃದಯ ತೃಪ್ತಿಯಿಂದ ಭಾಗುತ್ತ.

ಅವಳ ಮುಖವನ್ನು ನೋಡನೋಡುತ್ತಲೇ ಅವನೂ ಅವಳ ಮೇಲೆ ಕೈಹಾಕಿ, ಮಲಗಿ ನಿದ್ರೆಹೋದ.

ಸದ್ದಿಲ್ಲದೆ ಪ್ರವೇಶಿಸಿದ ಹುಡುಗಿ, ಅಂದಿನಿಂದ ಅವನ ಬಾಳ ಒಡತಿಯಾದಳು.

## ೧೨

ಯಾವುದೋ ಮಧುರ ನೆನಪಿನ ಬಲದಮೇಲೆ “ಇಂದು” ಎಂದು ಕರೆದು, ತನ್ನ ತಂಗಿಯನ್ನಾಗಿ ಮಾಡಿಕೊಂಡ ಹುಡುಗಿ, ಅವನ ಬಾಳ ವನವನ್ನು ಹೊಗುವ ನೊದಲು, ಬಿರುಗಾಳಿಯಲ್ಲಿ ಬಿಟ್ಟ ಗಾಳಿಯ ಪಟದಂತೆ ಆಡುತ್ತಿದ್ದ ಕಣ್ಣಿನ ಜೀವನ, ಅವಳು ಆಗಮಿಸಿದ ಮೇಲೆ, ಹುಟ್ಟುಹಾಕಿ ನಡೆಸುವ ದೋಡೆಯಂತಾಯಿತು; ಅವಳ ಅಳು, ನಗುಗಳಿಗೆ ಆಳಾಗಿ ನಡೆಯಲಾರಂಭಿಸಿತು.

ಬಂದ ಮೊದಲ ನಾಲ್ಕು ದಿನ ಮಂಕಾಗಿ, ಮದ್ದಾಗಿದ್ದ ಅವಳು, ಕೆಲದಿನಗಳಲ್ಲೇ, ಕಣ್ಣಿನ ಪ್ರೀತಿಯ ಕಾವಲಿನಲ್ಲಿ, ನೀರೆರೆದ ಶುಷ್ಕ ಲತೆ

ಯಂತೆ ಚಿಗಿತು, ಕಳಕಳಿಸಲಾರಂಭಿಸಿದಳು. ಕಣ್ಣು ಅವಳಿಗೆ ಮಾರು ಹೋಗಂತೆ, ಅವಳೂ ಕಣ್ಣನನ್ನೇ ಅವಲಂಬಿಸಿದಳು. ಅವಳಿಗೆ ಎಲ್ಲವೂ ಕಣ್ಣನಿಂದಲೇ ಆಗಬೇಕು. ಊಟ ಮಾಡಿಸುವುದಕ್ಕೆ, ನೀರು ಕುಡಿಸುವುದಕ್ಕೆ, ತಿರುಗಾಡಿಸಲು, ಮಲಗಿಸಿ ನಿದ್ರೆಮಾಡಿಸಲು-ಎಲ್ಲದಕ್ಕೂ ಅವನೇ. ಬೇರಾರ ಕೈಯಲ್ಲೂ ಮುಟ್ಟುತ್ತಿರಲಿಲ್ಲ. ಎದ್ದ ಕೂಡಲೇ “ಅಣ್ಣಾ” ಎನ್ನುತ್ತಿದ್ದಳು. ಮಲಗುವಾಗ, ಅವನ ಮುಖವನ್ನೇ ನೋಡುತ್ತಾ, ಕಣ್ಣನ್ನು ಬಾಡಿಸಿ ನಿದ್ರೆಮಾಡುತ್ತಿದ್ದಳು. ಕಣ್ಣನಿಗೂ ಅವಳೇ—ಅವಳಿಗೆ ಎಷ್ಟು ಸೇವೆ ಮಾಡಿದರೂ ತೃಪ್ತಿ ಇರಲಿಲ್ಲ. ಅವಳ ಆಗಮನದಿಂದ, ಅವನ ಹೃದಯದಲ್ಲಿ ಸುಪ್ತವಾಗಿದ್ದ ಆಕೃರೆಯ ಅಕ್ಷಯ ಬನಿಯ ಬಾಗಿಲು ತೆರೆದಂತಾಗಿತ್ತು.

ಹಗಲು ಎದ್ದಾಗಿನಿಂದ, ಮತ್ತೆ ರಾತ್ರಿ ಮಲಗುವವರೆಗೆ, ಊರು ಸುತ್ತುವ ಕಣ್ಣು ಎಷ್ಟೋ ಜನ, ಅವಳ ವಯಸ್ಸಿನ ಹುಡುಗಿಯರನ್ನು ನೋಡಿದ್ದ. ಅವರ ಉಡುಪು, ಕೇಶಾಲಂಕಾರ, ಸಿಂಗಾರ ಎಲ್ಲವೂ ಅವನ ಕಣ್ಣನ್ನು ಹೊಕ್ಕು ಹೃದಯದಲ್ಲಿಳಿದಿದ್ದವು. ಈಗ ಇವಳು ಬಂದಮೇಲೆ, ಇವಳನ್ನು ಅವರ ಹಾಗೇ ಮಾಡಬೇಕೆಂಬ ಆಸೆ, ಅವನ ಹೃದಯದಲ್ಲಿ ಅಂಕುರಿಸಿತು. ಅವಳನ್ನು ನೋಡಿದಾಗ, ಬೇರೆ ಹುಡುಗಿಯರನ್ನು ಕಂಡಾಗ ಸಾವಿರ ಬಗೆಯಲ್ಲಿ ಹೊರಗಿರಲು ಯತ್ನಿಸುತ್ತಿತ್ತು ಅವನೊಳಗಿನ ಬಯಕೆ.

ಒಂದು ದಿನ ಅವಳನ್ನು ತನ್ನ ಗೆಳೆಯರ ಕಾವಲಲ್ಲಿ ಬಿಟ್ಟು, ಎಲ್ಲಿಯೋ ಹೋದವನು, ಹಿಂದಿರುಗುತ್ತಿರುವಾಗ, ದಾರಿಯಲ್ಲಿ ಒಂದೆರಡು ಹಲ್ಲುಹೋದ ಬಾಚಣಿಗೆ ಸಿಕ್ಕಿತು. ಆ ಹಣಿಗೆಯನ್ನು ಮಣ್ಣಿನಿಂದೆತ್ತಿ, ಧೂಳು ಒರೆಸಿ ನೋಡಿದ. ಅದರ ಹಲ್ಲುಗಳ ಮೇಲೆ ಬೆರಳಾಡಿಸಿದ. ಮುರುಕು ಬಾಚಣಿಗೆಯ ಹಲ್ಲುಗಳ ಮೆಟ್ಟಿಲ ಮೇಲೆ, ಏರಿ ಅವನ ಮನಸ್ಸು ಯಾವುದೋ ಕನಸನ್ನು ಕಾಣತೊಡಗಿತು; ಅದರ ಮೋಡಿಗೆ ಸಿಲುಕಿ, ಧೂಳು ಹಿಡಿದು, ಕೆದರಿದ ಕೂದಲು, ಔರಣವಾಗಿ ಮಿಂಚುವ ಚಿತ್ರ ಅವನ ಮನಸಿನ ಕಣ್ಣಿನಿರು ಕಂಡಿತು. ಆಗವನಿಗೆ ಆ ಮುರುಕು

ಬಾಚಣಿಗೆ, ಯಾರೋ ಕೆಲಸಕ್ಕೆ ಬಾರದ್ದೆಂದು ಬೀದಿಯಲ್ಲಿ ಒಗೆದ ಕಸ ವಾಗಿ ಕಾಣದೆ, ಅಸಿದ್ಧ ವಜ್ರಕ್ಕೆ ಮೆರುಗಿಡುವ ಸಾಣೆಗಲ್ಲಿನಂತೆ, ಭಿಕಾರಿ ಹುಡುಗಿಯನ್ನು ರಾಜಕುಮಾರಿಯಾಗಿ, ಪರಿವರ್ತಿಸುವ ಶಕ್ತಿಯನ್ನುಳ್ಳ ದಿವ್ಯಾಸ್ತ್ರದಂತೆ ಕಾಣತೊಡಗಿತು. ತಾನು ನೋಡಿದ ಹುಡುಗಿಯೊಬ್ಬಳಂತೆ, ಲಕ್ಷಣವಾಗಿ ಬಾಚಿ ಹೆರಳು ಹಾಕಿ, ಹೂ ಮುಡಿಸಿದರೆ, ತನ್ನ ಇಂದು ಹೇಗೆ ಕಾಣಬಹುದು ಎಂದು ಯೋಚಿಸಿದ. ಅವನ ಮನಸಿನಲ್ಲಿಯ ಊಹಾಚಿತ್ರಕ್ಕೆ ರಂಗೇರಿದಂತೆ, ಅವನ ಬಯಕೆ ಬಲವತ್ತರವಾಗಿ, ನಡಿಗೆಯ ವೇಗ ಹೆಚ್ಚಿತು.

ದಾರಿಯುದ್ದಕ್ಕೂ, ಇಬ್ಬದಿಯ ದೊಡ್ಡ ಮನೆಗಳ ಮುಂದಿನ ಕೈತೋಟದಲ್ಲಿ ಹಲವಾರು ಬಣ್ಣದ ಹೂವುಗಳು, ಅವನ ಕಣ್ಣನ್ನು ಸೆಳೆದು, ಕನಸನ್ನು ಕೆಣಕುತ್ತಿದ್ದವು. ಹಾಗೇ ಹೂವನ್ನು ತೆಗೆದುಕೊಂಡು ಹೋಗಬಾರದೇಕೆ ಎಂದು ತೋಚಿತು. ಎರಡು ಕಡೆಯಲ್ಲೂ ಇಷ್ಟು ಕೋಟಿ ಹೂವುಗಳು ಕಾಣುತ್ತಿರುವಾಗ, ತನ್ನ ಇಂದುವಿನ ಹೆರಳಿಗೆ ಎರಡು ಹೂವು ಇಲ್ಲವೇ. ಹೂವುಗಳೇನೋ ಬೇಕಾದಷ್ಟಿದ್ದವು. ಆದರೆ ಹೂವಿಗೂ ಬಯಕೆಗೂ ನಡುವೆ, ಇಟ್ಟಿಗೆಯ ಗೋಡೆ, ಮುಳ್ಳು ಹಸುರಿನ ಬೇಲಿ ಅಡ್ಡನಿಂತಿದ್ದವು. ಅವನ್ನು ನಿವಾರಿಸಿ ಹೂವನ್ನು ಪಡೆಯುವುದು ಹೇಗೆ? ಎಲ್ಲಿಯಾದರೂ ಸುಲಭ ಸಿಗಬಹುದೋ ಎನೋ ಎಂದು ಎರಡು ಕಡೆಯಲ್ಲೂ ನೋಡುತ್ತಾ ಹೊರಟ.

ಒಂದು ಕಡೆ, ಮುಳ್ಳುಹಸಿರಿನ ಬೇಲಿಯಲ್ಲಿ ದೊಡ್ಡದೊಂದು ರಂಧ್ರವಿದ್ದುದು ಕಾಣಿಸಿತು. ಕಣ್ಣು ಅದರ ಬಳಿ ಸಾರಿ, ನೆಲದಮೇಲೆ ಮಲಗಿ, ಆ ರಂಧ್ರದಲ್ಲಿ ಇಣಕಿ ನೋಡಿದ. ರಂಧ್ರಕ್ಕೆ ಸ್ವಲ್ಪ ದೂರದಲ್ಲಿ ಗುಲಾಬಿಯ ವೊದೆಯೊಂದು, ನೂರಾರು ಹೂವುಗಳನ್ನು ಅರಳಿಸಿರುವುದು ಕಾಣಿಸಿತು. ಆಸೆತುಂಬಿದ ಕಣ್ಣುಗಳಿಂದ ಅದನ್ನು ನೋಡಿದ. ಆದರೆ ಕೈಗೆ ಎಟುಕದಷ್ಟು ದೂರದಲ್ಲಿದ್ದ ಹೂವನ್ನು ಪಡೆಯುವುದು ಹೇಗೆ? ಹಾಗೇ ನೋಡುತ್ತಿರುವಾಗ ಮಾಲಿಯೊಬ್ಬನು, ದೊಡ್ಡ ಬುಟ್ಟಿಯೊಂದರಲ್ಲಿ, ಕುಯ್ದ ಹೂವುಗಳನ್ನು ತುಂಬಿಕೊಂಡು, ಗುಲಾಬಿಯ ವೊದರಿನ ಬಳಿ ಬಂದುದು ಕಣ್ಣಿನಿಗೆ ಕಾಣಿಸಿತು.

“ಅಯ್ಯಾ” ಕಣ್ಣು ಅವನನ್ನು ಕೂಗಿದ. ಮೊದಲಬಾರಿ ಕೂಗಿದುದು ಅವನ ಕಿವಿಗೆ ಬಿದ್ದಂತಾಗಲಿಲ್ಲ. ಮತ್ತೊಂದು ಬಾರಿ ಸ್ವಲ್ಪ ಗಟ್ಟಿಯಾಗಿ ಕೂಗಿದ ಕಣ್ಣು. ಅವನು ಕೂಗು ಬಂದ ಕಡೆ ತಿರುಗಿಸೋಡಿ, ಯಾರೂ ಕಣ್ಣಿಗೆ ಬೀಳದುದರಿಂದ, ಮತ್ತೆ ಹೂವಾಯುವುದರಲ್ಲಿ ತೊಡಗಿದ. ಮತ್ತಷ್ಟು ಗಟ್ಟಿಯಾಗಿ ಕೂಗಿದ ಕಣ್ಣು. ಧ್ವನಿ ಬೇಲಿಯತ್ತಲಿಂದ ಬರುತ್ತಿದ್ದುದನ್ನು ಅರಿತು, ಅವನು ಬೇಲಿಯ ಹತ್ತಿರ ಬಂದು, ಬೇಲಿಯ ಹೊರಗಡೆ, ರಂಧ್ರದಲ್ಲಿ ತಲೆಯಿಟ್ಟು ಕೂಗುತ್ತಿದ್ದ ಕಣ್ಣನನ್ನು ನೋಡಿದ.

“ಎನ್ನೂ ಅದು?”

“ಒಂದೂವಾ ಕೊಡ್ತಿಯಾ?”

ಕಣ್ಣನ ಪ್ರಶ್ನೆಯನ್ನು ಕೇಳಿ, ಅವನ ಮುಖವನ್ನು ನೋಡಿದ. ಅವನ ಆಸೆತುಂಬಿದ ಕಣ್ಣುಗಳ, ಮಾಲಿಯ ಹೃದಯವನ್ನು ಹೊಕ್ಕವು. ಆದರೂ ಅವನ ಚಿಂದಿ, ಕೆದರಿದ ಕೂದಲನ್ನು ನೋಡಿ, ಇವನಿಗೇಕೆ ಹೂವೆಂದು ಸಂದೇಹವಾಯಿತು.

“ಅಯ್ಯಾ ದರಬೇಶಿ ಬಡ್ತಿಮಗ್ಗೆ, ನಿಂಗ್ಯಾಕ್ಲಾ ಹೂವು?”

“ನಂಗಲ್ಲ. ನನ್ನ ತಂಗೀಗೆ.”

“ಎಲ್ಲೈತೋ ನಿನ್ನಂಗಿ?”

“ಅಲ್ಲೈತೆ. ಒಂದೂವಾ ಕೊಟ್ಟುಕು. ಒಂಟಿಯಿತ್ತೇನಿ.

“ನಿಮ್ಮಪ್ಪಂದೇನೆ ತೋಟಾ—ಹೂ ಕೇಳಾಕೆ? ಪುಕ್ಕಟ್ಟಿ ಸಿಕ್ಕದಾ ಹೂವ?”

“ಮತ್ತೆ ಕಾಸ್ಯೊಡಬೇಕಾ? ಎಷ್ಟೊಂದೈತೆ ಅಲ್ಲಿ?”

“ಇದ್ರೆ, ಬಿಟ್ಟು ಕೊಡಾಕಾ ನೀರಾಕೆ ಬೆಳಸೋದು?”

“ಬೇರ್ವಾಸಿ ನನ್ನಗ, ನನ್ನವ ಕಾಸೆಲ್ಲೈತೆ?”

“ಇಲ್ಲವೇ!”

“ನಮ್ಮಂತೊರ್ಗಿಲ್ಲ ಯಾರು ಕೊಡತ್ತಾರೆ?” ನೀನು ಹೂವಾನೇ ಕೊಡಕಿಲ್ಲಾಂತಿ, ಮತ್ಯಾರಾದ್ರೂ ಕಾಸ್ಯೊಡ್ತಾರೆ?”

ಅವನ ಮಾತು ಕೇಳಿ ಮಾಲಿಗೆ ನಗುಬಂತು.

“ಓಗ್ಗಿ, ಕಾಸಿಲ್ದಿದ್ರೆ ನಾನೇಳ್ವೆಂಗೆ ಕೇಳೀಯಾ ; ಹೂ ಕೊಡ್ತೀನಿ.”

“ಎನ್ನಾಪ್ಪೇಕು?”

“ಬೆಳಗ್ಗಿಂದ ಚಾಕ್ರೆ ದುಡ್ಡು ಸೊಂಟ ಬಿದ್ದೊಗೈತೆ. ನೀನೊಸಿ ಹೂ ಕಿತ್ಯೊದು. ನಿಂಗೂ ಒಂದೆಲ್ಲು ಉ ಕೊಡ್ತೀನಿ.”

“ಇಲ್ಲಿಂದ ನಾ ಯಂಗೆ ಕೇಳ್ವೆ. ಕೈಗೆ ಸಿಕ್ಕೋಹಾಂಗಿದ್ರೆ, ನಾನೇ ಕಿತ್ಯೋತಾ ಇದ್ದೆ.”

“ಕಳ್ಳಬಡ್ಡಿಮಗ್ಗೆ. ಅಂಗೇನಾರ ಹೇಳ್ವೆ ಕೇಳ್ವೆ ಹೂ ಕಿತ್ಯೊಂಡಿದ್ರೆ ಚರ್ವಾ ಸುಲೀತಿದ್ವೆ.”

“ಆ ಬುಡು. ನಾ ನಿನ್ನೆಗೆ ಸಿಕ್ಕಾ ಇದ್ದಾ. ಆತ್ಲಾಗ್ತೀರ್ದಿ ಇತ್ಲಾಗೊಂಟ್ರೀಯ್ತಾ ಇದ್ದೆ. ಮುದಿಗೊಲ್ವು, ನೀನು ನನ್ನ ಸಮಕ್ಕೆ ಓಡೋಕಾಯ್ದಾ? ಫಲೀಸನ್ ಕೈಗೂ ಸಿಕ್ಕಾ ಇರ್ದಿಲ್ಲ. ಓಗ್ಗಿ-ಹೂ ಕೊಡ್ತೀಯಾ?”

ಕಣ್ಣನ ಹೆಮ್ಮೆಯ ಮಾತು ಕೇಳಿ ಮಾಲಿಗೆ ನಗು ಬಂತು. ನಗುತ್ತಲೇ ಹೇಳಿದ—

“ಈಗ್ಯಾಕಾಮಾತು. ನಾನಾಗ್ಲೇ ಹೇಳಿದ್ದಲ್ಲ. ನಂಗಷ್ಟು ಹೂ ಕೊಯ್ಯೊಟ್ರೆ, ನಿಂಗೂ ಒಂದೆಲ್ಲು ಹೂ ಕೊಡ್ತೀನಿ. ಎನೇಳು?”

“ನಾನೊಳ್ಳಬ್ಬರಬೋದಾ ?”

“ಯಾರೂ ಇದ್ದಂಗಿಲ್ಲ. ಬಾ.”

ಕಣ್ಣ ರಂಧ್ರದಲ್ಲಿ ಚೂಟಿಯಾಗಿ ನುಸುಳಿದ. ಮಾಲಿ ಕಣ್ಣನ ಕೈಗೆ ಹೂ ಬಿಡಿಸುವ ಬುಟ್ಟಿಯನ್ನು ಕೊಟ್ಟು, “ಬಡ್ಡೇಲೇ ಕೊಯ್ಯೊಡ. ವಸಿ ತೊಟ್ಟಿರಿ. ಕುಂಡ್ಲಾಗೆ ಮಡಗಾಕೆ” ಎಂದು ಹೇಳಿದ.

“ಕುಂಡ್ಲಾಗೆ ಮಡ್ಗಾಕೇ!” ಮಾಲಿಯ ಮಾತು ಕೇಳಿ ಕಣ್ಣನಿಗೆ ಆಶ್ಚರ್ಯವಾಯಿತು. ಅವನು ಹೆಂಗಸರು ಹೂ ಮುಡಿಯುವುದನ್ನು ನೋಡಿ, ಹೂವಿರುವುದು ಅದಕ್ಕಾಗಿ ಎಂದು ತಿಳಿದಿದ್ದನೇ ವಿನಾ ಅದನ್ನು ಕುಂಡದಲ್ಲಿಟ್ಟು ಒಣಗಿಸುವುದು ಅವನಿಗೆ ಗೊತ್ತಿರಲಿಲ್ಲ. “ಮುಡ್ಲೊಂಬೋ ಹೂನ ಕುಯ್ದು ಕುಂಡ್ಲಾಗೆಟ್ಟು ಒಣಗಸ್ತಾರಾ?” ತನ್ನ ಆಶ್ಚರ್ಯ ವನ್ನೇ ಪ್ರಶ್ನೆಯಾಗಿ ಕೇಳಿದ ಕಣ್ಣ.

“ಮತ್ತೆ ಇಷ್ಟೊಂದು ಹೂವಾ ಮುಡ್ಡಾತಾರ, ಅವ್ರೇನು ಅಣ್ಣಮ್ಮ? ದಿನಾ ಎಲ್ಲೆಲ್ಲೊತ್ತೂ ಕುಂಡ್ಲಾಗೆ ಹೋಸಾ ಹೂ ಇಡ್ತಾರೆ. ಸ್ವಲ್ಪ ಬಾಡಿತು ಅಂದ್ರೆ ತಿಪ್ಪೇಗಾಕ್ತಾರೆ. ಇಷ್ಟೊಂದು ಹೂ ಏನ್ನಾಡಬೇಕು?”

“ಯಾರ್ಗರ ನನ್ನಂಥೋರ್ಗೆ ಮುಡ್ಕಂಬಾಕೆ ಕೊಟ್ಟಿ ಅಗಾಕಿಲ್ವಾ? ಇಂಥ ಒಳ್ಳೆ ಹೂ, ಕುಯ್ದು ಒಣಗ್ತಾದಾ?” ಕಣ್ಣಿನಿಗೆ ನಗುನಗುವ ಹೂವನ್ನು ಮುಡಿದು ಸಂತೋಷ ಪಡದೆ, ಕುಂಡದಲ್ಲಿಟ್ಟು ಒಣಗಿಸುವುದು ಸಮ ಅನ್ಯಾಯವೆಂದು ತೋರಿತು. ಮಾತನ್ನು ಮುಚ್ಚಿಡುವ ಅಭ್ಯಾಸ ವಲ್ಲದ ಅವನು, ತೋರಿದ ಮಾತನ್ನು ಸ್ಪಷ್ಟವಾಗಿ ಹೇಳಿದ. ಮಾಲಿಗೂ ಅವನ ಮಾತು ಸರಿಯೆಂದು ತೋರಿತೇನೋ.

“ಈ ದೊಡ್ಡ ಮನುಸ್ರ ಕತೆ ಎಲ್ಲಾ ಇಂಗೇನೇ. ಪುನುಗು ಎಚ್ಚಾ ಗಿದೇಂತ, ಎಲ್ಲೆಲ್ಲೋ ಅಚ್ಚೊಂಡಂಗಿ. ಹೋಗ್ಲಿ ಬಿಡು ನಂಗ್ಯಾಕೆ ದೊಡ್ಡೋರ ಸಮಾಚಾರ. ಅದೆಲ್ಲಾ ನಮ್ಮೇನು ತಿಳಿತದೆ. ಅವರನ್ನ ತಿಂದದ್ದಕ್ಕೆ ಎಳ್ಳಷ್ಟು ಗೈಯ್ದುಬಿಡೋದು. ನನ್ನ ಬೀಡಿ ಮುಗಿಯೋ ತಂಕ ಅಷ್ಟು ಹೂ ಬಿಡ್ತಿದಿ. ಬೆಳಗ್ಗಿಂದಾ ಬೀಡಿ ಕುಡಿಯೋಣಂದ್ರೆ ಪುರಸತ್ತಿಲ್ಲ” ಎಂದು ಹೇಳಿ ಅವನು ಬೀಡಿ ಹಚ್ಚಿದ.

ಅವನ ಮಾತು ಕೇಳಿ ಕಣ್ಣಿನಿಗೆ ದೊಡ್ಡ ಮನುಷ್ಯರೆಂಬವರು ವಿಚಿತ್ರವುಗಳೆಂದು ತೋರಿತು. ಎಷ್ಟೊಂದು ಹೂವಿದೆ. ಅದನ್ನು ತಾವೂ ಮುಡಿಯುವುದಿಲ್ಲ, ಇತರರಿಗೂ ಕೊಡುವುದಿಲ್ಲ. ಮುಡಿಯಲ್ಲಿಡ ಬೇಕಾದ ಹೂವನ್ನು ಕುಂಡದಲ್ಲಿಟ್ಟು ಒಣಗಿಸುತ್ತಾರೆ. ಇದರ ತರ್ಕ ಅವನಿಗೆ ಅರ್ಥವಾಗಲಿಲ್ಲ ಮಾಲಿಯಂತೇ ಅವನೂ “ಎಲ್ಲಾರ ಆಳಾಗೋಗ್ಲಿ” ಎಂದು ತಾತ್ಪಾರದಿಂದ ಹೂ ಬಿಡಿಸತೊಡಗಿದ.

ಕುಯ್ದಷ್ಟೂ ಹೆಚ್ಚಾಗುತ್ತಿದ್ದಂತಿತ್ತು ಪೊದೆಯಲ್ಲಿನ ಪುಷ್ಪಭಂಡಾರ. ನರುಗೆಂಪು ಕಾಂತಿಯಿಂದ ಜೀವವಿದ್ದಂತೆ ಹೊಳೆಯುವ ಹೂವನ್ನು ಕುಯ್ದು ಬುಟ್ಟಿಗೆ ಹಾಕುವಾಗ, ಅವನಿಗೆ ಜೀವವಿರುವ ವಸ್ತುವನ್ನು ಚಿವುಟೆ ಕೊಲ್ಲುತ್ತಿದ್ದಂತೆ ತೋರಿತು. ಕುಯ್ಯುತ್ತಿದ್ದ ಹೂವನ್ನು ಬಿಟ್ಟು ನಿಂತು, ಒಂದು ಗಳಿಗೆ ಅರಳಿ ನಗುವ ಹೂವನ್ನೇ ನೋಡುತ್ತಾ ನಿಂತ.

ತನ್ನ ತಂಗಿ ಇಂದುವಿನ ನಗುಮುಖದಂತೆ ಕಂಡಿತು, ಅವನಿಗೆ ಬೊಗಸೆಯ ಗಲದ ಗುಲಾಬಿ. ಕೀಳಬಾರದು ಎನಿಸಿತು. ಆದರೆ ಮಕ್ಕಳಿಗೆಯೇ ಕೀಳದಿದ್ದರೆ, ಗಿಡದಲ್ಲರಳದ ಹೂವು ತನ್ನ ತಂಗಿಯ ಮುಖದ ಮೇಲೆ ಹೊಳೆಯುವ ದಾರಿ ಏನು ಎನಿಸಿತು. ಈ ಹೂವು ಗಿಡದ ಮೇಲೆ ಅರಳಿ, ಹೀಗೆ ಕೊಯ್ತಿಕೊಳ್ಳುವುದಕ್ಕಿಂತ, ದಿನಾ ಗಿಡದಲ್ಲಿ ಹೂವರಳುವಂತೆ ಹೆಂಗಸರ ಕೂದಲಿನಲ್ಲೇ ಹೂವರಳಿದರಾಗದೇ! ದೇವರು ಹಾಗೇಕೆ ಮಾಡಲಿಲ್ಲ ಎಂದು ಚಿಂತಿಸಿದ. ಇವು ಹೀಗೆ ಕುಯ್ತಿಕೊಂಡು ಸಾಯಲೆಂದೇ ದೇವರು ಸೃಷ್ಟಿಸಿದ್ದಾನೆ ಎಂದು ತೋರಿ, ಅವನ ಹೃದಯ ಕಹಿಯಾಯಿತು. ನಿಟ್ಟುಸಿರು ಬಿಟ್ಟು ಹೂವನ್ನು ಕುಯ್ದು ಬುಟ್ಟಿಗೆ ಹಾಕಿದ.

ಎಂದೂ ಹೂ ಕೊಯ್ದು ಅಭ್ಯಾಸವಿಲ್ಲದ ಕಣ್ಣಿನಿಗೆ, ಬೆನ್ನನ್ನು ಎತ್ತಿ ಇಳಿಸಿ, ಗುಲಾಬಿಯ ಮುಳ್ಳು ಚುಚ್ಚಿಸಿಕೊಂಡು, ಒಂದು ಪೊದೆಯ ಹೂ ಬಿಡಿಸುವುದರಲ್ಲೇ ಸಾಕಾಯಿತು. ಪುಟ್ಟೆಯನ್ನು ತೆಗೆದುಕೊಂಡು ಹೋಗಿ ಮಾಲಿಯ ಬಳಿ ಇಟ್ಟು—“ಇನ್ನು ಕೀಳಾಕೆ ನನ್ನೆಲಾಗಾಕಿಲ್ಲ. ಸಾಕಾ ಗೋಯ್ತು. ಒಂದೆಲ್ಲಾ ಹೂ ಕೊಡು. ಹೊಂಟೋಯ್ತೀನಿ” ಎಂದ.

“ಥೂ ಸೋಮಾರಿ ನನ್ನಗ್ಗೆ. ಏನೇನೋ ಕಿಸಿತೀನೀಂತ ಕೊಚ್ಚಾತಾ ಇದ್ದೆ. ಒಂದು ಗಿಡದಾಗಿದ್ದು ಹೂ ಬಿಡಿಸೋದ್ರಾಗೇ ಸುಸ್ತಾಗೋಯ್ತು. ಇನ್ನು ಚಾಕ್ರಿ ಏನ್ನಾಡ್ತಿ?”

“ನಾನ್ಯಾಕ್ಚಾಕ್ರಿ ಮಾಡ್ಲಿ.”

“ಮತ್ತೆ. ಹೊಟ್ಟೆಗೇನು ಮಡ್ತೆನ್ನೀಯಾ?”

“ನಿಂಗಷ್ಟೆ ಗೊತ್ತಿರಾದು. ಹೊಟ್ಟೆಗೋಸ್ಕರ ಚಾಕ್ರಿ ಮಾಡ್ತಾರ?”

“ಮತ್ತೇನ್ನಾಡ್ತಿ?”

“ಎಲೊತ್ತು ಹೊಟ್ಟೆಂದೆ ತೊಟ್ಟೇಲಿ ಸಿಕ್ಕಾಕಿಲ್ಲಾ ಆಯಾಗಿ” ಎಂದು ಮಾಲಿಯ ಮೂರ್ಖತನವನ್ನು ಅಣಕಿಸುವನಂತೆ ನಕ್ಕು “ನಿನ್ನದೆಲ್ಲ ತಿಳಿಯಾಕಿಲ್ಲ. ದುಡೀತಿ ಅಷ್ಟೆ. ಓಗ್ಲಿ. ಹೂ ಕೊಟ್ಟುಡು, ಹೊಂಟೋಯ್ತೀನಿ” ಎಂದ. ಮಾಲಿಯ ಮುಖದಲ್ಲಿ ಕಣ್ಣಿನಿಗೆ ಅರ್ಥವಾಗದ ಯಾವುದೋ ಒಂದು ಭಾವ ಸುಳಿದು, ಮರೆಯಾಯಿತು.

“ಮನಸ್ಸಾಗಿ ಉಟ್ಟು ತೊಟ್ಟೀಲಿ ತಿಂತೀಯಾ?” ಮಾಲಿಯು ಧ್ವನಿಯಲ್ಲಿ ನೋವು ತುಂಬಿತ್ತು. ಕಣ್ಣಿನಿಗೆ ಅದು ಏಕೆಂದು ಗೊತ್ತಾಗಲಿಲ್ಲ.

“ನಿನ್ನಂಗೆ ಹಿಡಿಯೂಟಕ್ಕೆ ಮೂರೊತ್ತು ಚಾಕ್ರಿ ಮಾಡಿ ಸಾಯ್ಲಾ” ಎಂದ ಕಣ್ಣು. ಮಾಲಿಗೆ ಏಕೋ ಕಣ್ಣಿನ ಮಾತು ಸರಿ. ಎಂದು ತೋರಿತು. ಕರ್ಕಶವಾಗಿ ಹೇಳಿದ.

“ಈ ಹೂ ತಗೊಂಡುಹೋಗು, ಎಂದು ಒಂದು ಹೂ ಕೇಳಿದ ಕಣ್ಣಿನಿಗೆ, ಹತ್ತು ಹೂವುಗಳನ್ನು ಕೊಟ್ಟು. ಕಣ್ಣು ಅವು ಬಿಸಲಿಗೆ ಬಾಡದಂತೆ, ತನ್ನ ಹರಿದ ಅಂಗಿಯ ಒಳಗೆ ಹಾಕಿ ಕೆಳಗೆ ಬೀಳದಂತೆ ಅಂಗಿಯನ್ನು ನಿಕ್ಕರಿನಲ್ಲಿ ಸಿಕ್ಕಿಸಿ ಹೊರಡಲು ಸಿದ್ಧನಾದವನು, ಇದ್ದಕ್ಕಿದ್ದಂತೆ ಮಾಲಿಯ ಮುಖದಲ್ಲ ಮೂಡಿದ ಭೀತಿಯನ್ನು ಕಂಡು, ನಿಬ್ಬಿರಗಾಗಿ ನೋಡಿದ. ಅವನಿಗೂ ಗಾಬರಿಯಾಯಿತು.

“ಇವತ್ತು ಸಿಕ್ಕಾ ಕಳ್ಳ.....ಮಗನೆ. ನನಗೆ ಗೊತ್ತಿತ್ತು ನಿನ್ನ ಅಟ” ಎಂಬ ಹೆಂಗಸಿನ ಕ್ರೂರತೆ ತುಂಬಿ ತುಳುಕುವ ತೀವ್ರವಾದ ಮಾತು, ಆ ಭೀತಿಯ ಬೆನ್ನುಹತ್ತಿ ಬಂದಂತೆ ಕೇಳಿ, ತಟಕ್ಕನೆ ತಿರುಗಿ ನೋಡಿದ ಕಣ್ಣು. ಸುಂವರವಾದ ವಸ್ತ್ರಾಲಂಕಾರಗಳನ್ನು ಧರಿಸಿದ ಸ್ತ್ರೀಯೊಬ್ಬಳು, ಕ್ರೋಧವಿಕಾರವಾದ ಮುಖದಿಂದ ಅರಚಿದಳು—

“ನನಗೆ ಗೊತ್ತಿತ್ತು ನಿನ್ನ ಚಾಳಿ. ಅಷ್ಟೊಂದು ಹೂ ಏನಾಗ್ತದೆ ಅಂತ ನೋಡ್ತಾನೇ ಇದ್ದೆ. ದಿನಾ ಹೂ ಕದ್ದು, ಇವನ ಕೈಲಿ ಮಾರಾಟ ಮಾಡ್ತೀಯಾ? ನಿಮ್ಮಿಬ್ಬರನ್ನ ಜೈಲಿಗೆ ಹಾಕಿಸಿ, ಮೈ ಮುರಿಸುತ್ತೇನೆ. ಉಂಡಮನೆಗೆರಡು ಬಗೀತೀಯಾ? ಬುದ್ಧಿ ಕಲಸ್ತಿನಿ ತಡಿ ನಿನಗವತ್ತು. ನೆಮ್ಮ ರಾಯರನ್ನೇ ಕರೆದು ತೋರಿಸ್ತೀನಿ, ನಿನ್ನ ವಿದ್ಯಾಸ. ನಿನ್ನ ಕಳ್ಳ ಬಾಳಗಿಷ್ಟು ಬೆಂಕಿ ಹಾಕಾ.”

“ಇಲ್ಲವ್ವಾ, ನಾನು ಹೂ ಮಾರ್ತಿಲ್ಲ. ಒಂದು ಹೂ ಕೊಡೊಂದ. ಕೊಟ್ಟು. ಒಟ್ಟು ಮೇಲೆ ಒಡೀಬೇಡ್ರವ್ವಾ. ಇನ್ನೊಬ್ಬರಿಗೆ ಕೊಡಾಕಿಲ್ಲ” ದೈನ್ಯ ತುಂಬಿದ ಸ್ವರದಲ್ಲಿ, ಅಂಗಲಾಚಿದ ಅವನು.



“ಒಂದು ಹೂ ಕೊಟ್ಟೋ. ಅವನು ಮಡಲಿನಲ್ಲಿ ತುಂಬಿಕೊಂಡಿ  
ರೋದು ಒಂದೇ ಹೂವು. ಅದೆಲ್ಲಾ ಹೇಳಿಸ್ತೀನಿ. ತಡಿ. ಅವನಿಗೂ  
ನಾಲ್ಕು ಒದೆ ಬಿದ್ದೆ ಬಾಯ್ಬಿಡ್ತಾನೆ. ಲೋ.... ಮಾದಾ.... ಕಳ್ಳ ಸಿಕ್ಕಿ  
ಬಿದ್ದಿದಾನೆ, ಬಾರೋ....”

ಎಂದು ಆಕೆ ಮನೆಯಲ್ಲಿದ್ದ ಮತ್ತೊಬ್ಬ ಆಳನ್ನು ಕೂಗಿ, ಕಣ್ಣಿನ  
ತೋಳನ್ನು ಹಿಡಿದುಕೊಂಡಳು. ಕಣ್ಣಿನಿಗೆ ಗಾಬರಿಯಾಯಿತು. ಕೈ  
ಕೊಸರಿಕೊಳ್ಳಲು ಯತ್ನಿಸಿದ.

“ತಪ್ಪಿಸ್ಕೋತೀಯಾ, ಸೂ....ಮಗನೆ” ಎಂದು ಆಕೆ, ಅವನ ಕೆನ್ನೆಗೆ  
ಬಾರಿಸಿದಳು. ಕಣ್ಣು ಎಟು ತಿಂದು ಎಪ್ಪೋದಿನವಾಗಿತ್ತು. ಚುರುಕಾಗಿ  
ಬಿದ್ದ ಎಟಿಗೆ, ಅವನಲ್ಲಿ ಸಿಟ್ಟು ಕೆರಳಿತು.

“ಏ, ಕೈಯ್ಯಿಡೇ” ಎಂದು ಗುರುಗುಟ್ಟಿದ.

“ಏ ಅನ್ನೀಯಾ ಬೇಕೂಫ್?” ಎಂದು ಆಕೆ ಮತ್ತೆ ನಾಲ್ಕೆಟು  
ಎರಿಸಿದಳು. ಸಿಟ್ಟಿನಲ್ಲಿ ಕಣ್ಣಿನ ಗಾಬರಿ ಮರೆತುಹೋಯಿತು. ತೋಳು  
ಹಿಡಿದ, ಅವಳ ಮುಂಗೈಗೆ ಬಾಯಿ ಹಾಕಿ ಕಚ್ಚಿ, ಕೊಸರಿದ.

“ಅಯ್ಯಯ್ಯೋ” ಎಂದು ಚೀರಿ, ಕಣ್ಣಿನ ಕೈ ಬಿಟ್ಟಳಾಕೆ. ಇಬ್ಬರು  
ಮೂವರು ಓಡಿಬರುವ ಸದ್ದು ಕೇಳಿಸಿತು. ಒಂದು ಗಳಿಗೆ ಮರೆಯಾದ  
ಹೆದರಿಕೆ ಪ್ರವಾಹವಾಗಿ ಹರಿದಿತು. ಅವಳು ತೋಳು ಬಿಟ್ಟ ಕೂಡಲೇ  
ಕಣ್ಣು, ಒಲೆ ಜಾರಿದ ಜಿಂಕೆಯಂತೆ ಚಮ್ಮಿ, ಸೊಂಟದತ್ತರವಿದ್ದ ಬೇಲಿ  
ಯನ್ನು ಹಾರಿ ಓಡಿದ. ಹೆದರಿಕೆಯಲ್ಲಿ ಅವನಿಗೆ ದಿಕ್ಕು ದೆಸೆ ಯಾವುದೂ  
ತಿಳಿಯಲಿಲ್ಲ. ಆ ಗಾಬರಿಯಲ್ಲಿ ಅವನು ರಸ್ತೆಗೆ ಹಾರದೆ, ಪಕ್ಕದ ಮನೆಯ  
ಕಾಂಪೌಂಡಿನೊಳಗೆ ಧುಮುಕಿದ್ದ. ನೆರೆಮನೆಯ ಗದ್ದಲದಿಂದ, ಕೆರಳಿ  
ಅತ್ತಿತ್ತ ನೋಡುತ್ತಿದ್ದ ಆ ಮನೆಯ ನಾಯಿ, ಹಾರಿದ ಇವನನ್ನು ಕಂಡ  
ಕೂಡಲೇ, ಇವನತ್ತ ಚಿಮ್ಮಿತು. ಒಂದುಬಾರಿಯಾಗಲೇ ನಾಯಿಯಿಂದ  
ಕಡಿಸಿಕೊಂಡ ಕಣ್ಣು, ಮತ್ತೊಂದು ಬಾರಿ ಅದರ ಬಾಯಿಗೆ ಸಿಗಲಿಚ್ಚಿಸದೆ,  
ಎತ್ತರವಾಗಿ ಬೆಳೆದ ಮರವೊಂದನ್ನು ಸರ್ರನೆ ಎರಿ, ಬೀದಿಯ ಕಡೆಗೆ  
ಭಾಗಿದ, ಅದರ ರೆಂಬೆಯ ಮೇಲೆ, ವೇಗವಾಗಿ ತೆವಳಿ ಧುಮುಕಿದ.

ಪಕ್ಕದ ಮನೆಯ ಗದ್ದಲ, ರೇಗಿದ ನಾಯಿಯ ಬೊಗಳುಕೆ ಯನ್ನು ಕೇಳಿದ ಆ ಮನೆಯವರು, ಹೊರಬಂದು ಅತ್ತಿತ್ತ ಹುಡುಕಿ, ಕೊಂಬೆಯ ಮೇಲೆ ಹೋಗುತ್ತಿದ್ದ ಕಣ್ಣನನ್ನು ಕಂಡು, “ಕಳ್ಳ, ಕಳ್ಳ” ಎಂದು ಕೂಗಿದರು.

ಕಣ್ಣ ಜೀವಕ್ಕೆ ಅಪಾಯವಾಗಬಹುದೆಂಬುದನ್ನೂ ಯೋಚಿಸದೆ, ಐದಾರು ಆಳು ಎತ್ತರವಾಗಿದ್ದ ಕೊಂಬೆಯಿಂದ ಒಂದೇ ಹಾರಿಗೆ ಬೀದಿಯಲ್ಲಿ ಹಾರಿ, ಉಸಿರು ತಿರುಗಿಸಿಕೊಳ್ಳಲೂ ನಿಲ್ಲದೆ ಓಡತೊಡಗಿದ. ಅವನ ಹಿಂದೆ ಅಟ್ಟಿಬರುವವರ ಕಾಲಸದ್ದು, ನಾಯಿಯ ಬಗಳುಕೆ ಕೇಳುತ್ತಿತ್ತು. ಹಿಂತಿರುಗಿ ನೋಡದೆ, ಓಡುತ್ತಾ ರಾಜಮಾರ್ಗವನ್ನು ಬಿಟ್ಟು, ಬದಿಯ ಗಲ್ಲಿಯಲ್ಲಿ ನುಸುಳಿ, ಮನಸ್ಸುಬಂದ ಕಡೆ ಓಡಿದ.

ಎಷ್ಟುಹೊತ್ತು ಹಾಗೆ ಓಡಿದನೋ, ಎಷ್ಟು ತಿರುವು ಸುತ್ತಿ ಗಲ್ಲಿಗಳನ್ನು ದಾಟಿದನೋ, ಓಟದಲ್ಲಿ ಅವನಿಗೆ ಗೊತ್ತಾಗಲಿಲ್ಲ. ಸಾಕಷ್ಟು ದೂರ ಬಂದೆ ನೆಂದು ಮನಸಿಗೆ ನೆಮ್ಮದಿಯಾದಮೇಲೆ, ಹಿಂದೆ ಓಡಿಬರುವವರ ಕಾಲ ಸದ್ದು ಕೇಳುವುದು ನಿಂತಮೇಲೆ, ಸೋತು, ನಿರ್ಜನವಾದ ಒಂದು ಕಡೆ ಕುಳಿತುಕೊಂಡ. ಓಟದ ಆಯಾಸ, ಗಾಬರಿಗೆ ಅವನ ಮೈ ನಡುಗು ತ್ತಿತ್ತು. ಏರಿಏರಿ ಬರುವ ಉಸಿರು, ಎದೆಯನ್ನು ಸೀಳುವಂತಿತ್ತು. ಬೆವರು ಧಾರಾಕಾರವಾಗಿ ಸುರಿಯುತ್ತಿತ್ತು. ಮರದಿಂದ ಹಾರಿದಾಗ ಮಂಡಿ ತರೆದಿದ್ದುದಲ್ಲದೆ, ಮರದಲ್ಲಿ ವೇಗವಾಗಿ ತೆವಟುವಾಗ, ಕಡ್ಡಿಗಳು ತಗಲಿ ಕೈಮೈಯೆಲ್ಲಾ ತರಚಿತ್ತು. ಇದಕ್ಕೆ ಕಾರಣಳಾದ ಹೆಂಗಸಿನ ಮೇಲೆ ಸಿಟ್ಟು ಉರಿದುಬಂತು.

“ಮಂಡರಗಾಳಿ. ಎಲ್ಲಾ ಹೂ ತಗೊಂಡ್ರೆ ಅವಳಪ್ಪನ್ನನೆ ಗಂಟಿಯತ್ತಾ?” ಎಂದು, ತನ್ನ ಸಿಟ್ಟನ್ನೆಲ್ಲಾ ತೀರಿಸಿಕೊಳ್ಳುವಂತೆ ಕ್ಯಾಕರಿಸಿ ಉಗಿದ. ನೆತ್ತರಿದ್ದುತ್ತಿದ್ದ ಗಾಯಗಳಿಗೆ ಕೈಯ್ಯೆಲ್ಲ ಉಗುಳ ಕೊಂಡು, ಲೇಪಮಾಡಿದ. ಅಬ್ಬಾ! ಬದುಕಿದೆ ಎಂದು ಕಣ್ಣ ಉಸಿರು ತಿರುಗಿಸಿಕೊಳ್ಳುವಹೊತ್ತಿಗೆ, ಪಕ್ಕದಲ್ಲೇ ‘ಬಾ’ ಎಂದದ್ದು ಕೇಳಿಸಿ, ತಿರುಗಿನೋಡಿದ. ಅದೇ ಆ ಮನೆಯ ನಾಯಿ! ಮನುಷ್ಯರು ಬಿಟ್ಟರೂ

ತಾನು ಬಿಡದೆ ಬೆನ್ನಟ್ಟಬಂದಿದೆ. ಆದರ ಸಣ್ಣ ಕಣ್ಣು, ಜೋಲುನ ನಾಲಿಗೆಯನ್ನು ನೋಡಿದ ಕಣ್ಣು. ಸಿಟ್ಟು, ಹೆದರಿಕೆಗಳು ಒಟ್ಟೊಟ್ಟಾಗಿ ಕವಿದು, ಅವನ ಕಣ್ಣನ್ನು ಕುರುಡುಮಾಡಿದವು. ಸೆಳೆದುಬಿಟ್ಟ ಉಕ್ಕಿನ ಕಂಬಿಯಂತೆ, ಪಕ್ಕದಲ್ಲಿದ್ದ ದೊಡ್ಡ ಕಲ್ಲೊಂದನ್ನೆತ್ತಿ ನಿಂತ. ನಾಯಿ, ಒಂದು ಗಳಿಗೆ, ಅತ್ತಿತ್ತ ಕತ್ತು ತಿರುಗಿಸಿ, ಕಣ್ಣಿನ ಮೇಲೆ ಹಾರಿತು.

“ಘಾ ನಿನ್ನಷ್ಟು” ಎಂದವನೇ ಕಣ್ಣು ಶಕ್ತಿಯೆಲ್ಲವನ್ನೂ ಬಿಟ್ಟು, ಕಲ್ಲನ್ನು ನಾಯಿಯ ನೆತ್ತಿಯಮೇಲೆ ಅಪ್ಪಳಿಸಿದ. ಬೊಗಳಿ ಹಾರಿದ ನಾಯಿ ಕುಯ್ಯಾಡುತ್ತಾ ಮಲಗಿತು. ಆದರ ಮೇಲೆ ರೋಷ ಉಕ್ಕಿಬಂತು, ಕಣ್ಣಿನಿಗೆ. ಮಲಗಿದ ನಾಯಿಯ ಕಾಲುಗಳನ್ನು ಹಿಡಿದು, ಗರಗರ ತಿರುಗಿಸಿ, ನೆಲಕ್ಕೆ ಅಪ್ಪಳಿಸಿದ. ಅದು ಬದುಕಿರುವುದೋ, ಸತ್ತಿತೋ ಎಂಬುದನ್ನು ನೋಡದೆ, ನೆಲಕ್ಕೆ ಸೆಳೆಯುತ್ತಲೇ ಇದ್ದ. ಆಗ ಅವನ ಕೈಗೆ ನಾಯಿಯಲ್ಲದೆ ಮನುಷ್ಯರು ಸಿಕ್ಕಿದ್ದರೂ ಹಾಗೇ ಮಾಡುತ್ತಿದ್ದನೇನೋ.

ನಾಯಿಯನ್ನು ಸೆಳೆಸೆಳೆದು ಕೈಸೋತು, ನಿಲ್ಲಿಸಿದ ಕಣ್ಣು. ಇಳಿಸಿದ ಕಯ್ಯಿಂದ ಹಿಂಡಿದ ಒಟ್ಟಿಯಂತೆ ಜೋಲಾಡಿತು ನಾಯಿ. ಅದನ್ನು ದೂರ ಒಗೆದು ಕೈಕೊಡವಿಕೊಂಡು, ಮತ್ತಾರಾದರೂ ಅದನ್ನು ನೋಡಿಯಾ ರೆಂದು, ಅಲ್ಲಿಂದ ಓಡಿದ ಕಣ್ಣು. ಮತ್ತೆ ತಮ್ಮ ಜಗಲಿಯನ್ನು ಸೇರುವ ವರೆಗೂ ನಿಲ್ಲಲಿಲ್ಲ.

ದಣೆದು ಬೇಸತ್ತು ಕಣ್ಣು ಜಗಲಿಯನ್ನು ಸೇರುವ ವೇಳೆಗೆ, ಅವನ ತಂಗಿ ಅಳುತ್ತಿರುವ ಸದ್ದು ಕೇಳಿಸಿತು. ಸಿಟ್ಟು ಕೆರಳಿ ಬಂತು ಅವನ ಮೈಯ್ಯಲ್ಲಿ.

“ಯಾವೋನ್ನೇ ಅಲ್ಲೋರು?” ಎಂದು ಅರಚಿದ ಕಣ್ಣು. ಅವನ ಧ್ವನಿಯನ್ನು ಕೇಳಿ, ಇಂದುವನ್ನು ನೋಡಿಕೊಳ್ಳುತ್ತಾ ಕುಳಿತಿದ್ದ ಕಂದಸಾಮಿ, ಅರುಗಂ ಇಬ್ಬರೂ ಬೆಂಕಿ ಮುಟ್ಟಿದಂತೆ ಬಿಚ್ಚಿಬಿದ್ದರು. ಅಷ್ಟು ಕರ್ಕಶವಾಗಿತ್ತು ಕಣ್ಣಿನ ಧ್ವನಿ. ಅವನ ಮುಖ ನೋಡಿದರು. ಎಂದೂ ಅವರ ಕಣ್ಣಿಗೆ ಅಷ್ಟು ಭಯಂಕರನಾಗಿ ಕಂಡಿರಲಿಲ್ಲ ಕಣ್ಣು. ಅವರ ಮೈ ಅಪ್ಪಯತ್ನವಾಗಿ ಕಂಪಿಸಿತು.

“ಯಾಕೋ ಅಳೋದು ಅವು, ಭಾಂಚೋತ್ ”

“ನಾವೇನೂ ಮಾಡಿಲ್ಲ ಕಣ್ಣ. ನೀನೋದಾಗ್ಗಿಂದ ಅಣ್ಣಾಅಣ್ಣಾ ಅಂತ ಅಟತಗವುಟ್ಟವೈ. ಎನ್ನಾದಿದ್ರೂ ಸುಮ್ಮನಾಗಿಲ್ಲ.” ಭೀತಿಯಿಂದ ನಡುಗುವ ಧ್ವನಿಯಲ್ಲಿ ಹೇಳಿದ ಕಂದಸಾಮಿ.

“ಓದೇನೆ ಇಂದೀ?” ಕಣ್ಣ ಅವರ ಮಾತನ್ನು ನಂಬದೆ ತುಗಿಯನ್ನು ಕೇಳಿದ.

ಕಣ್ಣನನ್ನು ನೋಡಿದ ಕೂಡಲೇ ಅವಳು ಅವನನ್ನು ನಿಲ್ಲಿಸಿ, “ಅಣ್ಣಾ ” ಎಂದು ಅವನತ್ತ ಹಾರಿದಳು. ಕಣ್ಣ ಅವಳನ್ನು ಎತ್ತಿ, ಎದೆಯ ಮೇಲೆ ಮಲಗಿಸಿಕೊಂಡು. ಅವಳ ಮೈ ಸೋಕಿದ ಕೂಡಲೇ, ಕಣ್ಣನಲ್ಲಿ ಹೆಡೆತೂಗುತ್ತಿದ್ದ ಕ್ರೋಧ, ಕರ್ಕಶತೆ ಎಲ್ಲಾ ಮಾಯವಾಗಿಹೋದವು.

“ನಿನ್ನ ರಾದ್ರಾ ಒಡದ್ರಾ ಇಂದೀ?”

“ಇಲ್ಲ.” ಬಿಕ್ಕುತ್ತ ಹೇಳಿದಳು ಅವಳು.

“ಮತ್ಯಾಕತ್ತರೋದು?”

“ನಿನ್ನಾಕೆ ನನ್ನ ಬಿಟ್ಟೋಗಿದ್ದು?”

“ನಾನೆಲ್ಲಾರ ಓದ್ರೆ ಅತ್ತಾರ ಉಚ್ಚಿ !

“ಊ. ನೀನೆಲ್ಲೋಗಿದ್ದೆ ?”

ತಟ್ಟಕ್ಕನೆ ಕಣ್ಣನಿಗೆ ಹೂವಿನ ನೆನಪು ಬಂತು. ಮಡಿಲಲ್ಲಿ ಬಿಗಿಯಾಗಿ ಸಿಕ್ಕಿಸಿದ ಹೂವುಗಳನ್ನು ಹೊರತೆಗೆದ. ಅವು ಅವನ ಮೈಯಕುದಿಗೆ ಸಿಕ್ಕಿ ಬಾಡಿದ್ದರೂ, ಪೂರಾ ಕಳೆಗೆಟ್ಟಿರಲಿಲ್ಲ.

“ನಿಗೆ ಹೂ ತರಾಕೆ ಹೋಗಿದ್ದೆ ” ಎಂದು ಹೇಳಿ, ಅವಳನ್ನು ತನ್ನ ಬಳಿಗೆ ಎಳೆದುಕೊಂಡು, ಅವಳ ಕೆದರಿದ ತಲೆಯಲ್ಲೇ ನಾಲ್ಕು ಹೂ ಮುಡಿಸಿ, ಅವಳ ಮುಖವನ್ನೇ ದಿಟ್ಟಿಸಿ ನೋಡಿದ. ಅವಳ ಮುಖ ದಿವ್ಯಸುಂದರವಾಗಿ ಕಂಡಿತು, ಅವನಿಗೆ. ಅವಳನ್ನು ಬಾಚಿ ಮುತ್ತಿಟ್ಟು, ಮತ್ತೊಮ್ಮೆ ನೋಡಿ, ಪಕ್ಕದಲ್ಲಿವ್ವವರನ್ನು ಕೇಳಿದ—

“ಸಂದಾಕಿ ಕಾಣಾಕೆಲ್ಲೇನ್ಲಾ ಲಾಡಿ ”

ಅನರಿಬ್ಬರೂ ಅವನ ಅಭಿಪ್ರಾಯಕ್ಕೆ ತಮ್ಮ ಒಪ್ಪಿಗೆಯನ್ನು ಸೂಚಿಸಿದರು. ಕೆದರಿದ ಕೂದಲಲ್ಲಿ ಹೇಗೋ ಸಿಲುಕಿದ ಹೂಗಲು ಬಳ್ಳಿಯಲ್ಲಿ ಅರಳಿದ ಹೂವುಗಳಂತೆ ತೋರಿದವು. ಪುಷ್ಪಕಾಂತಿಯಿಂದೆಂಬಂತೆ, ಅತ್ತು ಕೆಂಪಾದ ಅವಳ ಮುಖ ರಂಜಿಸಿತು. ಕಣ್ಣೊಳಗೆ ಅವಳನ್ನು ಕುಡಿಯುವನಂತೆ ನೋಡಿದ ಕಣ್ಣು. ಅವನ ದಣವೆಲ್ಲಾ ಮರೆತುಹೋಯಿತು. ಅದುವರೆಗೂ ಬರೀ ಎಲೆಗಳೇ ತುಂಬಿದ ಅವನ ಹೃದಯದ ಬಳ್ಳಿಯಲ್ಲೇ ಹೂವರಳಿದಂತಾಯಿತು, ಮೈ ಪುಲಕಿತವಾಗಿ.

## ೧೪

ಒಂದು ದಿನ ರಾತ್ರಿ ಎಲ್ಲರೂ ಮಲಗಿದ್ದರು. ಇವ್ವಕ್ಕಿದ್ದಹಾಗೆ ಯಾರೋ “ಕಣ್ಣಾ” ಎಂದು ಕಿರುಚಿದರ.. ನಿದ್ರೆಯಲ್ಲಿ ಮೈಮರೆತ್ತಿದ್ದ ಕಣ್ಣು ಭೀತಿತುಂಬಿದ ಆ ಕೂಗನ್ನು ಕೇಳಿ, ಮೈಮೇಲೆ ನೀರು ಸುರಿಸಿದಂತಾಗಿ ಎದ್ದು ಕುಳಿತು, ಕಣ್ಣುಜ್ಜಿಕೊಂಡು ನೋಡಿದ. ನಾಲ್ಕೈದು ಜನ ಕೈಯಲ್ಲಿ ಲಾಂದರ ಹಿಡಿದುಕೊಂಡು ನಿಂತಿದ್ದರು. ಒಬ್ಬಾತ ಕತ್ತಲು ಕವಿದ ಕಟ್ಟಿಯ ಮೂಲೆ ಮೂಲೆಗೂ ಬ್ಯಾಟರಿಯ ಬೆಳಕು ಚೆಲ್ಲಿ ನೋಡುತ್ತಿದ್ದ. ಏಕೆಂಬುದು ಅವನಿಗೆ ಅರ್ಥವಾಗಲಿಲ್ಲ. ಕಟ್ಟಿಯ ಇನ್ನೊಂದು ಕಡೆ, ಪಳನಿ, ಭೀತಿತುಂಬಿದ ಕಣ್ಣಿನಿಂದ ಆ ಗುಂಪನ್ನು ನೋಡುತ್ತಿದ್ದ. ಅವರು ಯಾರು, ಮಾತಾಡದೆ ಏನು ನೋಡುತ್ತಿದ್ದಾರೆ ಎಂಬುದು ಅರಿವಾಗದೆ, ಕಣ್ಣಿನಿಗೂ ದಿಗಿಲಾಯಿತು. ಹೆದರಿದರುತ್ತಲೇ ಕೇಳಿದ—

“ಎನ್ನೇಕಾಗಿತ್ತು ಕಣ್ಣಾ ?”

“ಇವರದೊಂದು ಎಂಟು ಹತ್ತು ವರ್ಷದ ಹೆಣ್ಣು ಮಗು ತಪ್ಪಿಸಿಕೊಂಡಿದೆ. ಸಂಜೆಯಿಂದ ಹುಡುಕುತ್ತಾ ಇದೀವಿ. ಇಲ್ಲಿಲ್ಲಾದರೂ ಬಂದು ಮಲಗಿದೆಯೇನೋ ಎಂದು ನೋಡಿದಿವಿ. ಇಲ್ಲಿ ಯಾವುದಾದರೂ ಬಂದಿತ್ತೇನು?” ಬ್ಯಾಟರಿ ಹಾಕಿ ನೋಡುತ್ತಿದ್ದಾತ ಕೇಳಿದ.

ಇನ್ನು ಪೂರಾ ನಿಂದೆ ತೊಲಗದ ಕಣ್ಣಿನ ಮೆದುಳಿನಲ್ಲಿ ಆಪಾಯ ಸೂಚನೆಯ ಗಂಟೆ ಮೊಳಗಿತು. ಇಂದುವನ್ನು ಕರೆದುಕೊಂಡು ಬೋಗಲು ಬಂದಿದಾರೆಯೋ ಇವರು ? ತಬೆಕ್ಕನೆ ತನ್ನ ಪಕ್ಕದಲ್ಲಿ ನಿದ್ರೆ ಹೋಗುತ್ತಿದ್ದ ಇಂದುವಿಗೆ ಅಡ್ಡವಾಗಿ ಸಂದು—

“ಇಲ್ಲಾರೋ ಬರ್ನಿಲ್ಲ” ಎಂದ. ಅವನ ಮಾತು ಏಕೋ ತೊದಲು ತಿತ್ತು.

“ಅದ್ಯಾರು ನಿನ್ನ ಪಕ್ಕದಲ್ಲಿ ಮಲಗಿರೋದು ?” ಎಂದು ಗಡುಸಾಗಿ ಕೇಳಿದ ಮೊದಲು ಮಾತಾಡಿಸಿದಾತ.

“ಇಲ್ಲೆಲ್ಲಾ ಇರಲಿಕ್ಕಿಲ್ಲ ಅವಳು. ಇವರ ಹತ್ತಿರ ಯಾಕೆ ಬರಾಳೆ ?” ಇನ್ನೊಬ್ಬತ ತಗ್ಗು ಧ್ವನಿಯಲ್ಲಿ ಹೇಳಿದ.

“ನಿಮಗೆ ಗೊತ್ತಿಲ್ಲ ಸಾರ್. ಇವರೆಲ್ಲಾ ಐನಾತಿ ಕೊರಮರು. ನೋಡಲಿಕ್ಕೆ ಹೀಗಿದಾರೆ. ನಿಮ್ಮ ಹುಡುಗಿ ಮೈಮೇಲೆ ಒಡವೆ ಬೇರೆ ಇತ್ತು ಎತ್ತಿರಾ ? ಪುಸಲಾಯಿಸಿ ಕರೆದುಕೊಂಡು ಬಂದಿರಬಹುದು. ನೀವು ಸ್ವಲ್ಪ ಸುಮ್ಮನಿರಿ. ನಾನು ಹೊರಡಿಸುತ್ತೇನೆ” ಎಂದು ಆತ, ಕಣ್ಣಿನ ಕಡೆಗೆ ತಿರುಗಿ “ಅದ್ಯಾರೋ ನಿನ್ನ ಪಕ್ಕದಲ್ಲಿ ಮಲಗಿರೋದು ?” ಎಂದು ಮತ್ತಷ್ಟು ಜೋರಾಗಿ ಕೇಳಿದ.

“ನ.....ನ.....ನನ್ನಂಗಿ.....” ಕಣ್ಣು ತೂಡರುತ್ತಾ ಹೇಳಿದ.

ಅವನು ತೊದಲು ಮಾತನಾಡಿದುದನ್ನು ಕೇಳಿ ಆತನ ಅನುಮಾನ ಮತ್ತಷ್ಟು ಬಲವಾಯಿತು. “ಇತ್ತಾಗಿದ್ದು ಬಾರೋ, ನಿನ್ನಂಗಿ ಹೇಗಿ ದಾಳೋ ನೋಡೋಣ” ಎಂದ. ಕಣ್ಣಿನ ಹೆದರಿಕೆ ಹೆಚ್ಚುತ್ತಾ ಹೋಯಿತು.

“ಇವಳು ನಿಮ್ಮ ಹುಡುಗಿಯಲ್ಲ, ನನ್ನ ತಂಗಿ”

“ನಿನ್ನ ತಂಗಿಯಾದರೆ, ಈ ಕಡೆ ಬಾ. ನೋಡೋಣ ಹೆಂಗಿ ದಾಳೋ. ನೋಡಿದರೆ ಮಾಸಿ ಹೋಗ್ತಾಳೇನೋ ನಿನ್ನ ತಂಗಿ !

“ನಿನ್ನಾದ್ದಾಣೆ, ಇವಳು ನಿಮ್ಮ ಹುಡುಗಿಯಲ್ಲ”

“ಇತ್ತಾಗ್ಬಾರೋ ಅಂದ್ರೆ ಮತ್ತದೇ ಬೊಗ್ಗೇಯಾ ಕತ್ತಿಮಗನೆ. ನಿಮಗೆ ಒಳ್ಳೆ ಮಾತಿನಲ್ಲಿ ಹೇಳಿದರೆ ಹಾಗೇ, ಚಂಡಾಲದೇವರು, ಚಪ್ಪಲಿ

ಇಲ್ಲದೆ ಮಾತಾಡೋಲ್ಲ” ಎಂದು, ಆತ ಮೆಟ್ಟಲು ಹತ್ತಿ ಕಣ್ಣು ಮಲಗಿದ್ದಲ್ಲಿಗೆ ಬಂದ. ಲಾಂದರ ಹಿಡಿದವರೂ ಆತನನ್ನು ಹಿಂಬಾಲಿಸಿದರು. ಕಣ್ಣು ಹತ್ತಿರವಾದ ದೀಪದ ಬೆಳಕಿನಲ್ಲಿ ಉದ್ದವಾದ ಕಾಕಿ ಬಣ್ಣದ ನಿಲುವಂಗಿಯನ್ನು ಗುರುತಿಸಿದ. ಪೋಲೀಸಿನವರು—ಭೀತಿಯಿಂದ ಅವನ ಎದೆ, ನೀರಾಯಿತು. ಇಂದು ತನ್ನ ಕೈಬಿಟ್ಟು ಹೋಗುತ್ತಾಳೆ ಎನಿಸಿತು. ಅವಳನ್ನು ತಬ್ಬಿಕೊಂಡು, ಅವಳಮೇಲೆ ಮರೆಯಾಗಿ ಮಲಗಿದ.

ಮೆಟ್ಟಲಿಗೂ, ಕಣ್ಣು ಮಲಗಿದ್ದ ಜಾಗಕ್ಕೂ ನಡುವೆ ಕಂದಸ್ವಾಮಿ ಮಲಗಿ ಗೊರಕೆ ಹೊಡೆಯುತ್ತಿದ್ದ. ಕತ್ತಲಲ್ಲಿ ಅವನನ್ನು ಕಾಣದೆ, ಪೋಲೀಸಿನವನು, ಬಾಟುಗಾಲಿನಿಂದ ಕಂದಸ್ವಾಮಿಯ ತೊಡೆಯನ್ನು ತುಳಿದ. ಆ ನೋವಿಗೆ ಕಂದಸ್ವಾಮಿ ಕಿಟಾಕೆಂದು ಕಿರುಚಿ, ಮೇಲಕ್ಕೆ ಚಿಮ್ಮಿದವನೇ, ಅಷ್ಟು ಜನರನ್ನು ಬ್ಯಾಟರಿ ಬೆಳಕು, ಲಾಂದರಗಳನ್ನು ಕಂಡು, ಭೂತವನ್ನು ಕಂಡವನಂತೆ ಗಡಗಡ ನಡುಗತೊಡಗಿದ. ಅವನ ಕೂಗಿನಿಂದ ನಿದ್ರೆ ಕೆಟ್ಟ ಆರ್ಮ್ಯುಗಂ “ಲೇ ಯಾವೇ ನೋ ಕೂಗೋನು. ಬಿದ್ದೋಳ್ತೀಯೋ ಹಲ್ಲುರಿಲೋ” ಎಂದು ಹೊದಿಕೆಯೊಳಗಿನಿಂದಲೇ ಅಬ್ಬರಿಸಿದ. ಅವನ ಪಕ್ಕದಲ್ಲೇ ಮಲಗಿದ್ದ, ಎಚ್ಚರವಾಗಿ ಎಲ್ಲವನ್ನು ನೋಡಿದರೂ ಬಾಯಿ ಬಿಡಲು ಧೈರ್ಯವಾಗದಿದ್ದ ಮುನಿಸಾಮಿ “ಲೇ ಆರ್ಮ್ಯುಗಂ, ಪೋಲೀಸ್ಸವು, ಬಂದವ್ರೆ ಕಣ್ಣು” ಎಂದು, ಆರ್ಮ್ಯುಗನ ಪಕ್ಕೆಯನ್ನು ಮೊಳಕೈಯಿಂದ ತಿವಿದು, ಸಿಸುದನಿಯಲ್ಲಿ ಹೇಳಿದ. “ಅವ್ವಾ ಕೆಟ್ಟಿ” ಎಂದು ಆರ್ಮ್ಯುಗನೂ ನಡುಗುತ್ತಾ ಎದ್ದು ಕುಳಿತ. ಆಸ್ಪತ್ರೆಯ ಕಟ್ಟೆಯಿಂದ ಇವನನ್ನು ಓಡಿಸಿದ ಪೋಲೀಸಿನವನು, ಇವನಿಗೆ ಪೋಲೀಸರ ಚುರುಕನ್ನು ಚೆನ್ನಾಗಿರಿಯೇ ಮುಟ್ಟಿಸಿದ್ದ.

ಒಬ್ಬೊಬ್ಬರಾಗಿ ಎದ್ದು ಕುಳಿತ ಅವರನ್ನು ನೋಡಿ, ಬಂದವರಿಗೂ ಆಶ್ಚರ್ಯವಾಯಿತು—“ಎಷ್ಟು ಜನ ಸೇರಿಕೊಂಡಿದಾರೆ ಇಲ್ಲಿ?” ಎಂದು.

“ನೋಡಿದ್ರಾ ಸಾರ್. ಎಷ್ಟು ಜನ ಇದಾರೆ ಇಲ್ಲಿ. ಒಳ್ಳೆ ಹಾವಿನ ಹುತ್ತ” ಎಂದು ಹೇಳಿ ಪೋಲೀಸಿನವನು, ಕಣ್ಣಿನ ಬಳಿ ಸಾರಿ, ಇಂದುವಿನ ಮೇಲೆ ಮಲಗಿದ್ದ ಅವನನ್ನು ಜುಟ್ಟು ಹಿಡಿದು, ಮೇಲಕ್ಕೆಳೆದು. ಒಂದು

ಪಕ್ಕಕ್ಕೆ ದಬ್ಬಿದ. ಕಣ್ಣು ಆಕಾಶವೇ ನೆತ್ತಿಯಮೇಲೆ ಕವಿದುಬೀಳಲಿರು ವವನಂತೆ, ನಡುಗುತ್ತಾ ನಿಂತುಕೊಂಡ. ಅವರು ತನ್ನ ತಂಗಿಯನ್ನು ಕರೆದುಕೊಂಡು ಹೋಗುತ್ತಾರೆ ಎಂಬ ದುಃಖ, ಕ್ರೋಧ ಅವನೊಳಗೆ ಅಲೆಅಲೆಯಾಗಿ ಅಪ್ಪಳಿಸುತ್ತಿತ್ತು. ಬೇರೆ ಯಾರಾದರೂ ಆಗಿದ್ದರೆ, ಮೇಲೆ ಬೀಳಲು ಹಿಂಜರಿಯದಿದ್ದ ಕಣ್ಣು, ಪೋಲೀಸಿನವನನ್ನು ಕಂಡು, ಧೈರ್ಯಗೆಚ್ಚು, ಸುಮ್ಮನೆ ಬೆರಳುಗಳನ್ನು ಹೊಸಗಿಕೊಳ್ಳುತ್ತಾ ನಿಂತ.

ಪೋಲೀಸಿನವನು ಮುಖದ ತುಂಬಾ ಹೊದ್ದಿಕೆ ಹೊದ್ದು, ಯಾವುದನ್ನು ಅರಿಯದ ಗಾಢವಾದ ನಿದ್ರೆಯಲ್ಲಿ ಮಲಗಿದ, ಇಂದುವಿನ ಹೊದ್ದಿಕೆಯನ್ನು ಕಿತ್ತು, ಅವಳನ್ನು ಮುಖ ಮೇಲಾಗಿ ಮಲಗಿಸಿ, ಅವಳ ಮುಖದ ಮೇಲೆ ಬೆಳಕು ಬಿಟ್ಟು ನೋಡಿದ. ಒರಟಾದ ಎಳೆತಕ್ಕೆ ಎಚ್ಚರವಾದ ಇಂದು, ಕಣ್ಣುಬಿಟ್ಟು, ಕಣ್ಣು ಕೊರೈಸುವ ವಿದ್ಯುದ್ದೀಪದ ಬೆಳಕನ್ನು ಕಂಡು, ಗಾಬರಿಯಾಗಿ “ಅಣ್ಣಾ” ಎಂದು ಚೀರಿ, ಕಿರುಚಿ ದಂತೆಯೇ ಸುಮ್ಮನಾಗಿಬಿಟ್ಟಳು.

ಪೋಲೀಸಿನವನು ತನಗೆ ಅಡ್ಡವಾಗಿದ್ದುದರಿಂದ, ಅವನೇನು ಮಾಡಿದನೆಂಬುದನ್ನು ತಿಳಿಯದೆ ಕಣ್ಣು, ಎಳದ ಇಂದುವಿಗೆ ಹೊಡೆದ ನೇನೋ ಎಂದು ಊಹಿಸಿದ. ದುಃಖ ಒತ್ತರಿಸಿ ಬಂದಿತು.

“ಎ ಪೋಲೀಸ್‌ಮಾನ್ ಅಕೇನ ಹೊಡಿಬ್ಯಾಡ. ಸಿನೈನಾದ್ರೂ ಇದೆ ನನ್ನ ಒಡಿ. ಸಿಮ್ಮಡುಗಿ ಆಗಿದೆ ಕರಕೊಂಡೋಗು. ಅಕೇನ ಅಳಸ್ವಾಡ” ಎಂದ.

ಅವನ ಮಾತು ಕೇಳಿ ಪೋಲೀಸಿನವನು ತಟಕ್ಕನೆ ಹಿಂದಿರುಗಿ ಕಣ್ಣಿನ ಮುಖದ ಮೇಲೆ ಬೆಳಕು ಚೆಲ್ಲಿ ನೋಡಿದ. ಅವನ ಮುಖದ ಮೇಲೆ ಅಶ್ಚರ್ಯವಿತ್ತು. ಅದರೆ ಅದನ್ನಾವುದನ್ನೂ ತೋರಿಸದೆ, ದೂರ ನಿಂತಿದ್ದವರಿಗೆ—

“ನೋಡಿ ಸಾರ್. ಇಲ್ಲಿಂದ ಹುಡುಗಿ ಇದೆ. ಸಿಮ್ಮ ಹುಡುಗೀ ನೇನೋ ನೋಡಿ” ಎಂದ. ಗುಂಪಿನಲ್ಲಿದ್ದವರ ಪೈಕಿ ಒಬ್ಬ ಬಂದು, ಬ್ಯಾಟರಿಯ ಬೆಳಕಿನಲ್ಲಿ, ಮಾತು ಸತ್ತು, ಕಣ್ಣುರಳಿಸಿ ಭೀತಿಯ ಸಾಕಾರ



ಚಿತ್ರದಂತಿದ್ದ ಇಂದುವನ್ನು-ನೋಡಿ “ನಮ್ಮ ಹುಡುಗಿ ಅಲ್ಲ. ಅನ್ಯಾಯವಾಗಿ ನಿನ್ನ ಕೆಡಿಸಿದ ಹಾಗಾಯಿತು ಪಾಪ ಈ ಮಗುಗೆ” ಎಂದು ಹಿಂದಕ್ಕೆ ಹೋದರು. ಅರೆಗತ್ತಲಿನಲ್ಲೂ ಆತನ ಕಣ್ಣಲ್ಲಿ ನೀರು ಹೊಳೆಯುತ್ತಿರುವುದು ಕಣ್ಣಿನಿಗೆ ಕಾಣಿಸಿತು. ಅವನ ಕರಳು ಚುರುಕೈದಿತು.

ಮಗುವನ್ನು ಕಳೆದುಕೊಂಡವರಿಗೆ, ತಮ್ಮ ಮಗು ಅಲ್ಲಿಲ್ಲವೆಂದು ಸಮಾಧಾನವಾದರೂ, ಪೋಲೀಸಿನವನಿಗೆ ಸಮಾಧಾನವಾದಂತಿರಲಿಲ್ಲ. ಹೋಗುವ ಮೊದಲು, ನಾಲ್ಕು ಕಡೆಗೆ ಬ್ಯಾಟರಿ ಹಾಕಿ ನೋಡಿ, ಕಣ್ಣಿನ ಮುಖದ ಮೇಲೆ ಪೂರಾ ಬೆಳಕು ಚೆಲ್ಲಿ ದಿಟ್ಟಿಸಿ ನೋಡಿದ. ಕಣ್ಣು ಗಾಬರಿಯಿಂದ ನಡುಗುತ್ತಾ ನಿಂತಿದ್ದ. ಪೋಲೀಸಿನವನು ತನ್ನನ್ನು ಹಾಗೆ ನೋಡುವುದನ್ನು ಕಂಡು, ಅವನ ಹೆದರಿಕೆ ಇದ್ದದ್ದೂ ಹೆಚ್ಚಾಯಿತು. ತೋಳುಗಳಿಂದ ಮುಖ ಮುಚ್ಚಿಕೊಂಡ.

“ನಿನ್ನ ಹೆಸರೇನೋ?”

“ಕಣ್ಣು.”

“ಕಣ್ಣು....ಕಣ್ಣು....” ಎಂದು ಅವನ ಹೆಸರನ್ನು ತನಗೆ ತಾನೇ ಮೂರು ನಾಲ್ಕು ಬಾರಿ ಹೇಳಿಕೊಂಡು, ಮಲಗಿದ ಹುಡುಗಿಯ ಮೇಲೆ ಒಂದು ಬಾರಿ ಬೆಳಕು ಹಾಯಿಸಿ ನೋಡಿ, ಮೆಟ್ಟಿಲಿಳಿದು ಹೊರಟು ಹೋದ ಪೋಲೀಸಿನವನು. ಉಳಿದವರೂ ಅವನ ಹಿಂದೆಯೇ ಹೋದರು. ಅವರು ಮನೆಯಿಂದ ಮುಂದೆ ಸ್ವಲ್ಪದೂರ ಹೋದ ಮೇಲೆ, ಕಣ್ಣು ನಿಂತಿದ್ದಲ್ಲಿಂದ ಮುಂದೆ ಸರಿದು, ಅವರು ಗಲ್ಲಿಯನ್ನು ತಿರುಗಿ ಕಣ್ಣುಮರೆಯಾಗುವವರೆಗೂ ನೋಡುತ್ತಲೇ ಇದ್ದು, ಅವರ ಹೆಜ್ಜೆ, ಮಾತಿನ ಸದ್ದು ಕೇಳುವುದು ನಿಂತ ಮೇಲೆ, ಇಂದುವಿನ ಬಳಿ ಹೋಗಿ, ಅವಳನ್ನು ತಬ್ಬಿಕೊಂಡ.

ಅದುವರೆಗೂ ಭೀತಿಯಿಂದ ಮೂಕಳಾಗಿದ್ದ ಇಂದು, ಕಣ್ಣು ತನ್ನನ್ನು ತಬ್ಬಿಕೊಂಡ ಕೂಡಲೇ ಗಟ್ಟಿಯಾಗಿ ಅಳಲಾರಂಭಿಸಿದಳು. ಅರಸಿದ್ದೆ, ಹೆದರಿಕೆ ಎಲ್ಲವೂ ಬೆರೆತಿತ್ತು ಅವಳ ಅಳುವಿನಲ್ಲಿ.

“ಇಂದೀ ಮಲಕ್ಕೋ ಇನ್ಯಾರೂ ಬರಾಕಿಲ್ಲ. ಅಳಬೇಡ” ಎಂದು ಕಣ್ಣು, ಅವಳಿಗೆ ಸಮಾಧಾನ ಹೇಳುತ್ತ ತಟ್ಟಿದ. ಅವಳ ಅಳು ಸಮಾಧಾನ

ವಾಗಿ, ನಿನ್ನ ಬರಲು ಅರ್ಥವಿಲ್ಲವೆಂದು ಮೇಲಾಯಿತು. ಉಳಿದವರಾರೂ ಮಲಗದೆ ಎದ್ದು ಕುಳಿತಿದ್ದರು. ಒಬ್ಬಬ್ಬರು ಬೀಡಿ ಹಾಕಿದ್ದರು.

“ಯಾವತ್ತಾದ್ರೂ ಒಂದು ಬೀಡಿ ಇವತ್ತು ಕೊಡೋ” ಎಂದು ಕೇಳಿದ ಕಣ್ಣ. ಯಾರೋ ಅವನ ಕಡೆಗೆ ಬೀಡಿ, ಕಡ್ಡಿಯ ಪಟ್ಟಣವನ್ನು ಒಗೆದರು. ಕಣ್ಣ ಬೀಡಿಯನ್ನು ಹಚ್ಚಿ, ಮೂಗು, ಬಾಯಿಗಳೆರಡರಿಂದಲೂ ಹೊಗೆ ಬಿಡುತ್ತಾ, ಆಕಾರದಲ್ಲಿ ಹೊಳೆಯುತ್ತಿದ್ದ ನಕ್ಷತ್ರಗಳನ್ನು ನೋಡುತ್ತಾ ಕುಳಿತಿದ್ದ. ಯಾವುದೋ ಭೀತಿ, ಭಾರವಾದ ವಾತಾವರಣದಲ್ಲಿ ಬೆರೆತು, ಅವರೆಲ್ಲರ ಹೃದಯವನ್ನು ಒತ್ತುತ್ತಿರುವಂತಿತ್ತು.

“ಕಣ್ಣ, ನಾವಿಲ್ಲಿಂದೂ ಕಂಬಿ ಕೇಳೋಕಾಗ್ತದೇನೋ?” ಎಂದು ಆರ್ಮುಗಂ ಅವರೆಲ್ಲರನ್ನೂ ಕಾಣಿಸುತ್ತಿದ್ದ ಭೀತಿಗೆ ಬಾಯಿ ಕೊಟ್ಟ.

“ಹಾಳೋಳೇನುಕ್ಕೂ. ಎಲ್ಲೋವೂ ನಮ್ಮಾಳೇ ಕಣ್ಣ. ಅವರಿಗೆ ಎಲ್ಲಿಂದ ವಾಸ್ನೆ ಬತ್ತದೋ? ಏನಾದ್ರೂ ನಮ್ಮಾಳೇ ಬೀಳ್ತಾರೆ” ಮುನಿಸ್ವಾಮಿ ಹೇಳಿದ.

“ಅವರೂ ಕಂಪ್ರೀಸೇ ನಂಗಾಗಾಕಿಲ್ಲ. ಮನ್ನೆ ಮಾರ್ಕೆಟ್ಟಿನವ ಒಬ್ಬನು, ಅವನೊಂದು ಆಳಾಗ, ಬಿಟ್ಟನೇ ಒಂದುಟ್ಟಿ ಹೂಸ್ಸಿ, ಎರಡೈಲಿ ನಮ್ಮಿಟ್ಟಿ ನಮ್ಮಂತಾವೂಂದ್ರ, ಕೊಂಡೊಂಡೂರಂಗ್ವಾ ಡ್ತಾರೆ. ಯಾವತ್ತೂ ಅವು ಚಲ್ವ ಎಗ್ರಸಬೇಕು ನೋಡು” ಎಂದು ಪಳನಿ ತನ್ನೆದೆಯ ಕಿರುಯನ್ನು ತೋಡಿಕೊಂಡ.

“ನಿನ್ನಾಳೋ ಬಾಳ ನೋಡೊಂದು, ಹೆಸು ಕೇಳೊಂಡು ಓದ, ಆ ನನ್ನ. ವಸಿ ಅವನ್ನಾಳೇ ನಿಗಾ ಮಡಗಿರು ಕಣ್ಣ” ಎಂದು ಮುನಿಸ್ವಾಮಿ ಎಚ್ಚರಿಸಿದ.

ಅದುವರೆಗೂ ಅವರ ಮಾತನ್ನು ಕೇಳಿಯೂ ಕೇಳದವನಂತೆ, ಬೀಡಿಯನ್ನು ಎಳೆದು ಹೊಗೆ ಬಿಡುತ್ತಾ, ಹೊಗೆಯ ಮರೆಯಲ್ಲಿ ಕಾಣುವ ಮುಗಿಲನ್ನು ನೋಡುತ್ತಾ ಕುಳಿತಿದ್ದ ಕಣ್ಣ ಆಗ ಮಾತನಾಡಿದ—

“ನನ್ನೇನು ಮಾಡ್ತಾನೆ. ನನ್ನಿರೋಡೆಲ್ಲಾ ಇಂದೀದೇ ಎದ್ರಿಕೆ. ಅವೊಬ್ಬ ಆಯಾಗಿದ್ರೆ, ನಾನಿನ್ನಾಳು ಹದರಾಕಿಲ್ಲ. ಎನ್ನಂದ್ರೂ ಒಂದೈ ನೋಡೋತೀನಿ.”

“ನಿನ್ನೀವೈ ಇದೊಂದು ಕಡ್ಡಿ ಆಗತ್ತು. ಆಳುಡ್ಡಿ. ಬಂದಾಗ್ಲಿಂದ ನಿನಗೆ ಬರೀ ಗಾಸಾರಾನೇ. ಆಯ್ತೊಂದು ತಿನ್ನೋರು ನಮ್ಮ ಯಾಕೆ ಇದೆಲ್ಲಾ. ನಾನೊಂದ್ಕಾತೇತ್ತೀನಿ ಕೇತ್ತೀಯಾ ಕಣ್ಣಾ?” ಆಯ್ತುಗಂ ಕೇಳಿದ.

“ಎನು?”

“ಎಲ್ಲಾರೂ ಈ ವುಡ್ಡೀನ ಅಟ್ಟಿಡು. ಇವಕ್ಕೇವೆ ಮಾಡಿ ನಿನ್ನೇನು ಸುಕಾ ಆಗ್ಬೇಕಾಗ್ತೆ? ನಿನ್ನೇನು ಮಾಡಾಕ್ತಾಳಾ ಚಿನಾಲಿ.....”

ಆಯ್ತುಗ ಮಾತು ಮುಗಿಸುವುದರೊಳಗಾಗಿ, ಅವನು ನಾಲಿಗೆಯನ್ನು ಕಚ್ಚಿಕೊಳ್ಳುವಂತೆ ಅವನ ಬಾಯಿನ ಮೇಲೆ ಹೊಡೆದ ಕಣ್ಣ. ಹೊಡೆದೇನೋ ಹೊಡೆದ. ಆದರೆ ಮರುಗಳಿಗೆಯೇ ಎಳೆಯ ಮಗುವಿನಂತೆ ಗಟ್ಟಿಯಾಗಿ ಅಳುತ್ತಾ ಕಣ್ಣ,

“ಆಯ್ತುಗಾ, ನನ್ನಂಗೀನ್ನಿಟ್ಟು ನಾನ್ಯಂಗೋ ಇರ್ದೀ” ಎಂದು ಕೇಳಿದ.

ಆಯ್ತುಗ ಪೋಲೀಸಿನವನ ಭೀತಿಯಿಂದ, ಆ ಗಳಿಗೆಯಲ್ಲಿ ತೋಚಿದ ಮಾತಾಡಿ, ಮರುಗಳಿಗೆಯೇ, ಕಣ್ಣಿನಿಗೆ ಅವಳ ಮೇಲಿರುವ ಪ್ರೀತಿಯ ನೆನಪು ಬಂದು, ಆಡಿದ ಮಾತಿಗೆ ಪಶ್ಚಾತ್ತಾಪ ಪಡಲಾರಂಭಿಸಿದ್ದ. ಕಣ್ಣಿನ ಅಳುವನ್ನು ಕಂಡು, ಅವನು ಏಟು ಬಿದ್ದದನ್ನು ಮರೆತು ಹೇಳಿದ,

“ನನ್ನಾಕೋ ಬುದ್ಧಿ ನೆಟ್ಟಿಲ್ಲ ಕಣ್ಣ.! ಎನೇನೋ ಮಾತಾಡ್ತೀನಿ.” ಎಂದ.

“ನಿನ್ನುದ್ದಿ ಅಲ್ಲ, ನಾವಿವತ್ತು ಎದ್ದಳಿಗೇನೇ ನೆಟ್ಟಿಲ್ಲ,” ಎಂದ ಕಣ್ಣ.

“ಎದ್ದಳಿಗೆ ಏನು, ನಾವುಟ್ಟಿದ ದಿನಾನೇ ಸಂದಾಕಿಲ್ಲ. ನಮ್ಮಂತೋರು ಭೂಮಿ ಮ್ಯಾಲಿರಬಾರ್ರು. ಎಲ್ಲಾರ ಕಣ್ಣಾ ನಮ್ಮನ್ನಂತ್ರೆ ಚುಚ್ಚಿತ್ತೆ.” ಎಂದ ಸಳಿನಿ, ತಾನು ಕಂಡಂತ ಬಾಳಕಹಿಯನ್ನೆಲ್ಲಾ ಆ ಮಾತಿನಲ್ಲಿ ಭಟ್ಟಿ ಇಳಿಸಿ.

ಅದುವರೆಗೂ ಹಾಯಾಗಿ ಮಲಗಿದ್ದ ಇಂದು, ಕನಸಿನಲ್ಲೇನೋ ಕಂಡವಳಂತೆ, ಚಿಟ್ಟನೆ ಚೀರಿದಳು. ಚಾಟಿಯ ಏಟು ತಿಂದವನಂತೆ ಕಣ್ಣ

ಎಗರಿಬಿದ್ದು, ಅವಳನ್ನು ತಬ್ಬಿಕೊಂಡು, ನಂಜುಬೆರೆತ ಕರ್ಕಶ ಸ್ವರದಲ್ಲಿ ಹೇಳಿದ,

“ಆಯಾಗೆ ನಿದ್ದೆ ಮಾಡ್ತಿದ್ದುಗೀನ ಎದರಿಸಿಬಿಟ್ಟು, ಅವರ್ಮನೆ ಎಕ್ಕ ಉಟ್ಟೋಗ.” ಉಳಿದವರೇನೂ ಮಾತಾಡಲಿಲ್ಲ. ಆ ರಾತ್ರಿ ಅವರಾರಿಗೂ ನಿದ್ದೆ ಬರಲಿಲ್ಲ.

## ೧೫

ಬೇಸಿಗೆ ಕಳೆದು ಮಳೆಗಾಲ ಬಂದಿತು. “ಹಾಳು ಮಳೆ” ಎಂದು ಇವರೆಲ್ಲರೂ ಮೂಗಲೆಯುತ್ತಿದ್ದರೂ, ಇಂದುವಿಗೆ ಮಾತ್ರ, ಅದು ವಸಂತ ಕಾಲದಂತಿತ್ತು. ಹಗಲೂ, ರಾತ್ರಿ ಮುತ್ತುಹಿಡಿದಂತೆ, ಬಿಟ್ಟುಬಿಟ್ಟು ಬಾರಿಸುವ ಮುಂಗಾರಿಯ ಗುಳಿಯಲ್ಲಿ ತೊಯ್ದು, ಅವರೆಲ್ಲರಿಗೂ ಬೇಜಾರಾಗಿದ್ದಿತು. ಬೆಳಿಗ್ಗೆಯೆಲ್ಲಾ ಎಷ್ಟು ಅಲೆದರೂ, ರಾತ್ರಿ ಯಾವ ಚಿಂತೆಯೂ ಇಲ್ಲದೆ ನಿದ್ದೆ ಮಾಡುತ್ತಿದ್ದರು. ಆ ಸರೆ ಮಳೆ ಸುರಿಯ ಲಾರಂಭಿಸಿದವೇಳೆ ಅದಕ್ಕೂ ಅನಕಾಶವಿಲ್ಲವಾಯಿತು. ಹಂಚು ಹಾರಿ ಹೋದವರೂ, ಜರಡಿಯಂತೆ, ಬಿದ್ದ ಸೀರನ್ನೆಲ್ಲಾ, ಜಗಲಿಯ ಮೇಲೆ ಮಲಗಿದವರ ಮೇಲೆಯೇ ಕರೆಮುತ್ತಿತ್ತು. ತೊಯ್ದ ಬಟ್ಟೆ ಒಣಗಲು ಅವಕಾಶವೇ ಇರಲಿಲ್ಲ. ಅದಕ್ಕೆ ಪೋಷಕವಾದಂತೆ ಹಗಲೂ ರಾತ್ರಿ ಇಳಿ ಬೆಳಿಗ್ಗೆ ಹತ್ತುಗಂಟೆಯಾದರೂ ಸೂರ್ಯನ ಮುಖ ಕಾಣುತ್ತಿರಲಿಲ್ಲ. ಕಂಡರೂ, ಆ ಸೂರ್ಯನು ಕಾಪುಕೊಡದೆ, ಭಾರವಾದ ಮೋಡದ ಮರೆಯಲ್ಲಿ ಅಡಗಿ, ಸೂರ್ಯನು ಹೇಣವಂತೆ ಕಾಣಿಸುತ್ತಿತ್ತು. ಗಟ್ಟಿಮುಟ್ಟಾಗಿ, ರೋಗ ವನ್ನೇ ಬೆದರಿಸಿ ಬೆಳೆದ ಆ ಹುಡುಗರೂ, ನೆಗಡಿ, ಕೆಮ್ಮು ಎಂದು ನರಳಲಾರಂಭಿಸಿ, “ಹಾಳ್ಮೆಗೆಗಾಲ ಎಂದ್ಮಗೀತದೋ” ಎಂದು ಶಪಿಸು ತ್ತಿದ್ದರು.

ಇಂದುವಿನ ಪಾಲಿಗೆ ಮಾತ್ರ ಅದಾವುದೂ ಕಷ್ಟವಿದ್ದಂತಿರಲಿಲ್ಲ. ಭಾರವಾಗಿ, ಕರ್ರಿಗೆ ಕಾಡಾನೆಗಳ ಹಿಂಡಿನಂತೆ ಮುಗಿಲನ್ನು ತುಂಬಿದ

ಮೋಡಗಳು, ನೆಲವನ್ನು ನಡುಗಿಸುವ ಗುಡುಗು, ಕತ್ತಲನ್ನು ಕತ್ತಲಾಗಿ ಸಿದ ಕಾರ್ಗಾಲದ ಮುಗಿಲಿನಲ್ಲಿ, ಆಕಾಶದ ಒಂದಂಚಿನಿಂದ, ಇನ್ನೊಂದು ಅಂಚಿನವರೆಗೆ, 'ಛಿಲ್ಲೆಂದು' ಕಣ್ಣು ಕೋರೈಸಿ ಸೆಳೆದು, ಅಲ್ಲಿ, ಇಲ್ಲಿ, ಗಳಿಗೆ ಗೊಂದುಬಾರಿ, ಗಳಿಗೆಗೊಂದು ಕಡೆ ಚಿಮ್ಮುವ ಮಿಂಚುಗಳನ್ನು ನೋಡಿ, ನವಿಲಿನಂತೆ ಹರ್ಷದಿಂದ ಕುಣಿದಾಡುತ್ತಿದ್ದಳು. ಬೀದಿಯ ಕೆಂಪು ಕೆಸರಿನಲ್ಲಿ ನೊರೆಗಟ್ಟಿ ಹರಿವ ನೀರನ್ನು ಕಂಡು ಹಿಗ್ಗುತ್ತಿದ್ದಳು. ಚರಂಡಿ ಯಲ್ಲಿ ಹರಿವ ನೀರಿನಲ್ಲಿ, ಮೆಟ್ಟಲಮೇಲೆ ಕುಳಿತು, ಕಾಲಾಡಿಸುತ್ತ, ಕಾಲನ್ನು ಕೊಚ್ಚಿಕೊಂಡು ಹೊಗಳಲೆಳೆಸುವ ನೀರಿನ ವೇಗವನ್ನು ನೋಡಿ, ಹಿಗ್ಗಿನಿಂದ ಕೇಕೆ ಹಾಕುತ್ತಿದ್ದಳು. ಸೂರಿನಿಂದ ಹನಿಹನಿಯಾಗಿ ಜಿನುಗುವ ನೀರಿಗೆ, ಚಾತಕಿಯಂತೆ ನಾಲಿಗೆಯೊಡ್ಡಿ, ತೊಟಕ್ಕೊಂದು ಬಿದ್ದ ನೀರನ್ನು ಹೀರಿ ಚಪ್ಪಾಳೆ ತಟ್ಟುತ್ತಿದ್ದಳು. ಮಳೆ ನಿಂತಾಗ, ಮನೆಯ ಮುಂದೆ, ಹಸಿಯ ಮಣ್ಣಿನ ಮೇಲೆ ಕಾಲು ಚಾಚಿ, ಕೈಗಳಿಂದ ಹಸಿಯ ಮಣ್ಣನ್ನು ಬಗೆದು, ಕಾಲುಗಳ ಮೇಲೆ ಗೋಪುರಾಕಾರವಾಗಿ ಗುಬ್ಬಿಚ್ಚಿಯ ಗೂಡು ಕಟ್ಟಿ, ಕುಬೇರನ ಅಲಕಾವತಿಯನ್ನು ನಿರ್ಮಿಸಿದ ವಿಶ್ವಕರ್ಮ ನಂತೆ, ಹರ್ಷದಲ್ಲಿ ಹೂವಾಗುತ್ತಿದ್ದಳು.

ಉಳಿದವರಿಗೆ ಹೇಗೋ, ಅವಳಿಗೆ ಮಾತ್ರ ವರ್ಷಮುತ್ತು, ಹರ್ಷಮುತ್ತುವಾಗಿತ್ತು.

ಆದರೆ ಅವಳ ಆಟ, ಕಣ್ಣಿನಿಗೆ ಪ್ರಾಣಸಂಕಟವಾಗಿತ್ತು. ಒಂದು ಮಳೆಗಾಲಕ್ಕೆ ತನ್ನ ಅವನನ್ನು ಬಲಿಗೊಟ್ಟೊಂದಿನಿಂದ, ಮಳೆಗಾಲವೆಂದರೆ ಕಣ್ಣು ಹೆದರಲಾರಂಭಿಸಿದ್ದ. 'ನಿನ್ನಾ ಗಾಡಬ್ಯಾಡ' ಎಂದು ಎಷ್ಟು ಹೇಳಿದರೂ ಅವಳು ಕೇಳುತ್ತಿರಲಿಲ್ಲ. ಅವಳ ಸಂತೋಷವನ್ನು ಕಂಡು, ಇವನಿಗೂ ಗಟ್ಟಿಯಾಗಿ ಗದರಿಸಿ, ಅವಳ ಆನಂದಕ್ಕೆ ಭಂಗತರಲು ಇಷ್ಟವಿರಲಿಲ್ಲ. ಉಳಿದವರು ಏನೆಂದರೂ ಲೆಕ್ಕಿಸದ ಇಂದು, ಇವನು ಒಂದು ಬಾರಿ ಗಟ್ಟಿಯಾಗಿ ಗದರಿದರೆ, ಎರಡೆರಡು ದಿನ ಮಂಕಾಗಿ ಕೂಡುತ್ತಿದ್ದುದು, ಅವನಿಗೇ ಅನುಭವವಾಗಿ, ಅವಳನ್ನು ಗದರಿಸಲು ಹೆದರುತ್ತಿದ್ದ. ಅವಳು ಅವನ ಬಾಳಿನ ನಗೆಮಲ್ಲಿಗೆ. ಏತಕ್ಕಾದರೂ

ಅದನ್ನು ಬಾಡಿಸಲು ಅವನಿಗೆ ಕುನಸ್ಸಿರಲಿಲ್ಲ. ಇದರ ಜೊತೆಗೆ, ಅವಳು ಮಳೆನೀರಿನೊಂದಿಗೆ ಚಿನ್ನಾಟವಾಡುತ್ತಾ ಓಗ್ಗಿ ಕುಣಿದಾಡುವುದನ್ನು ಕಂಡು, ಅವನ ಹೃದಯವೂ ಹಗುರಾಗುತ್ತಿತ್ತು. ಎಷ್ಟೋ ಬಾರಿ, ಸಾಂಕ್ರಾಮಿಕವಾದ ಆರಳ ಆನಂದದ ಉತ್ಸಾಹಕ್ಕೆ ಇವರೂ ಬಲಿಯಾಗಿ, ಅವಳೊಂದಿಗೆ ಮಳೆನೀರಿನಲ್ಲಿ ಆಟವಾಡುತ್ತಿದ್ದ. ಅವಳು ತನ್ನ ಮೇಲೆ ಮಳೆನೀರನ್ನು ತೂರಿದಾಗ, ಕಾಮನ ಹಬ್ಬದ ಓಕುಳಿಯನ್ನೆರಚಿಸಿಕೊಂಡವನಂತೆ, ಹುಚ್ಚಾಗಿ ಕೇಕೆ ಹಾಕುತ್ತಿದ್ದ. ಮಳೆಯಲ್ಲಿ ಜೂಗರಿಸುತ್ತ, ಚಳಿಯಡಗಿಸಲು ಗೋಣಿಯಪಟ್ಟಿ ಹೊದ್ದು, ಬೀಡಿ ಕುಡಿಯುತ್ತಾ ಕುಳಿತ ತನ್ನ ಗೆಳೆಯರ ಮೇಲೂ ನೀರೆರಚಿ, ಅವರೂ ಉತ್ಸಾಹಗೊಂಡು, ತಮ್ಮಿಬ್ಬರ ವಸಂತೋತ್ಸವದಲ್ಲಿ ಪಾಲುಗೊಳ್ಳುವಂತೆ ಮಾಡುತ್ತಿದ್ದ.

ಎಷ್ಟು ಉತ್ಸಾಹವಿದ್ದರೂ, ಎಷ್ಟು ಆನಂದವಿದ್ದರೂ ಮಳೆಗಾಲದ ಭೀತಿ, ಅವನೊಳಗೆ ಕುಟ್ಟಿ ಹುಳುವಿನಂತೆ ಕೊರೆಯುತ್ತಲೇ ಇತ್ತು. ಅದಕ್ಕಾಗಿ, ಇಂದುವನ್ನು ಗದರಿಸಲಾಗದ ಸಂಕಟಕ್ಕಾಗಿ, ಮಳೆಗಾಲವನ್ನೇ ಶಸಿಸುತ್ತಿದ್ದ.

ಕಡೆಗೊಂದು ದಿನ ಇವನ ಹೆದರಿಕೆಯನ್ನು ನಿಜಮಾಡುವುದಕ್ಕೇ ಎನ್ನುವಂತೆ, ಮೈ ಕೆಂಡವಾಗಿ ಮಲಗಿದಳು ಇಂದು. ಮೈಯೊಳಗೆ ಏರುವ ಬಿಸಿಗೆ, ಮೂಗಿನ ಹೊಳ್ಳೆಗಳನ್ನು ಹೊಯ್ಯುತ್ತಾ ಮಲಗಿದವಳನ್ನು ಕಂಡು ಕಣ್ಣು ಸಿಡಿಲು ಬಡಿದವನಂತಾದ. ಗಾಳಿಯಲ್ಲಿ ಹರ್ಷದಿಂದ ಹಾರಾಡುತ್ತಿದ್ದ ಹಕ್ಕಿಗೆ ಗುಂಡಿನೇಟು ಬಿದ್ದಂತಾಯಿತು. ಮುಗಿಲಿನಲ್ಲಿ ತೂಗುತ್ತಿದ್ದ ಕಾರ್ಮೋಡ ಅವನ ಹೃದಯವನ್ನೇ ಪ್ರವೇಶಿಸಿದಂತಾಯಿತು. ತನಗೇ ನಾರಿಜ್ವರ ಬಂದವನಂತೆ, ಕಣ್ಣು, ಬಿಸುಸುಯ್ದ ಪಾತಾಳಕ್ಕಿಳಿದು ಹೋದ.

ಅವನಿಗೆ ಆಡುವ ಹುಡುಗಿಯನ್ನು ಆಡಿಸುವುದು ಗೊತ್ತಿತ್ತೇ ವಿನಾ, ಹಾಸಿಗೆ ಹಿಡಿದ ಹುಡುಗಿಯನ್ನು ಶುಶ್ರೂಷೆ ಮಾಡುವುದು ಗೊತ್ತಿರಲಿಲ್ಲ.

ಉಳಿದವರೂ “ನೀರ್ಮಾ ಗಾಡಿದಾಳೆ, ವಸಿ ಮೈ ಬೆಚ್ಚಾಗದೆ” ಎಂದು ಮೊದಲ ಎರಡು ದಿನ ಸಮಾಧಾನ ಮಾಡಿಕೊಂಡರು. ಆದರೆ, ಮೊದಲ

ಎರಡುದಿನ ಅವರು ತಂದುಕೊಟ್ಟ ಆಹಾರವನ್ನು ಸ್ವಲ್ಪವಾದರೂ ತಿನ್ನುತ್ತಿದ್ದ ಇಂದು, ಮಾರನೆಯ ದಿನದಿಂದ, ಆಹಾರವನ್ನೂ ಬಿಟ್ಟುಬಿಟ್ಟಳು. ಯಾರೆಷ್ಟು ಬಲವಂತ ಮಾಡಿದರೂ, ಕಣ್ಣಿನೇ, ಹೃದಯವನ್ನು ಸಿಗಿಯುತ್ತಿದ್ದ ವಿಹ್ವಲತೆಯಲ್ಲಿ ಕ್ಷುಬ್ಧನಾಗಿ ಗದರಿಸಿದರೂ, ಅತ್ತಳೇ ವಿನಾ, ಅನ್ನವನ್ನು ತಿನ್ನಲಿಲ್ಲ. ಮೂರು ದಿನಕ್ಕೇ ಅರಳಿದ ಹೂವಿನಂತೆ ಕಳಕಳಿಸುತ್ತಿದ್ದ ಹುಡುಗಿ, ಬಿಸಿಗಿಟ್ಟ ಎಳೆಯ ಬಾಳೆಯ ಎಲೆಯಂತೆ ಕಂದಿ ಹೋದಳು.

ಇಂದು ಕಣ್ಣಿನ ಪ್ರಾಣವಾದಂತೆ, ಆ ಹುಡುಗರಿಲ್ಲರ ಹೃದಯವಾಗಿದ್ದಳು. ಪ್ರೀತಿಯನ್ನರಿಯದ ಅವರ ಹೃದಯವಲ್ಲವಳು ತನ್ನ ತಿಂಗಳ ಬೆಳಕಿನಂಥ ನಗುವಿನಿಂದ, ಅನಂತಪ್ರೇಮದ ನೆಲೆಯನ್ನು ಮಾಡಿಸಿದ್ದಳು. ಅವಳು ಮಲಗಿದುದನ್ನೇ ಕಂಡು, ಉಸಿರು ಕಟ್ಟಿದಂತಾದ ಹುಡುಗರಿಗೆ, ಕಣ್ಣಿನ ವ್ಯಥೆಯನ್ನು ಕಂಡು, ಕರುಳು ಕತ್ತರಿಸಿದಂತಾಯಿತು. ಇಂದುವಿನ ಜೊತೆಗೆ ಕಣ್ಣನೂ ಊಟ, ನಿದ್ರೆ ಬಿಟ್ಟು ಕುಳಿತುಬಿಟ್ಟ. ಯಾರೆಷ್ಟು ಬಲವಂತ ಮಾಡಿದರೂ ಕುಳಿತಕಡೆಯಿಂದ ಕದಲಲಿಲ್ಲ.

ಜ್ವರ ಬಂದು ಮಲಗಿದ ಹುಡುಗಿ, ಜ್ವರದ ಬಿಸಿಗೆ ತುಟಿಯೊಣಗಿ, ಮುಖ ಕುಂದಿ, ಬೆಂಕಿಯ ಮೇಲೆ ಮಲಗಿದಂತೆ, ವ್ಯಥಿಸಡುತ್ತಿದ್ದರೆ, ಕಣ್ಣು ಭೂತದರ್ಶನವಾದವನಂತೆ, ಬರಿಗಣ್ಣು, ಬಿದುಗಣ್ಣುನಾಗಿ, ನಿದ್ರೆಗೆಟ್ಟು ಉರಿಗಣ್ಣುನಾಗಿ, ಅವಳ ಜ್ವರದ ತಾಪವನ್ನೆಲ್ಲಾ ತಾನೇ ತನುಭವಿಸುತ್ತಿರುವಂತೆ ಬೇಯುತ್ತಿದ್ದ. ಅವಳ ಬೇಗಿಯಲ್ಲಿ ಅವನ ಜೀವಶಕ್ತಿಯೆಲ್ಲಾ ಕುಂಠಿತವಾಗಿ ಹೋದಂತಾಗಿತ್ತು. ಅವನಿಗೆ ಮಾರನಾಡಲು ಕೂಡಾ ಶಕ್ತಿಯಿದ್ದಂತಿರಲಿಲ್ಲ. ಆಗಾಗ, ಎಲ್ಲವೂ ಒಣಗಿ ಹೋದ ಕ್ಷಣಗಳನ್ನು ಬಿಗಿಯಾಗಿ ಹಿಡಿದು, ಜ್ವರದ ತಾಪಕ್ಕೆ ತೂಗುವ ಅವಳ ಎಲೆಗೆ ಕಿನ್ನೆಯನ್ನೊರಗಿಸಿ ಕಂಬಳಿಗರೆಯುತ್ತಿದ್ದ. ಒಮ್ಮೊಮ್ಮೆ ದುಃಖ ಎದೆ ಬಿರಿದು ಬಂದಾಗ, ಬಿಕ್ಕಿಬಿಕ್ಕಿ ಅಳುತ್ತಿದ್ದ. “ಇಂದೀ, ಇಂದೀ, ನನ್ನಿಟ್ಟೋಗ್ತೀಯಾ?” ಎಂದು ಅವೇಶದಿಂದ ಹೊರಳಾಡುತ್ತಿದ್ದ. ಆಗಾಗ ಅಸಹಾಯಕನಾಗಿ, ಸುತ್ತ ಕಲಿತ ಗೆಳೆಯರ ಮೋರೆಯನ್ನು ನೋಡಿ, ಹತ್ತಿರವಿದ್ದ

ಕೆಯರ ಕುತ್ತಿಗೆಗೆ, ಜೋತುಬಿದ್ದು “ಮುನ್ನಾ, ನನ್ನಾಯಿಗೆ ಬರೆ ಕೈಕು ಕಣೋ. ಅವತ್ತು ಸುಮ್ಮನಲಾರದೆ ಇಂದಿನ ಬೊಯ್ದುಬಿಟ್ಟೆ. ಒಂಟೋಯ್ಯಾಳಲ್ಲೋ ಮುನ್ನಾ” ಎಂದು ಅಳುತ್ತಿದ್ದ. ಅವನನ್ನು ಹಿಡಿಯುವುದೇ ಕಷ್ಟವಾಯಿತು ಅವರಿಗೆ. ಈ ಇಬ್ಬರಿಗೂ ಏಳಾತದಲ್ಲಿ ವರೆಲ್ಲರಿಗೂ ಮತಿ ಮಸಣಿಸಿದಂತಾಗಿತ್ತು.

ಹೀಗೆ ನಾಲ್ಕುದಿನ ಕಳೆದ ಮೇಲೆ, ಒಂದು ದಿನ ಆರ್ಮ್ಯಗಂ, ತಲೆ ಕುನ್ನು ಕೆರೆದುಕೊಂಡು ಹೇಳಿದ—

“ಹಿಂಗಳ್ಳಾ ಕೂತ್ರಿ ಏನಾಯ್ದೆ ಕಣ್ಣಾ. ಯಾರಾದ್ರೂ ಡಾಕ್ಟರಿಗೇ ಇರ್ಪಿ ನನಿ ಔಪ್ಪ ಕೊಡ್ತಿದ್ರೆ ತೇಲ್ಯೋತಾಳೆ. ಅದ್ವಿಟ್ಟು ಅಳ್ಳಾ ಕೂತ್ರಿ ಒಂದೀನೂ ಬದಕಾಕಿಲ್ಲ, ನೀನೂ ಸತ್ತೋಯ್ತೀಯ.”

ಅವನ ಮಾತು ಕೇಳಿ ಕಣ್ಣು ಏನೂ ಉತ್ತರ ಕೊಡದೆ ತಲೆಯಾಡಿದ. ಆರ್ಮ್ಯಗನಿಗೆ ಅದು ಅರ್ಥವಾಗಲಿಲ್ಲ.

“ಯಾಕೆ, ಅಂಗಾಗಾಕಿಲ್ವಾ?”

“ನಿಂಗೊತ್ತಿಲ್ಲಾ ಆರ್ಮ್ಯಗ. ಡಾಕ್ಟರ್‌ಗಳೆಲ್ಲಾ ದೈಯ ಇದ್ದಾಗೆ. ಗಾತೆತ್ತಿದರೆ ಕಾಸು ಅಂತಾರೆ. ನಮ್ಮತ್ತೆಲ್ಲೆತ್ತೆ ಕಾಸು? ಕಾಸಿಲ್ಲೆ ಔಪ್ಪ ಒಡಾಕಿಲ್ಲಾಂತ ಒಬ್ಬನಿಗೆ ನಮ್ಮಮ್ಮನ್ನ ನುಂಗಿಬಿಟ್ಟ.”

“ಯಾಕೆ, ಸರ್ಕಾರಿ ಆಸ್ಪತ್ರೆ ಇಲ್ವಾ? ಅವರಪ್ಪನ ಮನೆ ಗಂಟೊಕ್ಕಾಂತಾ?” ಆರ್ಮ್ಯಗನಿಗೆ ಕಣ್ಣಿನ ಮಾತು ಹಿಡಿಯಲಿಲ್ಲ.

“ಆಸ್ಪತ್ರೆ ಔಪ್ಪ ಕುಡಿದು ಬದುಕಿದೋನ್ನಾರು? ನಮ್ಮಂಥೋರ್ನು ಒಂದ್ರೆ, ಔಪ್ಪಾಂತ ಬರೀ ನೀರೊಯ್ಯಾರೆ. ಅದೂ ಬೈಕೊಂಡು. ಆ ಔಪ್ಪ ಕುಡಿದೋನು ಕಂಡಿತ ಉಳಿಯಾಕಿಲ್ಲ. ಅಲ್ಲಿ ಒಳ್ಳೆ ಔಪ್ಪ ಕೊಡಾದೆಲ್ಲಾ ಗಾರ್ನಲ್ಲಿ ಬಂದೋರ್ಗೆ, ರೊಪ್ಪಾಗಿ ಬಿಟ್ಟೆ ಆಕ್ಕೊಂಡು ಬಂದೋರ್ಗೇನೇ. ಇಲ್ಲೆ ಓದ್ರೆ ಬಾಗ್ನು ಕಾಯ್ದೇಕು, ಇಲ್ವಾ ಕಹಿನೀರು ಕುಡಿದು ಕಾಯ್ದೇಕು—ನಮ್ಮ ಕುಪ್ಪ ಸತ್ತಂಗಿ.” ಮುನಿಸ್ವಾಮಿ ತನ್ನ ಅನುಭವವನ್ನು ಹೇಳಿದ.

“ನನ್ನಿಂದೂ ಸಾಯೋಬಾದ್ರೆ ಅಂಗಿ ಸತ್ತೋಗ್ಲಿ. ಅಂತಿಂತ ಕೆಟ್ಟ ನೀರು ಕುಡಿದು ಬಾಯಿ ಕೆಡಸಿಕೊಂಡ್ಯಾಕೆ ಸಾಯ್ದೇಕು” ಎಂದ ಕಣ್ಣು



“ಅದೋಡಾಕಿಂತ, ಅವಳಿಗೇ ಒಬ್ಬಟ್ರಿ, ನಾನೂ ಎಲ್ಲಾರೂ ಉರ್ದು ಹಾಕ್ಕೊಂಡು ಸತ್ತೋಯ್ತೀನಿ”

ಅದುವರೆಗೂ ವಾತನಾದದ ಕಂದಸ್ವಾಮಿಗೆ ಇವ್ವಕ್ಕಿದ್ದಂತೆ ಸ್ಫೂರ್ತಿ ಬಂದಂತಾಯಿತು. ಹೇಳಿದ,

“ಅವರ್ಯಾರೂ ಬ್ಯಾಡ ಕಣ್ಣ. ಅಲ್ಲೊಬ್ಬ ಪಂಡಿತ್ರವ್ರೆ. ಬಾಳ ಒಳ್ಳೇರು. ಅವರವ ನಮ್ಮಿಂದೀನ ಕಂಕೊಂಡೋಗಾನ.”

“ಯಾರೆಷ್ಟು ಒಳ್ಳೇರಾದ್ರೂ, ನಮ್ಮಂತೊರೆಲ್ಲ ಔಸ್ತ ಕೊಡ್ತಾರೆನೋ.” ನಿರುತ್ತಾಹದಿಂದ ಕಣ್ಣ ಹೇಳಿದ.

“ನಿಂಗಷ್ಟೇ ಗೊತ್ತಿರಾದು. ಅವರ್ರಮಾಚಾರ ನಿಂಗೊಂತಿಲ್ಲ. ಒಂದಿನ ಎಂಗಾಯ್ತು ಅಂತೀಯ. ನಾನು ಅಕ್ಕಿಪೇಟೇಲಿ ಬರ್ರಾಇದ್ದೆ. ಯಾವನೋ ಒಬ್ಬ ಮೈಮ್ಯಾಲೆ ಸೈಕಲ್ ಬುಟ್ಟುಟ್ಟು. ಬಿದ್ದೇಟೆಗೆ ನಂಗೆ ಬುಟ್ಟೇನೆ ಬಿಚ್ಚಂಗಾಗಿತ್ತು. ಮೈಯೆಲ್ಲಾ ರಾನಾ ರಕ್ತ. ಸುತ್ತಮುತ್ತ ಜನ ಗೇರಾಯಿಸಿದ್ದು. ಟೆಸ್‌ಪುಸ್ ಅಂತ ಅದೇನೇನೋ ಎಳ್ಳ. ನಾಯಿ ಕುನ್ನಿ ಸತ್ತಿ ಗದ್ದ ಮಾಡೋಜನಾ ಸುನ್ನಾ ಗೋದ್ರ. ಅದ್ಯಾಕೆ ಎಷ್ಟೋ ಜನ ನನ್ನೇ ಬೈದ್ರು, ಕಣ್ಣ ನೆತ್ತಿಮ್ಯಾಲೆಬಿಟ್ಟುಂಡೋಡ್ಡೀಯಾಂತ. ನೀನು ಸತ್ತಾಳೆ ಬದುಕಿದ್ಯಾಂತ ಕೂಡಾ ಒಬ್ಬರ ಕೇಳಿಲ್ಲ. ನನ್ನೆ ಒಂದ್ಕಡೆ ಪ್ರಾಣಒಗಾ ಅಂತ ನೋವು, ಮ್ಯಾಲಿವರ ಬೈಗ್ಗು. ಸಾಕಾಗೋಗಿತ್ತು. ಆ ಹೊತ್ತಾಗ ಅಂಗಿಲಿದ್ದೀನಯ್ಯ ಬಂದು, ಜನಾಸೆಲ್ಲಾ ‘ಆತನ್ನ ಅಂಗೆ ಬಿಟ್ಟ್ರಾ, ಟೀಸ್ಸೋಗೊಯ್ಯಬೇಕಾಗಿತ್ತು’ ಅಂತ ಗದ್ದ ಮಾಡಿ, ನನ್ನ ಕರಕೊಂಡೋಗಿ, ಗಾಯಎಲ್ಲಾ ತೊಳೆದು ಔಸ್ತ ಆಕಿ, ಮ್ಯಾಲೆ ಎಲ್ಲಾ ದಿನಕ್ಕೆ ಮುಲಾಮು ಕೊಟ್ಟಿದ್ದ. ನಮ್ಮ ಇಂದೀನ ಆತನ್ನ ಕರಕೊಂಡೋದ್ರೆ ಕಂಡ್ರು ಔಸ್ತ ಕೊಡ್ತಾನೆ. ನಮ್ಮಾತು ಕೇಳು ಕಣ್ಣ. ಇಂದೀ ಸಾಯೊದೂ ಬ್ಯಾಡ, ನೀನುರ್ದಾ ಕೊಳ್ಳೊದೂ ಬ್ಯಾಡ.”

ಅವನ ಮಾತು ಕೇಳಿ ಕತ್ತಲು ಕವಿದ ಅವನ ಹೃದಯದಲ್ಲಿ ಆಸೆಯ ಹೊಂಗಿರಣ ಮೂಡಿತು.

“ನಿಜಾನಾ ಕಂದಾ ?” ಕಣ್ಣ ಇನ್ನೂ ನಂಬಲಾಗದೆ ಕೇಳಿದ.

“ಸುಳ್ಳಾದ್ರೆ ನೀನ್ಮಾಡಿದ್ದು ಮಾಡಿಸ್ಕೋತೀನಿ. ಆಯ್ತಾ?” ಎಂದು ಕಂದಸಾಮಿ ಮರುಸವಾಲು ಹಾಕಿದ.

ಕೂಡಲೇ ಎಲ್ಲರೂ ಸೇರಿ, ಮಳೆ ಕೊಂಚ ಬಿಟ್ಟ ಕೂಡಲೇ, ತಮ್ಮ ಬಳಿ ಇವ್ದ ಹೊದಿಕೆಯನ್ನೆಲ್ಲಾ ಹೊದಿಸಿ, ಇಂದುವನ್ನು ವೈದ್ಯರ ಬಳಿ ಕೊಂಡೊಯ್ದರು.

ಕಂದಸಾಮಿ ಕೊಟ್ಟ ಭರವಸೆ ಸುಳ್ಳಾಗಲಿಲ್ಲ.

## ೧೬

ಮತ್ತೆ ಇಂದು ಕಣ್ಣು ತೆರೆದು ಅಡತೊಡಗಿದಳು. ಇನ್ನೂ ಮಳೆ ಬರುತ್ತಿದ್ದರೂ, ಅವರೆಲ್ಲರಿಗೂ ಹಿತವಾದ ಬಿಸಿಲು ಕಾಯುತ್ತಿರುವಂತೆ ತೋರಿತು. ಕಣ್ಣು ಸಿಗಂತೂ—ಅವಳು ಹಾಸಿಗೆ ಹಿಡಿದಾಗ ಒಂದು ತರಹ ಹುಚ್ಚು ಹಿಡಿದಿದ್ದರೆ, ಈಗ ಮತ್ತೊಂದು ತರಹ ಹುಚ್ಚು ಹಿಡಿದಂತಾಗಿತ್ತು.

ಯಾರೆಷ್ಟು ಬೈದರೂ ಸರಿಯೆ ಎಂದು, ಹೋಟಲುಗಳ ಬಳಿ, ಕಾಡಿ, ಬೇಡಿ, ದಿನಕ್ಕೊಂದು ಮೂರು ಬಾರಿ, ಇಂದುವಿಗೆ ಬಿಸಿಯಾಗಿ ಕಾಫಿ ತಂದು ಹುಯ್ಯುತ್ತಿದ್ದ. ಬೀದಿಯಲ್ಲಿ ಸಿಕ್ಕ ಕಾಗದದ ಚೂರುಗಳನ್ನಾರಿಸಿ ತಂದಿಟ್ಟುಕೊಂಡು, ವೈದ್ಯರು ಹೇಳಿದಂತೆ, ಇಂದು ಕೇಳಿದಾಗ, ಮುಸಸ್ವಾಮಿ ಎಲ್ಲಿಂದಲೋ ಸಂವಾದಿಸಿ ತಂದುಕೊಟ್ಟ ಸಿಗರೇಟು ಡಬ್ಬ ದಲ್ಲಿ ಬಿಸಿನೀರು ಕಾಯಿಸಿ ಕುಡಿಸುತ್ತಿದ್ದ. ನಾಲ್ವರೂ ಸೇರಿ, ಬೆಂಗಳೂರೆಲ್ಲಾ ಅಲ್ಲೆದು, ಕಲೆತ ಮದ್ದಿಯನ್ನೆಲ್ಲಾ ಖರ್ಚು ಮಾಡಿ, ಹೇಗಾದರೂ ಒಂದೆರಡಾಣೆ ದುಟ್ಟಿಸಿಕೊಂಡುಬಂದು, ಎರಡು ಮೊತ್ತು ಅವಳಿಗೆ ಹಾಲು ಹಾಕುತ್ತಿದ್ದರು.

ಒಂದು ದಿನ, ಅವರ ಗುಂಪಿನಲ್ಲಿ, ಸಣ್ಣ ಪುಟ್ಟ ಸಾಮಾನುಗಳನ್ನು ಎಗರಿಸುವುದರಲ್ಲಿ ಕೈಪಳಗಿಸಿಕೊಳ್ಳುತ್ತಿದ್ದ ಪಳಸ, ಎಲ್ಲಿಂದಲೋ, ಚಳಿ ಯಲ್ಲಿ ನಡಗುತ್ತಿದ್ದ ಇಂದುವಿಗೆಂದು ಒಂದು 'ಸ್ವೆಟರ್' ಹಿಡಿದುಕೊಂಡು ಬಂದ. ಅದನ್ನು ಕಂಡು ಅವರೆಲ್ಲರೂ ನಿಬ್ಬೆರಗಾದರು.

“ಇದೆಲ್ಲಕ್ಕೋ ಪಳ್ಳಿ ?” ಮೃದುವಾದ ಉಣ್ಣೆಯ ಸ್ವೆಟರನ್ನು ಮುಟ್ಟಿನೋಡುತ್ತಾ ಕಣ್ಣು ಕೇಳಿದ.

“ಇಂಗೇ ಎಲ್ಲೋ ಇತ್ತು ತಂದೆ.”

“ಯಾರು ಕೊಟ್ಟು?”

“ಯಾರಾದ್ರೂ ಕೊಡ್ತಾರಾ? ಅದೂ ನಮ್ಮಂತೋರೇ. ಅಲ್ಪಾಯೋ ಮನೇಲಿ ಹಿತ್ತಲ್ಲಿ ಒಣಗಾಕೆದು. ನಮ್ಮಂದಿಗಿಲ್ಲಿ ಅಂತ ಅಂಗ ಕೈಯಾಗಿಡಕೊಂಬದೆ.”

“ಮನೆಆಳ ನನ್ನಗ್ಗೆ ಕತ್ತನ ಮಾಡಾಕಿಟ್ಟುಬುಟ್ಟು?”

“ಮತ್ತೇನ್ಯಾಡಾದು. ಕೇಳಿದ್ರೆ ಕೊಡಾಕಿಲ್ಲ, ಕೊಂಡ್ಕೊಳ್ಳಾಕೆ ನಮ್ಮನ ಕಾಸಿಲ್ಲ. ಹೆಂಗಾರಾ ಜೀವ ಹಿಡಕೊಂಡಿರಬೇಕಲ್ಲ ಮತ್ತೆ.”

“ನಿನಗ್ಯಾಕ್ಕೊಡಬೇಕು ಏಳು. ನಿನ್ನನ ಕಾಸಿಲ್ಲೊಂದು ಅವರ ತಪ್ಪೆ?”

“ಅಲ್ಲ, ನಾನಿಂಗುಟ್ಟಿದ್ದು ನನ್ನಪ್ಪೆ?”

ಅವರ ತರ್ಕಕ್ಕೆ ಉತ್ತರ ಕೊಡುವ ವಿಚಾರಶಕ್ತಿ ಕಣ್ಣಿನಿಗಿರಲಿಲ್ಲ. ಎಷ್ಟೋ ಬಾರಿ ಅವನಿಗೂ ಬೇಡಿದುದನ್ನು ಪಡೆಯಲಾಗದೆಹೋದಾಗ ಹಾಗೇ ಅನಿಸಿತ್ತು. ಅವನವ್ವ ಸಾಯುವ ಮೊದಲು ಹೇಳಿದ ‘ದುಡ್ಡಿಲ್ಲೋರು ಬಿಕ್ಕಿ ಬೇಡೋದು ತಪ್ಪಲ್ಲ, ಸುಳ್ಳೇಳೋದು, ಕತ್ತನ ಮಾಡೋದು ತಪ್ಪು’ ಎಂದ ಮಾತು, ಅವನ ಮನಸ್ಸು ಆ ದಾರಿಯಲ್ಲಿ ಹರಿಯಲು ಅಡ್ಡನಾ ಗಿತ್ತು. ಅವರ ಜೊತೆಗೆ ಪೊಲೀಸರ ಹೆದರಿಕೆಯೂ ಇತ್ತು. ಅದೇ ಮಾತನ್ನೇ ಹೇಳಿದ,

“ಹಿಂಗೇ ಮಾಡಿ, ಎಂದಾರ ಪೊಲೀಸೋರ ಕೈಗೆ ಸಿಕ್ಕು, ನಿನ್ನೆಯ್ಕೆ ಬಿಡಸ್ತಾರೆ.”

“ಸಿಕ್ಕೋರೆಲ್ಲಾ ಒದೀತಾರೆ. ಅವ್ರೂ ಒದೀಲೇಳು. ಪುಗಸಟ್ಟಿ ಬದಿಸ್ಕೊಳ್ಳೋಕೆಂತ ಮಜಾ ಮಾಡಿ ಒದಸೊಳ್ಳೋದು.”

“ಕೆಟ್ಟಾರಿಗ್ಬಿದ್ದುಟ್ಟಿ ಪಳ್ಳಿ ನೀನು. ಇಂಗಾದ್ರಾಗಾಕಿಲ್ಲ. ಇನ್ಯಾವತ್ತಾರ ಇಂತ ಕೆಟ್ಟು ಮಾಡಿದ್ರೆ, ನಾನೇ ನಿನ್ನ ಚರ್ಮ ಸುಲ್ಕು ಬಿಡ್ತೀನಿ. ಕತ್ತನ ಯಾಕೋ ಮಾಡ್ಬೇಕು, ತಿಂದು ಸೊಕ್ಕು. ಎಲ್ಲೊತ್ತು ತೊಟ್ಟೇಲಿ ಅನ್ನಾ ಸಿಕ್ಕಾಕೆಲ್ಲಾ, ಊಟ ಆಯ್ತು. ಇಲ್ಮಲಗಾಕೆ ಮನೆ

ಆಯ್ತು. ಎಲ್ಲಾರ ಅನ್ನ ಪನ್ನ ಸಿಕ್ರೆ ಅದೂ ಆಗೋಯ್ತು. ಮತ್ಸತ್ತನ ಮಾಡೋದ್ಯಾಕೆ? ನಾನೇ ಪ್ಪಲ್ಲ ”

“ನಿನ್ನಾತು ಕೇಳಿದ್ರೆ ಸಾಯೋವಯ್ಯ ಇಂಗೇ ಇಷ್ಟೇ ಆಯ್ತು. ನನ್ನೇನಾಸೆ ಇಲ್ವಾ. ನಾನೇನ್ನರಾನ. ಎಲ್ಲಾಂಗ್ಲನೂ ಒಂದಿನನಾರಾ ಸುಕ್ಕಾಗಿರಬ್ಯಾಡ್ತಾ?”

“ಸುಕ್ಕಾಗಿರಬೇಕಾಗಿದ್ದೆ ಪತಕೊಂಬರಬೇಕಾಗಿತ್ತು. ಬೀದೀಲಿ ಉಟ್ಟ ಬಂಗ್ಲೇಲಿರಬೇಕಂದ್ರೆ ಎಂಗೆ?”

“ಎಲ್ಲಿ ಮಾತೇ ಕಣ್ಣ. ನಾನಿಂಗೇ ಉಟ್ಟೇಕೂಂತ ಯಾರ್ಯಾರೂ ಕಾಲಿಗ್ಬಿದ್ದು ಕೇಳೊಂದಿದ್ದಾ? ಯಾರೋ ಉಟ್ಟುಸಿಬಿಟ್ಟು. ಉಟ್ಟಿದ್ದು. ಇಂಗೂ ಅಷ್ಟು ದಿನ ಆಯ್ತು. ಎಲ್ಲ ದಿನ ಮಹಾನೂ ಮಾಡಿ ಓಗ್ಗಿಡಾದು ಬಂದಂಗೆ. ಅದ್ರಾಗೆಲ್ಲಾ ತಪ್ಪೇನೈತೆ?”

“ಯಾವೋನು ಸಂಗಿಡಲ್ಲಾ ಎಳ್ಳೊಟ್ಟಿದ್ದು; ನಮ್ಮೊಲೇಲಿರ್ದೇಕೂಂದ್ರೆ ಈ ಚಾಲೆಲ್ಲಾ ಜಿಟ್ಟಿದ್ದೇಕು. ಗೊತ್ತಾಯ್ತು. ಇವತ್ತೊನೆ, ನಿನ್ನ ಕಳ್ಳಾಟಕ್ಕೆ”

“ಇಲ್ಲಂದ್ರೆ....”

“ಇಲ್ಲಿಂದ ಓಡಿಬಿಡ್ತೀನಿ. ಎಟೆಂಗೆ ಬೀತ್ತದೆ ಮರೆತೋಯ್ತಾ?”

ಪಳನಿ ಮಾತು ಬೆಳೆಸಿದರೆ, ಮರೆತುಹೋದ ಪ್ರಸಂಗ ಆಗಲೇ ನೆನಪಿಗೆ ಬರುವಂತಾಗಬಹುದೆಂದು ಹೆದರಿದ. ಸುಮ್ಮನಿದ್ದು ಮಾತು ಮುಗಿಸಲಿತ್ತಿ ಸಿದ. ಆದರೆ ಕಣ್ಣಿನಿಗೆ ಅದು ಬೇಕಾಗಿರಲಿಲ್ಲ. ಅವನ ವಾದವನ್ನು ಕಂಡು ರೇಗಿ ಕೇಳಿದ—

“ಕತ್ತನ ಮಾಡೋಕೆ ನೀನೇನು ಕೊರಮಂಗೆ ಹುಟ್ಟಿದ್ದಾ ಲಾಡಿದುಗನ?”

ಆ ಮಾತು ಕೇಳಿ ಪಳನಿಗೂ ಸ್ವಲ್ಪ ರೇಗಿತು—

“ಯಾರಿಗೆ ಹುಟ್ಟಿದ್ದೇಂತ ನೀನು ಕಂಡಿದ್ದಾ? ಕಂಡಿದ್ದೆ ಎಲ್ಲಾರ ಕೈಲಾ ಹಾದಗಿತ್ತಿಮಗನೆ ಅಂತ ಯಾಕೆ ಉಗಸ್ತೋಬೇಕಾಗಿತ್ತು ನಾವು? ಯಾವಳೋ ಹಾದ್ರ ಮಾಡಿದ್ದೆ ಅದು ನನ್ನಪ್ಪಾ? ಹಾಳ್ಳುಳೆಮಕ್ಕು

ಯಾರೋ ಸುಕ ಪಟ್ಟದ್ದಕ್ಕೆ ನಾವೀಗ ಅನುಭವವೇಕೆ? ಇಷ್ಟುದಿನ ಎಂಗೋ ಆಯ್ತು. ಇನ್ನು ನನ್ನ ಕೈಲಿ ಅಂಗಿರಾಕಾಗಾಕಿಲ್ಲ.”

ಕಣ್ಣಿನಿಗೆ ಅವನ ಪ್ರಶ್ನೆಗೆ ಹೇಗೆ ಉತ್ತರ ಕೊಡಬೇಕೆಂದು ಹೊಳೆಯ ಲಿಲ್ಲ. ಬೇಸರವಾಗಿ ಹೇಳಿದ—

“ಹಂಗಿರಕಾಗ್ದಿಹಿದ್ರೆ ಇಲ್ಲಿಂದ ಒಂಟೋಗು. ನಿನ್ನ ಕಕ್ಕೊಡನೆ ನಮ್ಮಿಂದೀಗೇ ಬ್ಯಾಡ” ಎಂದು, ಅವನು ತನ್ನ ಕೈಯಲ್ಲಿ ಕೊಟ್ಟ ಸ್ವೆಟರನ್ನು ಅವನ ಮುಖಕ್ಕೆ ಒಗಿದ. ಪಳನಿಗೆ ಆ ಮಾತು ಕೇಳಿ ಚಾಟಿಯಿಂದ ಹೊಡೆದ ಹಾಗಾಯಿತು. “ಇಂದಿಗೆ ಇದು ಬೇಡ” ಎಂದದ್ದು ಕೇಳಿ, ಬೇರಾವ ಮಾತಿಗೂ ಬೆದರದಿದ್ದ ಅವನು ನೆತ್ತಾಗಾದ. ಅವರಿಬ್ಬರಾಡುವ ಮಾತನ್ನೂ ಸುಮ್ಮನೆ ಕುಳಿತು ಕೇಳುತ್ತಿದ್ದಳು ಇಂದು. ಪಳನಿ ಇಂದು ವನ್ನೇ ಪ್ರಶ್ನೆ ಮಾಡಿದ—

“ನಿನಗಿವು ಬ್ಯಾಡವ್ವಾ ಇಂದೀ?”

ಇಂದು ಅವನ ಪ್ರಶ್ನೆಗೆ ತಾನು ಉತ್ತರ ಕೊಡದೆ, ಕಣ್ಣಿನ ಮುಖ ವನ್ನು ನೋಡಿದಳು. ಕಣ್ಣು ತಲೆಯಲ್ಲಾ ಡಿಸಿದ.

“ಊಹಾ. ನಂಗವ್ಯಾಡ” ಎಂದಳು ಇಂದು, ನಿರ್ಧಾರವಾಗಿ ತಾನೂ ತಲೆಯಲ್ಲಾ ಡಿಸಿ.

ಆ ಮಾತು ಕೇಳಿ ಪಳನಿ ಸಾತಾಳಕ್ಕಿಳಿದುಹೋದ. ಆ ಸ್ವೆಟರ ನ್ನವನು, ಮೂರು ನಾಲ್ಕು ಗಂಟೆ ಹೊಂಚು ಕಾದು, ಇಂದುವನ್ನು ಆತ್ಮರೈ ಗೊಳಿಸಿ ಸಂತೋಷಪಡಿಸಬೇಕೆಂದು ತಂದಿದ್ದ. ಆದರೆ ಅವಳೇ ಬೇಡ ವೆಂದ ಕೂಡಲೇ ಅವನ ಕರುಳನ್ನು ಕತ್ತರಿಸಿದಂತಾಯಿತು. ಅವನ ಬಿಗುಹೆಲ್ಲ ಭಗ್ನವಾಗಿಹೋಯಿತು. ಕಣ್ಣಲ್ಲಿ ನೀರು ಹಾಕಿ—

“ಅಂಗನ್ನೇಡಾ ಇಂದಿ. ನೀನಿಕ್ಕಿಕೊಳ್ಳುಕೇ ತಂದದ್ದು” ಎಂದು ಅಂಗಲಾಚಿದ.

“ಅಂಗಂದ್ರೆ ಅಣ್ಣನ್ನು ಕೇಳು. ಅವನು ಬ್ಯಾಡಾಂದ್ರೆ ನಾನಿಕ್ಕಿ ಕೊಳ್ಳುಕಿಲ್ಲ” ಎಂದು ಇಂದು ಪಳನಿ ಕೊಡಬಂದ ಸ್ವೆಟರನ್ನು ದೂರ ತಳ್ಳಿದಳು. ಪಳನಿ ಶರಣಾಗತನಾದ.

“ಕಣ್ಣಾ ಇನ್ನೇಲಿಂಗ್ನಾಡಾಕಿಲ್ಲ. ಇಂದೀಗಿದ್ದ ತೊಟ್ಟೊಂತ ಎಳ್ಳುಡು.”

“ಕಂಡ್ತ ಮಾಡಾಕಿಲ್ವಾ?”

“ಊಹೂ.”

“ಅಂಗಂತ ಇಂದೀನ್ಮುಟ್ಟ ಆಣೆ ಮಾಡ್ಬುಡು. ಒಪ್ಪೋತೀನಿ.”

ಕಾದ ಸೀಸದ ರಸವನ್ನಾದರೂ ಹಿಂದು ಮುಂದೆ ನೋಡದೆ ಕುಡಿಯು ತಿದ್ದನೆನೋ ಪಳನಿ. ಅದರೆ ಇಂದುವನ್ನು ಮುಟ್ಟ ಕಳ್ಳತನ ಮಾಡು ವುದಿಲ್ಲವೆಂದು ಆಣೆ ಮಾಡುವುದು ಕಷ್ಟವಾಯಿತು. ಯೋಚಿಸಿ, ಯೋಚಿಸಿ, ಕಡೆಗೊಮ್ಮೆ ಬೇರೆ ದಾರಿಯಿಲ್ಲವೆಂದು, ಇಂದುವಿನ ಕೈಯನ್ನು ಹಿಡಿದು—

“ಇಂದೀ, ನಿನ್ನಾಣೆಗೂ ಇನ್ನಾಕೆ ಕಳ್ಳತನ ಮಾಡಾಕಿಲ್ಲಾ” ಎಂದ.

“ಅಂಗಾದ್ರೆ ಇಂದಿ ಅದನ್ನ ತೊಟ್ಟೊತಾಕೆ. ಅಪ್ಪೇನೇ ಇಂದಿ?”

“ಹೂ, ನೀನೇಳಿದ್ರೆ ಇಟ್ಟೋತೀನಿ” ಎಂದು ಸ್ವೆಟರನ್ನು ತೆಗೆದು ಕೊಂಡಳು. ಪಳನಿಗೆ ಅರ್ಧರಾತ್ರಿಯಲ್ಲಿ ಬಿಸಿ, ಅರ್ಧರಾಜ್ಯ ಕೊಟ್ಟಷ್ಟು ಸಂತೋಷವಾಯಿತು. ಸಂತೋಷದಲ್ಲೇ ಹೇಳಿದ—

“ಎಲ್ಲಾದ್ರು ಈ ರಂಡೇದೇ ದರ್ಬಾರಾಗೋಯ್ತು. ಚೋಟುದ್ದ ಅನ್ನ. ಅನ್ನೇಳ್ತಂಗೇ ಕೇಳೇಕು.”

“ಊಮತ್ತೆ. ನಮ್ಮಿಂದಿ ದೇವ್ರಿದ್ದಂಗ” ಎಂದ ಕಣ್ಣ ಹೆಮ್ಮೆಯಿಂದ.

“ಆಗೋಯ್ತಲ್ಲಾ ಇದ್ದಿನ್ಯಾರ್ಗೂ ಎಳ್ಳೇಡ ಕಣ್ಣ” ಎಂದ ಪಳನಿ.

“ಅಂಗೇ ಆಗ್ಲಿ” ಎಂದ ಕಣ್ಣ.

ಎಂದೂ ತನಗೆ ಇಂಥದು ಬೇಕು ಎಂದು ಕಣ್ಣನನ್ನಾಗಲಿ, ಯಾರ ನ್ನಾಗಲಿ ಕೇಳದಿದ್ದ ಇಂದು ಆ ದಿನ ಮಧ್ಯಾಹ್ನ ಬಾಯಿಬಿಟ್ಟು ಕೇಳಿದಳು—

“ಅಣ್ಣಾ, ನಾನೊಂದ್ಬೇಳೇನಿ. ತಂದ್ಬೊಡ್ಡೀಯಾ?”

ಅವಳಾದಿದ ಮತನ್ನು ಕೇಳಿ ಚೌಕಾಬಾರವನ್ನಾದುತ್ತ ಕುಳಿತ ನಾಲ್ವರಿಗೂ ಆಶ್ಚರ್ಯವಾಯಿತು.

“ಎನ್ನೇಕು ಇಂದೀ?”

“ಸಿಟ್ಟಾಗಾಕಿಲ್ಲ ಅಂದ್ರೆ ಕೇಳೀನಿ.”

“ನಿನ್ನೇಲೆ ಸಿಟ್ಟಾಗ್ತೀವಾ? ಅದೇನ್ನೇಕು ಹೇಳು.”

“ಬೆಳಗ್ಗೆ ಅದೆಲ್ಲೋ ಕರಕೊಂಡೋಗಿದ್ದಲ್ಲಾ ಪ್ಯಾಟೀಲಿ....”

“ಹೂ.”

“ಅಲ್ಲೊಂದು ಹಣ್ಣಂಗಡಿ ಇರ್ತಿಲ್ಲಾ.....”

“ಹೂ. ಮೆಚ್ಚಿಕ್ ಚೌಕ್ದಾಗೆ.”

“ಅದೇ. ಅಂಥ ಹಣ್ಣು, ನಂಗೊಂದು ತಂದ್ಬೊಡ್ಡೀಯಾ?”

ಕಣ್ಣಿನ ಮಿಂಚನ್ನು ಆಸೆಯ ಮಸೆಗಲ್ಲಿನ ಮೇಲೆ ಹರಿತ ಮಾಡಿ, ಕಣ್ಣಿನ ಹೃದಯದಲ್ಲದನ್ನು ನಾಟಿ, ಕೇಳಿದಳು ಇಂದು, ಎಂದೂ ಅನನನ್ನು ಇಂಥದು ಬೇಕು ಎಂದು ಕೇಳಿದ ಇಂದು. ಕಣ್ಣು ಉತ್ತರಕೊಡದೆ ಅವಳ ಮುಖವನ್ನೇ ನೋಡಿದ.

“ವಾ! ಬಡ್ತಿಹತ್ತೋಳೆ. ಎಲ್ಲಾ ಬಿಟ್ಟು ಎಂಥಾದ್ದೇಳಿದ್ದು ನೋಡ್ತಾ ಕಣ್ಣ. ಹಣ್ಣಾಗ್ಬೇಕಂತೆ. ದುಡ್ಡೆಲ್ಲೈತೆ, ಎಲ್ಲಾರ ಒಂದು ಪುಟ್ಟಂಟು ಮದ್ದಿದೀಯಾ?”

ಆರುಗ ನಗುತ್ತಾ ಇಂದುವಿನ ಕೆನ್ನೆಯನ್ನು ಹಿಂಡಿ ಪ್ರಶ್ನೆಮಾಡಿದ. ತನ್ನ ಬೇಡಿಕೆಗೆ ಕಣ್ಣು ಉತ್ತರ ಕೊಡದಿದ್ದದನ್ನೂ, ಆರುಗ ಅದನ್ನು ಕೇಳಿ ನಕ್ಕುದನ್ನೂ ನೋಡಿ, ಇಂದುವಿಗೆ ತಾನು ಆ ಮಾತು ಕೇಳಬಾರ ದಾಗಿತ್ತು, ತನ್ನದು ಈಡೇರುವ ಬಯಕೆಯಲ್ಲ ಎಂದು ತೋರಿತು. ಬೆಳಗಿ ನಿಂದಲೂ ಕೇಳಬೇಕು, ಕೇಳಬೇಕು ಎಂದಿದ್ದ ತನ್ನ ಬಯಕೆಯನ್ನು, ತಿಳಿಸುವ ಧೈರ್ಯವಿರದೆ, ಕಡೆಗೆ ಬಯಕೆಯ ಒತ್ತಡವನ್ನು ತಡೆಯ ಲಾರದೆ ಕೇಳಿದ್ದಳು. ಈಗ—ಕೇಳಿಯೂ ಸಾರ್ಥಕವಿಲ್ಲವಾಯಿತು. ತಟಕ್ಕನೆ ಅವಳ ಕಣ್ಣಲ್ಲಿ ನೀರು ತುಂಬಿತು.

“ನಂಗಾಹಣ್ಣು ಬ್ಯಾಡಣ್ಣ” ಎಂದಳು ಗೋಡೆಯತ್ತ ಮುಖ ಮಾಡಿ. ಕಣ್ಣಿನಿಗೆ ಅದನ್ನು ಕಂಡು, ತನ್ನ ಮೇಲೆ, ಆರ್ಮ್ಯಗನ ಮೇಲೆ— ಎಲ್ಲರ ಮೇಲೂ ಸಿಟ್ಟು ಬಂತು.

“ಬಾಯ್ಕುಚ್ಚೊಂಡಿರಾಕಾಗಾಕಿಲ್ಲೇನಲ್ಲ ? ನಿನ್ನೇಳಿದಲ್ಲ ?” ಎಂದ.

“ನನ್ನೇಳಿಲ್ಲ. ತಪ್ಪಾಯ್ತು. ನಿನ್ನ ಕೇಳಿದ್ದು ತಂದ್ವೊಡು” ಎಂದ ಆರ್ಮ್ಯಗ ನಗುತ್ತಾ.

“ತಂದ್ವೊಟ್ಟಿ ಕೊಡ್ತೀನಿ, ನೀನ್ಯಾವೋನು ಹೇಳೋಕೆ?” ಎಂದು ತಟಕ್ಕನೆ ಮೇಲೆದ್ದು ಹೊರಡಲನುವಾದ ಕಣ್ಣು.

“ಆಟ ಬಿಟ್ಟಿಟ್ಟೇ ಒಂಟೋಯ್ತೀಯಾ ಕಣ್ಣು?” ಪಳನಿ ಕೇಳಿದ.

“ಈಗ್ಗಂದ್ವಿತ್ತೀನಿ. ನನ್ನೆಲ್ಲ ಕಾಯಿ ಹಣ್ಣಾಗದೆ. ಆಟ ಕಡಿ ಸ್ವಾಧಿಡ. ಲೇ ಕಂದ, ಸಿನ್ತಾವಾ ಕಾಸೇನಾದ್ರೂ ಐತಾ?”

“ಎಲ್ಲೈತೆ. ಬೆಳಗ್ಗೆ ಎಲ್ಲೋ ಮೂರ್ಛಾಸು ಸಿಕ್ಕಿತ್ತು. ಬೀಡಿ ತಗೊಂಡೆ” ಕಂದಸಾಮಿ ಪೇಳಿದುದನ್ನು ಕೇಳಿ ಕಣ್ಣು, ಪಳನಿಯ ಕಡಿ ನೋಡಿದ. ಅವನೂ ಇಲ್ಲವೆಂದು ತಲೆಯಾಡಿಸಿದ. ಮುನಿಸಾಮಿಯದೂ ಅದೇ ಹಾಡಾಯಿತು.

“ಎಲ್ಲಾ ಬೇವಾರ್ಸಿ ನನ್ನಕ್ಕು. ಸಮಯಾದ್ರೆ ಕಾಸಿರಾಕಿಲ್ಲ” ಎಂದು ಕಣ್ಣು ಹಾಗೇ ಹೊರಡಲನುವಾದ.

“ನನ್ನವ ಆರ್ಮ್ಯಸೈತೆ ತಗೋ ಕಣ್ಣು” ಎಂದು, ಅದುವರೆಗೂ ಸುಮ್ಮನಿದ್ದ ಆರ್ಮ್ಯಗ, ಉಡಿದಾರಕ್ಕೆ ಕಟ್ಟಿದ್ದ, ಸಣ್ಣ ಚೀಲದಲ್ಲಿದ್ದ ಮೂರು ಕಾಸಿನ ಬಿಲ್ಲೆಗಳೆರಡನ್ನು ತೆಗೆದು ಕಣ್ಣಿನ ಕೈಗೆ ಕೊಡಹೋದ.

“ನಿನ್ಯಾಸು ನಂಗೆ ಬ್ಯಾಡ” ಎಂದ ಕಣ್ಣು ರಚ್ಚಿನಿಂದ.

“ನನ್ನೆಲ್ಲಾ ಗೊತ್ತೈತೆ. ತಮಾಷೆಗಂದ್ರೆ ಸಿಟ್ಟಾಗ್ತೀಯಲ್ಲಾ ಕಣ್ಣಾ. ಇಂದಿ ನನ್ನಂಗಿ ಅಲ್ವಾ?”

“ಅಂಗಾದ್ರೆ ಕೊಡು” ಎಂದು ಕಣ್ಣು ಅವನು ಕೊಟ್ಟುದನ್ನು ತೆಗೆದು ಕೊಂಡ.



“ಲೇ ಅಲ್ಪ ಆರ್ಮ್ಯುಗ. ನನ್ನಗನೆ, ಕಾಸ್ಮಡಗಿಕೊಂಡು ಬೆಳಗ್ಗೆ ನಿಂದಾ ನಂಗೇ ಬೀಡೀಗೆ ಬೋಳಿಸಿದೇನ್ಲಾ?” ಎಂದು ಕೇಳಿದ ಕಂದಸ್ವಾಮಿ.

“ಬೆಳಗ್ಗೆ ಯಾವೋನ್ತಾವ ಇತ್ತು?”

“ಮತ್ತೀಗೆಲ್ಲಿಂದ ಬಂತು. ಆಕಾಸ್ಸಿಂದ ಉದುರ್ದಾ?”

“ನಿಮ್ಮಜ್ಜಿ ತಲ್ಯಾಗುದರ್ದದೆ ಕೂರೆ. ಅಲ್ಲಾ ಕುರುಡ ಕೂತರೋ ದಿಲ್ವಾ, ಕಾಶಿ ಇಷ್ಟೇಶ್ವರನ ಗುಡಿ ತಾವ.”

“ಊ.”

“ಅವನ್ಮುಂದೆ ಈವತ್ತೆರಡು ಮೂರಾಣೆ ಕಾಸು ಬಿದ್ದಿದ್ದು. ಪಕ್ಕಾಗೆ ಇರ್ದಿದ್ದಲ್ಲಾ ಆಯಮ್ಮ ಅವಳೂ ಇರಲಿಲ್ಲ. ಅಂಗೇ ಕರ್ವಿಗಿರ್ದೀಂತ ಆರ್ಯಾಸ್ತಗೊಂಡ್ಬಂದೆ.”

“ಥೂ ಅಲ್ಪಾಬಡ್ಡಿಮಗ್ಗೆ, ತಿರುಪೇರ್ದಾವ ಕಾಸು ಹೊದದ್ದಾ. ಶಿವರಾತ್ರಿಗೆ ಏಕಾಸೀಗ್ಗಂಟ್ಟಿದ್ದಂಗಾಯ್ತು” ಎಂದ ಮುನಿಸಾಮಿ, ಉರುಳಿ ಉರುಳಿ ನಗುತ್ತ.

“ಅವನೇನು ಗೇಯ್ದು ದುಡಿದಿದ್ದಾ ? ಶಿವ ಕೊಟ್ಟ, ಶಿವಾ ತಗೊಂಡ. ನಾನೂ ಅವನಂಗೇ ‘ಕಾಸಿಲ್ಲೋರಿಗೆ ನೀನೆ ಶಿವಾ’ ಅಂದ್ಬಟ್ಟೆ. ತೀರೋ ಯ್ತಲ್ಲಾ” ಎಂದ ಆರ್ಮ್ಯುಗ ನಗುತ್ತಾ.

“ಎಲ್ಲಾ ಕಳ್ಳಾಗೋದ್ರಿ ನನ್ನಕ್ಕಾ ನೀವು. ಆಮೇಲೆ ಬಂದು ವಿಚಾರಿಸ್ಕೊಂೀನಿ” ಎಂದು, ಆರ್ಮ್ಯುಗನ ಮಾತಿಗೆ ತಾನೂ ನಗುತ್ತ, ಕಂದಸ್ವಾಮಿಯು ಕಿವಿಯಲ್ಲೆಟ್ಟುಕೊಂಡಿದ್ದ ಬೀಡಿಯ ತುಂಡನ್ನು ಎಳೆದು ಕೊಂಡು, ಹಚ್ಚಿಕೊಳ್ಳುತ್ತಾ, ‘ಇಂದೀ, ಈಗ ಹಣ್ಣುರೀನಿ’ ಎಂದು ಹೇಳಿ ಕಣ್ಣು, ಹಣ್ಣು ತರಲು ಹೊರಟ.

ಜಗಲಿಯಿಂದ ಮೆಜೆಸ್ವಿಕ್ ಚೌಕಕ್ಕೆ ಹೋಗುವ ದಾರಿಯಲ್ಲಿ ಕಣ್ಣು, ಇನ್ನೆಲ್ಲಾದರೂ ಮೂರುಕಾಸು, ಆರುಕಾಸು ಸಿಕ್ಕುವುದೇನೋ ಎಂದು ಬೇಡಿ ನೋಡಿದ. ಅದರೆ ಬೇಡಿದ್ದೊಂದೇ ಆಯಿತೇ ವಿನಾ, ಬೇರೆಲ್ಲೂ ಮೂರುಕಾಸು ಕೂಡಾ ಹುಟ್ಟಲಿಲ್ಲ. ಕಡೆಗೆ ಇದ್ದ ಆರುಕಾಸನ್ನೇ ಹಿಡಿದು ಹಣ್ಣಿನ ಅಂಗಡಿಯ ಬಳಿ ಸಾರಿದ.

ಹಣ್ಣಿನ ಅಂಗಡಿಯಲ್ಲಿ ಬಗೆಬಗೆಯ, ಬಣ್ಣ ಬಣ್ಣದ ಹಣ್ಣುಗಳನ್ನು ಗೋಪುರವಾಗಿ, ಮೆಟ್ಟಿಲು ಮೆಟ್ಟಿಲಾಗಿ ಏರಿಸಿದ್ದರು. ದ್ರಾಕ್ಷೆಹಣ್ಣಿನ ಗೊಂಚಲುಗಳನ್ನು ತೋರಣದಂತೆ ಕಟ್ಟಿದ್ದರು. ಎಷ್ಟುತರಹ ಹಣ್ಣುಗಳು. ಅವನ್ನು ನೋಡಿಯೇ ಕಣ್ಣಿನ ಕಣ್ಣು ಕೋರೈಸಿ, ಅವನ ನಾಲಿಗೆಯ ಮೇಲೆ ಸೇರಾಡಿತು. ಅಲ್ಲಿದ್ದ ಒಂದೊಂದು ಜಾತಿಯ ಹಣ್ಣನ್ನೂ, ಮೂಟೆ ಗಟ್ಟಿ ತೆಗೆದುಕೊಂಡು ಹೋಗಿ ಕೊಡಬಹುದಾದರೆ, ಇಂದು ಎಷ್ಟು ಕುಣಿದಾಡಬಹುದೆಂದು ಹಾಗೆಯೇ ಊಹಿಸಿದ. ಊಹೆಗೇ ಅವನ ತಲೆ ಗಿಮ್ಮಿಂದಿತು. ಆ ಊಹೆ, ಬರೀ ಊಹೆಯಾಗಿಯೇ ಬಾಳಿ ಅಳಿಯ ಬೇಕಾದ ಊಹೆ. ಅವನ ಕೈಯಲ್ಲಿದ್ದುದು ಆರುಕಾಸು. ಅದಕ್ಕೆ ಒಂದಾದರೂ, ಆ ಸುಂದರವಾದ ಹಣ್ಣು ಬರುತ್ತದೋ ಇಲ್ಲವೋ ಎಂದು ಅನುಮಾನವಾದಾಗ, ಇನ್ನು ಮೂಟೆಗಟ್ಟಿ ಒಯ್ಯುವುದಕ್ಕುಂಟೆ. ತೆನಳೆ ಲಾಗದ ಹೆಳನ, ಆಗಸಕ್ಕೆ ಹಾರಬಯಸಿದಂತಿತ್ತು ಅದು. ಅಂಥ ಬಯಕೆ ಸತ್ಯವಾಗುವುದುಂಟೆ? ಆದರೂ ಏನಾದರೂ ಒಂದು ಅದ್ಭುತವಾಗಿ, ಒಂದೇ ಒಂದುದಿನದ ಮೆಟ್ಟಿಗಾದರೂ ಹಾಗಾಗಬಹುದಾದರೆ.....”

ತಂಗಿಗೆ ಹಣ್ಣು ಕೊಳ್ಳಬಂದ ಕಣ್ಣು, ಅಂಗಡಿಯ ಮುಂದೆ ನಿಂತು ಕನಸು ಕಾಣುವುದರಲ್ಲಿ ತನ್ಮಯನಾಗಿದ್ದ. ಕಡೆಗೆ ಅಂಗಡಿಯವನೇ ಅವನನ್ನು ಎಚ್ಚರಿಸಿದ.

“ಏ, ಏನೇಕೋ .....

ಕಾಣುತ್ತಿದ್ದ ಕನಸಿನ ಪಾಲಿಗೆ, ಆ ಕೂಗು ಕತ್ತರಿಯಾಗಿ, ಕನಸು ಕಡಿದು, ಎಚ್ಚರವಾದ ಕಣ್ಣು. ಅವನ ಮೂರ್ಛಿತನಕ್ಕೆ ಅವನಿಗೇ ನಗು ಬಂತು. ‘ಮಂಕುಪ್ಪಡಿಮಗ್ಗೆ’ ಎಂದು ತನ್ನನ್ನು ತಾನೇ ಬೈದುಕೊಂಡ.

“ಏ, ಯಾಕುಂಗೆಂತಿದಿಯೋ ಬಕಾ, ಏನೇಕು?” ಅಂಗಡಿಯವನೇ ಮತ್ತೊಮ್ಮೆ ಕೇಳಿದ.

“ಎಂತದಾರ ಒಂದೊಳ್ಳೆ ಅಣ್ಣು ಕೊಡಿ” ಎಂದು, ಕಣ್ಣು ಅವನ ಮುಂದೆ, ತನ್ನ ಬಳಿ ಇದ್ದ ಆರುಕಾಸನ್ನಿಟ್ಟ. ಆರುಕಾಸು ಕೊಟ್ಟು, ಹಣ್ಣು ಕೇಳುವ ಈ ಚಿಂದಿಯವನ ಧಾಪ್ಪರ್ಯಕ್ಕೆ ಅಂಗಡಿಯವನಿಗೆ ನಗು ಬಂತು. ಕಣ್ಣಿನನ್ನು ನೋಡಿ ತಾತ್ಪರವಾಗಿ ನಗುತ್ತಾ ಹೇಳಿದ—

“ಎಲ್ಲಾರ ಪಾಕಂಪೊವು ಎನೋ ಹೋಗು. ಅರುಕಾಸಿಗೆ ಹಣ್ಣು ಖರೀದಿಲ್ಲ.”

“ಅಂಗನ್ಯಾಶ್ರಿ, ಎಂಥದಾರ ಒಂದೊಳ್ಳಿ ಹಣ್ಣುಟ್ಟುಡಿ. ಪುಣ್ಯ ಬರುತ್ತದೆ.”

“ಕೊಟ್ಟುಡಾಕೆ ನಾನು ಭತ್ರ ಇಟ್ಟಲ್ಲ. ನಿನ್ನ ಅರುಕಾಸು ತಗೊಂಡು ಹೋಗು. ಇಲ್ಲೆಹೋದ್ರೆ ಇನ್ನಷ್ಟು ದುಡ್ಡಾಗಿ.”

“ನನ್ನವ ಅಷ್ಟೆ ಇರೋದು. ಎಚ್ಚೆ ಇದ್ರೆ ಮೊದ್ಲೇ ಕೊಡ್ತಾಇದ್ದೆ. ನನ್ನಂಗೀಗೆ ಹಣ್ಣಿನೋ ಖಾಯಿಷ್ ಆಗಿದೆ.”

“ಒಂದ್ವಲ ಹೇಳಿದ್ರೆ ಗೊತ್ತಾಗಲ್ವೇನೋ ಬಚ್ಚಿ, ಹೋಗೋ. ಸುಮ್ಮನೆ ನಿಂತೊಂಡು ಬರೋ ಗಿರಾಕಿಗೆ ಅಡ್ಡ ಮಾಡಬ್ಯಾಡ.”

“ನಾನಡ್ಕಾ ನಿಂತುಳ್ಳಾಕೆಲ್ಲ. ಒಂದಣ್ಣು ಕೊಟ್ಟುಡಿ. ಒಂಟೋ ದೀನಿ.”

“ಅದಲ್ಲಾಕಣೋ ದಾಸಯ್ಯ ಅಂದ್ರೆ ಗೋಡೆ ಹಿಂದೆ ಹೋಗಿ ‘ಟಿಂಗ್’ ಅದ್ದಂತೆ. ಒಂದ್ವಲ ಹೇಳಿದ್ದಲ್ಲವು. ಹೋಗೋ”. ಕೇಳಿದಷ್ಟು ಹಣಕೊಡುವ ಗಿರಾಕೆಗಳಿಗೇ ದಬಾಯಿಸುವುದು ಅಭ್ಯಾಸವಾದ, ಹಣ್ಣಿನಂಗಡಿಯವನು, ಅಷ್ಟು ಮಾತಾಡಿದ್ದಕ್ಕೇ ಸಹನೆ ಸತ್ತು ಹೇಳಿದ. ಕಣ್ಣು ಮತ್ತೇನೋ ಮಾತಾಡುವುದಕ್ಕೆಹೋದ. ಅದರೆ ಅದಕ್ಕೆ ಅವಕಾಶ ಕೊಡದೇ ಅವನು—

“ಇನ್ನೊಂದಫಾ ಮಾತಾಡಿದ್ರೆ ಮುಸಡೀ ಮೇಲೆ ಹೊಡೀತೀನಿ. ಹೋಗಿಲ್ಲಂದ, ಬೇವಾರ್ಸಿ ನನ್ನಗ್ಗೆ ” ಎಂದ.

ಅವನು ಬೈದಿದ್ದನ್ನು ಕೇಳಿ ಕಣ್ಣಿನಿಗೆ ಹೊಟ್ಟೆಯಲ್ಲಿ ಕೆಂಡವನ್ನು ಕಲಸಿದಂತಾಯಿತು. ಆದರೂ ತನ್ನ ಸಿಟ್ಟಿನಿಂದ, ಇಂದುವಿನ ಬಯಕೆಯನ್ನು ಕೆಡಿಸಲು ಇಚ್ಛಿಸದೆ, ಸರಿದುಹೋಗುತ್ತಿದ್ದ ಸಹನೆಯನ್ನು ತಡೆದು

“ನಿಮ್ಮಂತೋರೇ ಗರೀಬರ ಮ್ಯಾಲೆ ರೇಗಿದ್ರೆಂಗಿ....”

ಅಂಗಡಿಯವನಿಗೆ ವಾಗ್ವಾದವನ್ನು ಮುಂದುವರಿಸಲು ಇಚ್ಛೆ ಇರಲಿಲ್ಲ. ಈ ಚಿಂದಿಯ ಭಿಕಾರಿಯ ಹತ್ತಿರ, ಐದು ಬೆರಳಿಗೂ ಹತ್ತು

ಉಂಗರವಿಟ್ಟು, ನವಾಬಗಿರಿ ನಡೆಸುವ ತಾನು, ಅವನೊಂದಿಗೆ ಮಾತಾಡುತ್ತಾ ಕೂಡುವುದೇ? ಎಂಥವರಾದರೂ ಸರಿಯೆ, ಸ್ವಲ್ಪ ಚೌಕಾಸಿ ಮಾಡಿದರೂ, ಮಡಗ್ಗಿಟ್ಟೋಗಿ ಸಾರ್, ನೀವು ಹಜ್ರೆಸ್ನೋಕಾಲ ಬಂದಿಲ್ಲ' ಎಂದು 'ಗರಂ' ಆಗಿ ಹೇಳುತ್ತಿದ್ದ ತಾನು ಇವನ ಕೈಲಿ ಚರ್ಚೆ ಮಾಡುವುದೇ—

“ಹೋಗೋ ಅಂದ್ರೆ, ನಿನ್ನ...” ಎಂದು ಹಲ್ಲು ಕಡಿಯುತ್ತಾ, ಅಂಗಡಿಯ ಮುಂದೆ ನಿಂತ ಕಣ್ಣಿನ ಎದೆಗೆ ಕೈಹಾಕಿ, ಕಸುವಿನಿಂದ ದಬ್ಬಿದ. ಅಸೀರಿಕ್ಷಿತವಾದ ಆ ನೂಕುವಿಕೆಗೆ ಕಣ್ಣು ತೂಗಿಬಿದ್ದ. ಕಾಲು-ರಸ್ತೆಯ ಕಲ್ಲಿನ ಅಂಚು, ಅವನ ಬೆನ್ನಿಗೆ ಬಲವಾಗಿ ಬಡಿದು, ಮೈಯ್ಯಲ್ಲಿ ನೋವು ಮಿಂಚಿನಂತೆ ಚಿಮ್ಮಿತು. ತುಳಿದ ಹಾವಿನಂತೆ ಸಿಡಿದೆದ್ದ ಕಣ್ಣು. ಉಕ್ಕಿದ ಸಿಟ್ಟಿನಲ್ಲಿ ಎಲ್ಲವೂ ಮರೆತುಹೋಯಿತು.

“ಯಾಕೋ ದಬ್ಬಿದ್ದು.....ಮಗ್ಗಿ ? ನಿನ್ನೇನು ಧರ್ಮಾ ಕೊಡಾಂತ ಕೇಳಿದ್ದಾ ? ಅಂಗ್ಲಿ ಬಿಟ್ಟು ಇಳಿ, ತೋರಸ್ತೀನಿ. ಸುಮ್ಮನೆ ಕೈ ಮಾಡ್ತೀಯಾ”

“ಸಕಡ್ರೆ ಉಸ್ಕು” ಎಂದು ಕೂಗಿ ಕೆರಳಿದ ಅಂಗಡಿಯವನು, ಕೆಳಗೆ ಧುಮುಕಿ, ಮೇಲೆ ಬೀಳಬಂದ ಕಣ್ಣಿನ ಮುಸುಡಿಯ ಮೇಲೆ ಮುಷ್ಟಿಯಿಂದ ಗುದ್ದಿದ. ಎಟಿನ ಜೋರಿಗೆ ಕಣ್ಣಿನ ನೆತ್ತಿಯಲ್ಲಿ ಮಿಂಚುಗಳು ಸುತ್ತಿದಂತಾಯಿತು. ತಾನು ಮುಷ್ಟಿಕಟ್ಟಿ ನುಗ್ಗಿದ. ಆದರೆ ಅಷ್ಟರಲ್ಲೇ ಇನ್ನೊಬ್ಬರು ಅವನ ಕೈಹಿಡಿದರು. ಯಾರೋ ಅವನ ಬೆನ್ನಿನಮೇಲೆ ಗುದ್ದಿದರು. ಮತ್ತೊಬ್ಬರು ಕಾಲು ಎಳೆದು ಕೆಡವಿದರು. ಕೆಳಗೆ ಬಿದ್ದು ತಲೆ ಎತ್ತುತ್ತಿದ್ದ ಕಣ್ಣಿನ ತಲೆಯನ್ನೇ ಪಾಪಾಸು ಹಾಕಿದ ಕಾಲಿನಿಂದ ರೂಡಿಸಿದ ಅಂಗಡಿಯವನು. ಆ ಹೊಡೆತಕ್ಕೆ ಕಣ್ಣು ನಾಲಿಗೆಯನ್ನು ಕಚ್ಚಿದ. ಅವನ ಮೂಗು, ಬಾಯಿಗಳಿಂದ ರಕ್ತ ಸುರಿಯಲಾರಂಭಿಸಿತು. ಮೊಳಕೈಯ್ಯಿಂದ ಸುರಿಯುತ್ತಿದ್ದ ರಕ್ತವನ್ನು ಜಿಜ್ಞಾಸೆಗೊಂಡು, ವೆಟ್ಟು ತಗಲಿದ ಕಾಡುಹಂದಿಯಂತೆ ಕಣ್ಣು, ಕೂಡವಿಕೊಂಡು ಮೇಲೆದ್ದ. ಯಾರೋ ಅವನ ಕಣ್ಣುಗಳಲ್ಲಿಯೇ ಉಗಿದರು. ಯಾರೋ ಅವನ ತೋಳು

ಗಳೆರಡನ್ನೂ ತಿರುಚಿ, ಹಿಡಿದುಕೊಂಡಿದ್ದರು. ಅಂಗಡಿಯವನು, ಅಸಹಾಯಕನಾಗಿ ನಿಂತ ಅವನ ಮುಖವೋರೆಗೆಳಿಗೆ, ಹಿಂಗೈಯಿಂದ ಪ್ರಹರಿಸುತ್ತಿದ್ದ, ತನ್ನ ಸಿಟ್ಟು ತೀರುವವರಿಗೆ. ಸುತ್ತಮುತ್ತ ಜನ ಘೋರಾಯಿಸಿದರು. ಅಂಗಡಿಯವನ ಉಗುಳು ಕಣ್ಣನ್ನು ತುಂಬಿದ್ದರಿಂದ, ಕೈಗಳನ್ನೂ ಯಾರೋ ಬೆನ್ನ ಹಿಂದಕ್ಕೆಳೆದು ಹಿಡಿದುಕೊಂಡದ್ದರಿಂದ, ಕಣ್ಣಿನಿಗೇನೂ ಕಾಣಿಸುತ್ತಿರಲಿಲ್ಲ. ಅಷ್ಟರಲ್ಲೇ ಪೋಲೀಸಿನವನೊಬ್ಬನು ಬಂದು, ಹಿಡಿದಿದ್ದವನಿಂದ ಕಣ್ಣಿನನ್ನು ಬಿಡಿಸಿದ. ಒಂದು ಕೈಬಿಟ್ಟಮೇಲೆ ಕಣ್ಣು, ಅಂಗಿಯ ತುದಿಯಿಂದ ಕಣ್ಣುಮೂಗುಗಳನ್ನು ಒರಸಿ ಕೊಂಡ. ಒರಸಿಕೊಂಡಷ್ಟೂ ವೇಗವಾಗಿ ಹರಿಯುತ್ತಿತ್ತು ರಕ್ತ. ಪೋಲೀಸಿನವನನ್ನು ಕಂಡ ಕೂಡಲೇ ಕಣ್ಣಿನಲ್ಲಿ ಉಳಿದಿದ್ದ ಶಕ್ತಿಯೆಲ್ಲವೂ ಸತ್ತುಹೋಯಿತು. ಕತ್ತುಮುರಿದ ಹಕ್ಕಿಯಂತೆ, ಪೋಲೀಸಿನವನ ಕೈಯಲ್ಲಿ ಭಾರವಾಗಿ ಜೋಲಿದ. ಸುತ್ತ ಕಲೆತು, ತಲೆಗೊಂದು ಮಾತಾಡುತ್ತಿದ್ದ ಜನದ ಮಾತು ಒಂದೂ ಅವನಿಗೆ ಅರ್ಥವಾಗಲಿಲ್ಲ. ಕಿವಿಯಲ್ಲೇನೋ ಮೊರೆಯುತ್ತಿತ್ತು. ತಲೆಯಲ್ಲಿನ್ನೂ ಮಿಂಚುಗಳು ಮೊಳೆಯುತ್ತಲೇ ಇದ್ದವು. ಕಣ್ಣಿನಿಂದಲೂ ಕಿಡಿಗಳು ಸುರಿಯುತ್ತಿದ್ದವು. -

“ನಿಮ್ಮೆಲಸಕ್ಕೆ ನೀವು ಹೋಗಿ ಸಾರ್. ಆಗಿಹೋಯಿತಲ್ಲ. ಟ್ರಾಫಿಕ್‌ಗೆ ಅಡ್ಡಿ ಮಾಡಬೇಡಿ.”

ಆ ಮೊರೆತದಲ್ಲೂ ಎಲ್ಲಿಯೋ ಕೇಳಿದಂತಿತ್ತು ಆ ಪೋಲೀಸಿನವನ ಧ್ವನಿ. ಆದರೆ ಅದ್ಯಾವುದೂ ಅವನಿಗೆ ಬೇಕಾಗಿರಲಿಲ್ಲ. ಅಂತಿಮ ತೀರ್ಮಾನವನ್ನು ಕೇಳಿದ ಖೈದಿಯಂತಿದ್ದ ಕಣ್ಣು. ಅವನು ಅಂದಿನವರೆಗೂ ಪೋಲೀಸಿನವರ ಕೈಗೆ ಸಿಕ್ಕಿರಲಿಲ್ಲ. ಅವರ ಹೆಸರಿಗೇ ಹೆದರಿ, ಭೂಮಿಯಲ್ಲಿ ಹುದುಗುತ್ತಿದ್ದ. ಹುಲಿ ಎಂದರೆ ಹೆದರುವವನ ಎದುರಿಗೆ ಹುಲಿಯೇ ಬಾಯಿ ತೆರೆದು ನಿಂತಂತಾಯಿತು. ತನ್ನ ಕಥೆ ಮುಗಿಯಿತು ಎಂದುಕೊಂಡ. ತಾನು ತರುವ ಹಣ್ಣಿಗಾಗಿ ಕಾದು ಕುಳಿತ ಇಂದುವಿನ ನೆನಪು ನುಗ್ಗಿ ಬಂತು. ಹಣ್ಣು ತರುವುದಿರಲಿ, ಅವಳ ಮುಖ ಕೂಡಾ ನೋಡುವಂತಿಲ್ಲ ಇನ್ನು. ಪೋಲೀಸರ ಕೈಗೆ ಸಿಕ್ಕು, ಜೈಲಿಗೆ ಹೋಗಲಿರುವವನಿಗೆ ತಂಗಿ

ಎಲ್ಲಿ, ಸ್ನೇಹಿತರಲ್ಲಿ? ಇನ್ನೆಂದೋ ಅವರ ಮುಖ ನೋಡುವುದು. ತಾನು ಪೋಲೀಸರ ಕೈಯಿಂದ ವಾರಾಗಿ ಬರುವ ವೇಳೆಗೆ ತಾನೆಲ್ಲೋ ಅವರಲ್ಲಿ? ಒಂದು ಸಲ ಇಂದೂಗೆ ಹೇಳಿ, ಮುತ್ತುಕೊಟ್ಟು ಬರಬಹುದಾದರೆ..? ಆಮೇಲೆ ಗಲ್ಲಿಗೇರಿಸಿದರೂ ಸರಿಯೆ.

ಕ್ರೋಧ, ಅಸಹಾಯಕತೆ, ನಿರಾಶೆಗಳ ಮಡಲಿನಲ್ಲಿ ಮೂಡಿದ ಮಾದರ್ವತೆಯೂ ವಿಷವಾಗಿ ಬಂತು. ಬಲಾತ್ಕಾರವಾಗಿ ಬೇವಿನಸೊಪ್ಪು ಜಗಿಯಬೇಕಾಗಿ ಬಂದವನಂತೆ, ನೆನಪುಗಳನ್ನು ಮೆಲಕುಹಾಕುತ್ತಿದ್ದ.

ಪೋಲೀಸನವನು ಅಂಗಡಿಯವನನ್ನು ಕೇಳಿದ: “ಎನ್ನಾಡಿದ ಇವನು?”

ಪೋಲೀಸನವನ ಪರಿಚಯವಿದ್ದ ಅಂಗಡಿಯವನು ಹೇಳಿದ—  
“ಇವರಾಳೆ ನಿಂಗೊತ್ತಿಲ್ಲಾ ರಾಜಪ್ಪ. ಎಲ್ಲುಟ್ಟಾರೋ. ಭಾರಿ ಕೊಂಡ್ಲೊ ಕ್ಕೋರ್ದಿಗೆ ಹಣ್ಣು ಕೇಳಾಕೆ ಬರ್ತಾರೆ, ಮೂರು ಕಾಕು ಹಿಡಿದು. ಕಣ್ಣು ಸ್ವಲ್ಪ ಅತ್ತಾಗಿತ್ತಾಗೆ ಆದ್ರೆ, ಕೈಯಿಗೆ ಸಿಕ್ಕಿದ್ದನ್ನೆ ತ್ಯಾಂಡೋಡೋಗ್ತಾರೆ. ಏನಾತಿ ಕಳ್ಳೆಡಿಮಕ್ಕು. ಲಾಕಪ್ಪಲ್ಲಿಟ್ಟುಕೊಂಡು, ಎರಡು ದಿನ ಮೈ ಕಾಯಿಸಿದ್ದ್ರೆ ಹುಚ್ಚೆನೋಗ್ತದೆ. ಹಂಗಿವಾನೆ ನೋಡು. ಬಾಯಾಗೆ ಬಿಟ್ಟೆ ಇಬ್ಬರೆ ಕರಗೋದಿಲ್ಲ! ಇವನ....” ಪೋಲೀಸನವನು ತಡೆಯದಿದ್ದರೆ, ಮತ್ತೆ ಕಣ್ಣಿನಿಗೆ ಎತ್ತು ಬೀಳುತ್ತಿತ್ತು. ಹೆದರಿ ಪೋಲೀಸನವನ ಮೈಯ್ಯಲ್ಲೇ ಹುದುಗಿದ ಕಣ್ಣು.

“ಇವರೆಲ್ಲಾ ಕಳ್ಳರೇ. ನಡ್ಡರ ಗಾಂಗೆದ್ದ ಹಾಗೆ. ಹಣ್ಣಂಗಡಿ ಹತ್ತ ಬಂದರೆ ಹಾಗೆ, ಎಸೆನ ಹತ್ತಿರ ಸಾಮಾನು ತರ್ತಿನೀಂತ ಬರ್ತಾರೆ. ಸ್ವಲ್ಪ ಎಚ್ಚರ ತಪ್ಪಿದರೆ, ಸಿಕ್ಕಿದ್ದನ್ನು ಹಾರಿಸಿಬಿಡ್ತಾರೆ. ಹದ್ದಿದ್ದ ಹಾಗೆ. ನಾನು ಹೇಳ್ತೀನಿ ಕೇಳಿ- ಸ್ವೇಷನ್ನಿಗೆ ಕರೆದುಕೊಂಡು ಹೋಗಿ, ಚೆನ್ನಾಗಿ ಮೈ ಮೆತ್ತಗೆ ಮಾಡಿ.” ಗುಂಪಿನಲ್ಲಿದ್ದವನೊಬ್ಬ ಹೇಳಿದ.

“ಎಲ್ಲೋ ಬಿಟ್ಟು ಕೂಳು ಬಿದ್ದಿದೆ. ಮೈ ಸೊಕ್ಕು ಇನ್ನು ಹೇಗೆ ತೀರಬೇಕು ಹೇಳಿ. ಅಲ್ಲಲ್ಲಿ ಕಳ್ಳತನ ಮಾಡೋದೇ ಇವರ ಕಸಬು. ಅವನ ಮುಖ ನೋಡಿ-ಮೈಲಿ ದೂರಕ್ಕೂ ಕಳ್ಳಾಂತ ಕಾಣ್ತದೆ” ಮತ್ತೊಬ್ಬ ಸೇರಿಸಿದ.

“ನಾನಿವತ್ತು ಹುಷಾರಾಗಿದ್ದೆ, ಸಿಕ್ಕುಬಿದ್ದ” ಎಂದ, ಅಂಗಡಿಯವನು ತನ್ನ ಸಾಮರ್ಥ್ಯವನ್ನೂ, ಜಾಣ್ಮೆಯನ್ನೂ ತಾನೇ ಮೆಚ್ಚಿಕೊಳ್ಳುತ್ತಾ.

ಎಲ್ಲರ ಬಾಯಲ್ಲೂ ಒಂದೇ ಮಾತು, ತೀರ್ಮಾನದ ಮಾತು— ಇವನು ಕಳ್ಳ. ಇದ್ದಕ್ಕಿದ್ದಂತೇ ಕಣ್ಣಿನಲ್ಲಿದ್ದ ಅಸಹಾಯಕತೆ, ಸಿರಾಶೆ ಎಲ್ಲವೂ ದಳ್ಳುರಿಯಾಗಿ ಉರಿದ ಕ್ರೋಧದಲ್ಲಿ ಮರೆಯಾಗಿ ಹೋಯಿತು. ಸುತ್ತು ನಿಂತವರು ಮನುಷ್ಯರಲ್ಲ. ಕಾಡಿನ ವೃಗಗಳು. ಇವರಿಗೆ ನ್ಯಾಯ, ಅನ್ಯಾಯ ಯಾವುದೂ ಬೇಕಿಲ್ಲ. ಹೇಗಾದರೂ ಸರಿ—ತನ್ನಂಥವರನ್ನು ಬೇಟೆಯಾಡಲೆಂದೇ ಶಪಥ ತೊಟ್ಟಿದಾರೆ ಇವರು.

ಇವರಿಗೆ ನಾನೇನೂ ಅನ್ಯಾಯ ಮಾಡಲಿಲ್ಲ. ಯಾರನ್ನೂ ಹೊಡೆಯಲಿಲ್ಲ, ಬೈಯಲಿಲ್ಲ, ಕಳ್ಳತನ ಮಾಡಲಿಲ್ಲ. ಆದರೂ ಇವರ ದೃಷ್ಟಿಯಲ್ಲಿ ನಾನು ಕಳ್ಳ. ಅಷ್ಟು ಏಟು ತಿಂದ ತನ್ನ ಬಗ್ಗೆ ಒಬ್ಬರಾದರೂ, ಒಂದಾದರೂ ಕನಿಕರದ ಮಾತಾಡಲಿಲ್ಲ. ನೀನೇನು ಮಾಡಿದೆ ಎಂದು ಕೇಳುವಷ್ಟು ತಾಳ್ಮೆಯೂ ಇವರಿಗಿಲ್ಲ. ತನ್ನಂತಹವರ ಬಗ್ಗೆ ಇವರಿಗಿರುವುದೊಂದೇ—ಅಗಮ್ಯ ರಕ್ತದಾಹ !

ತಟಕ್ಕನೆ ಅವನ ಮನಸ್ಸು ಸೆಟೆದು ಹೇಳಿತು—“ಇದೊಂದುಬಾರಿ ಏನಾಗುವುದೋ ಆಗಲಿ. ಒದುಕಿಬಂದರೆ ಸೇಡುತೀರಿಸುತ್ತೇನೆ.”

ಸುತ್ತು ನಿಂತ ಬಬ್ಬೊಬ್ಬರ ಮನೆಯನ್ನು ಹೇಗೆ ಲೂಟಿ ಮಾಡಿ, ಬೆಂಕಿ ಹಚ್ಚಿ, ಒಬ್ಬೊಬ್ಬರನ್ನು ಮೈ ರಕ್ತಕೀಳುವಂತೆ ಸಾಯಬಡಿದು, ಕರುಳು ಬಗೆದು ಕತ್ತಿಗೆ ಬೋಮಾಳಿ ಹಾಕಿಕೊಳ್ಳುವ ಕನಸು ಕಾಣತೊಡಗಿತು, ಉನ್ಮತ್ತವಾದ ಅವನ ಮನಸ್ಸು. ಈ ಜಗತ್ತಿನಲ್ಲಿ ತನ್ನ ಪಾಲಿಗೆ ಸತ್ಯ, ಕರುಣೆ, ಪ್ರೀತಿ ಒಂದೂ ಇಲ್ಲ. ಇವರಿಗೆ ರಕ್ತ ಬೇಕಾಗಿದೆ. ಅವರ ರಕ್ತವನ್ನೇ ಅವರಿಗೆ ಕುಡಿಸುತ್ತೇನೆ ಎಂದು ಶಪಥ ತೊಡುತ್ತಿತ್ತು ಅವನ ಮಿದುಳು.

ಅಂಗಡಿಯವನು ಪೋಲೀಸಿನವನಿಗೆ ಒಂದು ಸಿಗರೇಟು ಕೊಟ್ಟು, ತಾನೇ ಅದನ್ನು ಅವನಿಗಾಗಿ ಹೊತ್ತಿಸಿ, ವ್ಯಾಪಾರಕ್ಕೆಟ್ಟಿದ್ದ ಹಣ್ಣಿನಲ್ಲಿ ಎರಡನ್ನು ಪೋಲೀಸಿನವನಿಗೆ ಕೊಟ್ಟ.

“ನನಗ್ಯಾಕೆ ಇದು?” ಎಂದು ಕೇಳಿದ-ಪೋಲೀಸನವನು.

“ಇಲ್ಲಿ ತಗೊಂಡೋಗು ರಾಜಪ್ಪ. ಮನೇಲಿ ಮಕ್ಕಿಲ್ವಾ. ತಿನ್ನವೆ. ಎಷ್ಟೋ ಹಣ್ಣು ಕೊಳೆತು ನಷ್ಟ ಆಗುತ್ತೆ. ನಿನಗೆ ಕೊಟ್ಟರೆ ನಷ್ಟವೇ?” ಎಂದ ಅಂಗಡಿಯವನು.

ಹಾಗೆಂದು ತನಗೊಂದು ಹಣ್ಣು ಕೊಡಬಾರದಿತ್ತೆ? ತನ್ನ ಇಂದಿ ಮಗುವಲ್ಲವೇ? ಊಹು—ತಾನವರ ದೃಷ್ಟಿಯಲ್ಲಿ ಮನುಷ್ಯನಲ್ಲ, ತನ್ನ ಇಂದಿ ಮಗುವಲ್ಲ—ತಾವೆಲ್ಲಾ ಒಂದೇ, ಕಂಡಲ್ಲಿ ಕೊಲ್ಲಬೇಕಾದ ಪಶು. ಇರಲಿ ತೋರಿಸುತ್ತೇನೆ ಎಂದಿತು ಅವನ ಪ್ರಕ್ಷುಬ್ಧವಾದ ಮನಸ್ಸು.

ಎಕೋ ಅವನಿಗೆ ತಾನು ಕಳ್ಳತನ ಮಾಡಬಾರದೆಂದು ಪಳನಿಗೆ ಹೇಳಿದ ಮಾತು ನೆನಪಿಗೆ ಬಂತು. ಕಳ್ಳತನವೇಕೆ, ಕೊಲೆಮಾಡಿದರೂ ತಪ್ಪಲ್ಲ ಎನಿಸಿತು ಈಗ. ಇವರೇ ತಮ್ಮ ಅಸಹನೆ, ಅನ್ಯಾಯ, ಪಶುತನ ದಿಂದ ತನ್ನನ್ನು ಆ ದಾರಿಗೆ ತಳ್ಳುತ್ತಿರುವಾಗ, ತಾನು ಹೋಗುವುದು ತಪ್ಪಲ್ಲ.

“ಎಂಗಿದ್ದ್ರಾ ಸಿಕ್ಕೋರೆಲ್ಲಾ ಒದೀತಾರೆ. ಪುಗಸಟ್ಟಿ ಒದಿಸ್ಕೊಳ್ಳಾ ಕಿಂತ ಮಜಾ ಮಾಡಿ ಒದಿಸ್ಕೊಳ್ಳಾದು” ಎಂದು ಹೇಳಿದ ಪಳನಿಯ ಮಾತು, ಮತ್ತೆ ಮತ್ತೆ ಅವನ ಎದೆಯಲ್ಲಿ ಮಾರ್ದನಗೊಡಲಾರಂಭಿಸಿತು.

ಪೋಲೀಸನವನು ಗುಂಪನ್ನು ಬಿಡಿಸಿ, ಕಣ್ಣಿನನ್ನು ಕರೆದುಕೊಂಡು ಹೊರಟ. ಬಲಿಗೆ ಹೋಗುವ ಕುರಿಯಂತೆ ಕಣ್ಣು ಅವನನ್ನು ಹಿಂಬಾಲಿ ಸಿದ—ಹತ್ತಿರವಿದ್ದ ಉಪ್ಪಾರಪೇಟೆ ಪೋಲೀಸ್ ಸ್ಟೇಷನ್ನಿನಲ್ಲಿ ತನಗಾಗ ಲಿರುವುದನ್ನು ಊಹಿಸುತ್ತಾ.

ಪೋಲೀಸನವನು ತನ್ನನ್ನು ಮೆಜಿಸ್ಟ್ರಿಕ್ ಚೌಕದಿಂದ, ನೇರವಾಗಿ ಉಪ್ಪಾರಪೇಟೆ ಪೋಲೀಸ್ ಸ್ಟೇಷನ್ನಿಗೆ ಕರೆದುಕೊಂಡುಹೋಗಬಹುದೆಂದು ನಿರೀಕ್ಷಿಸಿದ್ದ ಕಣ್ಣು. ಆದರೆ ಅವನು ಹಾಗೆ ಮಾಡದೆ, ಮೆಜಿಸ್ಟ್ರಿಕ್



ಟಾಕೀಸಿನ ಇದಿರುಗಡೆಯ, ರೈಲ್ವೆ ಸ್ಟೇಷನ್ನಿಗೆ ಹೋಗುವ ರಸ್ತೆಯಲ್ಲಿ ಕರೆದುಕೊಂಡು ಹೊರಟ. ಎಲ್ಲಿಗೆ ಕರೆದುಕೊಂಡುಕೋಗುತ್ತಾನೋ, ತಾನು ಊಹಿಸಿದುದಕ್ಕಿಂತ ದಟ್ಟನ ಬಿಕ್ಷೆ ಮತ್ತುವುದು ಕಾದಿದೆಯೋ ಎಂದು ಹೆದರಿಕೆಯಾಯಿತು ಕಣ್ಣಿಗೆ. ಆದರೆ ಎಲ್ಲಿಗೆಂದು ಕೇಳುವ ಧೈರ್ಯವೂ ಅವನಿಗಿರಲಿಲ್ಲ. ಸುಮ್ಮನೆ ಹಿಂಜಾಲಿಸಿದ.

ಮೆಜೆಸ್ಟಿಕ್ ಸಿನಿಮಾವ ಇದಿರು ರಸ್ತೆಯಲ್ಲಿ ಅಷ್ಟುದೂರ ನಡೆದು, ಪೋಲೀಸಿನವನು ಕಣ್ಣನೊಡನೆ, ತುಳಸಿ ತೋಟವನ್ನು ಹೊಕ್ಕು, ಹುಲ್ಲಿನಮೇಲೆ ಕುಳಿತು, ಕಣ್ಣನಿಗೂ ಕೂಡಲು ಸನ್ನೆಮಾಡಿದ. ಕಣ್ಣ ಕುಳಿತುಕೊಂಡಮೇಲೆ, “ಅವನ ಕೈಬಿಟ್ಟು ” ಎಲ್ಲಾರಾ ಓಡೋಗೋಕೆ ನೋಡಿದ್ದೆ, ನಿನ್ನ ಮೈಚರ್ಮ ಸುಲಿದು ಉಪ್ಪಾಕ್ಪಿಡ್ತೀನಿ” ಎಂದು ಎಚ್ಚರಿಸಿದ. ಕಣ್ಣ ಮಾತನಾಡದೆ ಕುಳಿತುಕೊಂಡ. ಸ್ವಲ್ಪ ಹೊತ್ತು ಅವನೂ ಮಾತಾಡಲಿಲ್ಲ. ಬಲೆಯುತ್ತಿದ್ದ ಸಂಜೆಗತ್ತಲಿನಲ್ಲಿ ಅವನು ಸೇದುತ್ತಿದ್ದ ಸಿಗರೇಟಿನ ತುದಿಯ ಕೆಂಡ ಮಂಕಾಗಿ ಹೊಳೆಯುತ್ತಿತ್ತು.

“ಲೇ, ನಿನ್ನೆಸು ಕಣ್ಣಾ ಅಲ್ಲೇನೋ?” ಮಾತಾಡದೆ ಕುಳಿತಿದ್ದವನು, ಇದ್ದಕ್ಕಿದ್ದಂತೆಯೇ ಕೇಳಿದ. ಅವನು ಆ ಪ್ರಶ್ನೆಯನ್ನು ಕೇಳಿದ ಕೂಡಲೇ ಕಣ್ಣನಿಗೆ ಒಂದು ರಾತ್ರಿ, ಯಾವುದೋ ತಪ್ಪಿಸಿಕೊಂಡುಹೋದ ಹುಡುಗಿಯನ್ನು ಹುಡುಕಿಕೊಂಡು, ತಾವು ಮಲಗಿದ್ದಲ್ಲಿಗೆ ಬಂದ ಪೋಲೀಸಿನವನ ನೆನಪಾಯಿತು. ಹಾಗೇ ಆದಿನ ತನ್ನ ಗೆಳೆಯರು “ಕಣ್ಣ ನಿನ್ನೇನೋ ಗಾಸಾರ ಕಾದೈತೆ. ನಿನ್ನೆಸು ಎಲ್ಲು ಮೂರ್ಖರ ಎಳ್ಳೊಂಡೋದ” ಎಂದು ಎಚ್ಚರಿಸಿದುದೂ ನೆನಪಿಗೆ ಬಂತು. ಅಂದಿನಿಂದಲೂ ಆ ಹೆದರಿಕೆ ಅವನ ಹೃದಯದಲ್ಲೊಂದು ಕಡೆ ಇಪ್ಪೇಇತ್ತು. ಈಗ ಅದು ಇಂದ್ರಜಾಲದ ಭೂತದಂತೆ ನೆಲದಿಂದ ನೀಲಿಯವರೆಗೆ ಬೆಳೆಯಿತು.

“ಹೂ ” ಉಸಿರು ಕಟ್ಟಿದವನಂತೆ ಕಣ್ಣ ಉತ್ತರಕೊಟ್ಟ.

“ನಿಂತಂಗಿ... ಅವಳೈಸರೇನು?”

“ಇಂದೀ....”

“ಚೆನ್ನಾಗಿ ದಾಳೇನೋ ಅವಳು.”

ಇವನಿಗೇಕೆ ಇಂದಿಯ ವಿಚಾರ. ತನ್ನ ಜೊತೆಯಲ್ಲಿದ್ದಳೆಂದು. ಅವಳನ್ನು ಹಿಡಿದುಕೊಂಡುಬರುತ್ತಾರೆಯೇ? ಪೋಲೀಸರ ಕೈಯಲ್ಲಿ, ಇಂದಿ! ಕಲ್ಪನೆಗೇ ಕಂಗೆಟ್ಟುಹೋದ ಕಣ್ಣು

“ಅನ್ನೇನೂ ತಪ್ಪಾಡ್ತಿಲ್ಲ. ನಾಸ್ಸಕ್ಕಿದೀನಲ್ಲ. ಬೇಕಾವ್ರೆ ನನ್ನ ಸೂಕ್ತಾಕ್ಕುಡಿ. ನಿಮ್ಮ ಸರ್ವಕ್ಕೆ ಅವಳ್ಳಾಳೆ ಮಾತ್ರ ಕೈಮಾಪ್ಪೇಡಿ. ಅರೀಮೋಳು. ಒಂದೇಟು ಬಿದ್ದೆ ಸತ್ತೇಹೋಯ್ತಾಳೆ” ಎಂದು ಅಂಗಲಾಚಿದ ಕಣ್ಣು.

“ನಿನ್ನಂಗೀ ಮೇಲೆ ಅಷ್ಟು ಪ್ರೀತಿ ಇದೆ, ಈ ಕಸಬಿಗೆ ಯಾಕೆ ಇಳಿದೆ?”

“ನಾನೇನೂ ತಪ್ಪಾಡ್ತಿಲ್ಲ.”

“ಹಣ್ಣು ಕದಿಯೋದು ತಪ್ಪಲ್ಲ? ನಿನ್ನೊಂದ್ರಾತು ಕೇಳೋನಿ ನಿಜ ಹೇಳ್ತೀಯಾ?”

“ಹೂ ”

“ನಿನ್ನಂಗಿ ಆಣೇಗೂ?”

“ನನ್ನಿಂದಿ ಆಣೇಗೂ ನಾನು ಸುಳ್ಳೇಳಾಕಿಲ್ಲ. ಎಂಗಿದ್ದು ಇಡಕೊಂಡೋಗ್ರೀರ. ಸುಮ್ಮನು ಕಳ್ಳಂವ್ರು, ತಿಳ್ತೊತಿಳ್ತೊ ನಾನಾಕೆ ಸುಳ್ಳೇಲ್ಲ?”

“ಹಾಗಾದರೆಸರಿ. ನೀನಿವತ್ತು ಕಳ್ಳತನ ಮಾಡಲಿಕ್ಕೆ ಬಂದಿದ್ದೀಯಾ? ನೀನು ಸುಳ್ಳು ಹೇಳಿದರೆ ನನಗೆ ಗೊತ್ತಾಗುತ್ತೆ.”

“ನನ್ನಂಗಿ ಆಣೆ ಇಟ್ಟೆಲ್ಲಾ. ನಾನು ಕತ್ತನಕ್ಕೆ ಬಂದಿರ್ದಿಲ್ಲ. ನಮ್ಮಿಂದೀಗೆ ಜರಾ ಬಂದು ಪುತ್ಲಾಗಿದ್ದು. ಎಂದೂ ಇಲ್ಲೋಳು ಇವತ್ತು ಅಣ್ಣಾ ಅಪ್ಪೇಳು ಅಂದ್ರು. ಆರುಗನ್ನನ ಆರಾಸಿತ್ತು. ಅಣ್ಣರೋನಾಂತ ಬಂದೆ. ಆನನ್ರಗನ ಬಾಯಾಗೆ ಆರಾಸಿದ್ದೆ. ಅಣ್ಣಾ ಕೊಡಲಿಲ್ಲ, ಪೋಲೀಸ್ಕೂ ಕೊಟ್ಟಿಟ್ಟ.”

“ನಿನ್ನ ಮಾತು ಯಾರಾವರೂ ನಂಬ್ತಾರೇನೋ ಕಣ್ಣಾ?”

“ನಂಬಾಕಿಲ್ಲ. ನಂಗೊತ್ತೈತೆ. ಯಾರಾದ್ರೂ ನಂಬಾಕೆ ನಾನೇನು ದೊಡ್ಡನುಸ್ಸಾ. ಬೇವಾಸಿ ಬಡ್ಡಿಮಗ ನಾನು. ಅಪ್ಪ ಅಮ್ಮ ಇಲ್ಲೋನು.

ಅದೈ ಕಂಡೋರೆಲ್ಲಾ ಒದೀತಾರೆ. ಏನೇಳ್ತು ಸುಳ್ಳಾಂತಾರೆ. ಅದೈ ನಾನೇನ್ನಾಡ್ಲಿ.”

ಪೋಲೀಸಿನವನು ಕತ್ತಲಲ್ಲಿ ಕಣ್ಣಿನ ಕೆದರಿದ ತಲೆಗೂದಲನ್ನು ನೇವರಿಸಿದ. ಅವನ ಹಸ್ತಸ್ಪರ್ಶದಿಂದ ಕಣ್ಣು ಹೃದಯದಲ್ಲಿ ಏನೂ ಆದ ಹಾಗಾಗಿ, ಗಟ್ಟಿಯಾಗಿ ಅಳಲಾರಂಭಿಸಿದ.

“ಏ, ಸುಮ್ಮಿರು” ಎಂದು ಗದರಿಸಿದ ಅವನು. ಕಣ್ಣು ಹೆದರಿ ತಟಕ್ಕನೆ ಅಳು ನಿಲ್ಲಿಸಿಬಿಟ್ಟ. ಸ್ವಲ್ಪಹೊತ್ತು ಪೋಲೀಸಿನವನು ಏನೂ ನಾತಾಡಲಿಲ್ಲ. ಕಣ್ಣನೂ ಸುಮ್ಮನೆ ಕುಳಿತಿದ್ದ.

“ಸಿನ್ನಂತೋರ್ನ ನಾನು ಬಾಳ ಜನ ಹುಡುಗರ ಕಂಡಿದೀನಿ. ಇವತ್ತಲ್ಲಾ ನಾಳೆ, ಎಲ್ಲಾರೂ ಜೈಲಿಗೆ ಹೋಗೋರೆ, ಅದು ನಿನ್ನ ತಪ್ಪಲ್ಲ. ನಿಮ್ಮ ಕಸುಬಿನ ತಪ್ಪು. ಬಿಟ್ಟ ಕೂಳು ತಿಂದು ಬೆಳೆದರೆ, ಅದು ಕಲಿಸೋದು ಕಳ್ಳತಾನಾನೇ?”

“ಹೊಟ್ಟೆಲ್ಲೋರು ನಾವು ತೊಟ್ಟೀಲಿ ತಿನ್ನೆ ಮತ್ತೇನ್ನಾಡಬೇಕು? ಯಾರಾದ್ರೂ ಕರದಿಕ್ತಾರ ನಮ್ಮೆಲ್ಲಾ.”

“ಯಾರಾದರೂ ಏಕೆ ಕೊಡಬೇಕು ನಿನಗೆ? ಏನು, ಕೇಡಾಗಿದೆ ನಿನಗೆ? ಕೈಕಾಲು ಗಟ್ಟಿಯಾಗಿಲ್ಲವು. ದುಡಿಯೋಕಾಗಾಕಿಲ್ಲ.” ಒಂದು ಗಳಿಗೆ ಇದ್ದಕ್ಕಿದ್ದಂತೆ ಮಾತು ನಿಲ್ಲಿಸಿ, ತಟಕ್ಕನೆ ಕೇಳಿದ “ಸಿನ್ನ ಸ್ಪೇಷನ್ನಿಗೆ ಕರೆದುಕೊಂಡುಹೋದ್ರೆ ಏನಾಗುತ್ತೆ ಗೊತ್ತೆ?”

“ಹೂ, ಸ್ಪೇಷನಲ್ಲಿ ಕೂಡ್ಕೊಂಡು ಚೆನ್ನಾಗಿ ಒದೀತಾರೆ....”

“ಅಮೇಲೆ?”

“ಜೈಲ್ಲಾಕ್ತಾರೆ.”

“ಹೂ. ಜೈಲಿಗೆ ಹಾಕ್ತಾರೆ. ನೀನೆಂದಾದರೂ ಜೈಲಿಗೆ ಹೋಗಿದೀಯಾ?”

“ಇಲ್ಲ.”

“ಅದರ ವಿಷಯ ನಿನಗೆ ಗೊತ್ತಿಲ್ಲ ಕಣ್ಣ. ಒಂದ್ವಲ ಜೈಲಿಗೆ ಹೋದೋರು ಮತ್ತೆ ಮತ್ತೆ ಜೈಲಿಗೆ ಹೋಗ್ತಾ ಇರೋದೆ. ತೊಟ್ಟಿಕೂಳು

ಮೈಗಂಟದಂತೆ, ಜೈಲಿನಲ್ಲಿರೋದು ಮೈಗೆ ಒಂಟಿಹೋಗುತ್ತೆ, ಎರಡುಸಲ ಆಯಿತೂಂದ್ರೆ. ನಿನ್ನಂಥೋರು ಎಷ್ಟು ಜನಾನ ನಾನು ನೋಡಿದೀನಿ ಕಣ್ಣ. ಮೊದಲು ಸಲ ತಿಳಿದೋ, ತಿಳಿಯದೆಯೋ, ತಪ್ಪು ಮಾಡಿಯೋ, ಮಾಡದೆಯೋ ಜೈಲಿಗೆ ಹೋಗುತ್ತಾರೆ. ಒಂದೆರಡು ಸಲ ಹಾಗಾದ್ರೆ, ಆಮೇಲೆ ಜೈಲಿನ ಅನ್ನವೇ ರುಚಿಯಾಗಿ, ಹೊರಗೆ ಬಂದ್ರೂ, ಜೈಲಿಗೆ ಹೋಗುವ ದಾರಿಯನ್ನೇ ಹುಡುಕುತ್ತಾರೆ. ಒಂದುಸಲ ಕದ್ದ ಕೈ ಹತ್ತು ಸಲ ಕದಿಯುತ್ತೆ. ಕತ್ತನ ಕಲಿಯೋದು, ಹೆಂಡಾ ಕುಡಿಯೋದು ಅಭ್ಯಾಸ ಮಾಡೋದೂ ಎರಡೂ ಒಂದೆ. ಒಂದುಸಲ ಬಂದ್ರೆ ಬಿಡೋ ಕಾಗೋದಿಲ್ಲ.

“ಯಾಕೆ?”

“ನೀನಿವಾಗ ದುಡಿಯೋದು ಬಿಟ್ಟು, ತೊಟ್ಟ ಅನ್ನ ಯಾಕೆ ತಿನ್ನು ಹೇಳು. ಕಷ್ಟ ಇಲ್ಲೆ ಸಿಕ್ಕದೆ ಅಂತ ಅಲ್ವೆ. ಅದೂ ಹಂಗೇ. ನೀನು ಕಷ್ಟಪಡದೆ, ಕಂಡೋರು ದುಡಿದದ್ದನ್ನ ಲಪಟಾಯಿಸಿ ಮಜಾಮಾಡೋದು ಸುಖ ಅಲ್ವೆ. ಒಂದು ದಿನ ಕದ್ದರೆ, ನಾಲ್ಕುದಿನ ಸುಖವಾಗಿರಬಹುದು ಅಂತ. ಆದ್ರೆ ಆ ಫಜೀತಿ ಮನುಷ್ಯನಾಗಿ ಹುಟ್ಟಿದವನಿಗೆ ಬೇಡ. ಒಂದು ಸಲ ನಮ್ಮ ದಪ್ಪರಿನಲ್ಲಿ ದಾಖಲಾದರೆ, ಆ ಮನುಷ್ಯನ ಹಣೆಬರಹ ಮುಗಿದಂತೆಯೇ. ಎಲ್ಲಿ ಸಿಕ್ಕಿದರಲ್ಲಿ ಒದೀತೀವಿ, ಬೈಯ್ತೀವಿ. ನಾಯಿ ಹಾಗೆ ಯಾರನ್ನೂ ಕಾಣ್ತೆ ತಿರುಗಬೇಕಾದ್ದೇ ಒಂದ್ವಲ ಕಳ್ಳ ಅನಿಸಿ ಕೊಂಡೋನು.”

“ಕೆಟ್ಟು ಅಂತ ತಿಳಿದೂ ಕತ್ತನ ಮಾಡ್ತಾರಾ?” ಅರ್ಥವಾಗದೆ ಕಣ್ಣ ಕೇಳಿದ.

“ಮದ್ದಿಕ್ಕಿ ಜನರನ್ನು ಕೊಲ್ಲೋದು ಕೆಟ್ಟದಲ್ವಾ?”

“ಹೂ.”

“ಅದು ಕೆಟ್ಟದೂಂತ ದಿಳಿದ್ರೂ, ಕಲಿತ ಮೇಲೆ ಅದು ‘ಅವರಿಗಿಡು, ಇವರಿಗಿಡು, ನಿನ್ನ ಗಂಡನಿಗಿಡು, ಮಕ್ಕಳಿಗಿಡು’ ಅನ್ನುತ್ತಂತೆ ಆ ವಿದ್ಯ. ಕತ್ತನಾನೂ ಹಾಗೇ. ಒಂದ್ವಲ ಮಾಡಿದ್ರೆ, ‘ಆ ಮನೇಲಿ ಮಾಡು, ಈ

ಮನೇಲಿ ಮಾಡು' ಅನ್ನುತ್ತೆ. ಅದಕ್ಕೆ ಆ ವಿದ್ಯ ಕಲೀಬಾರದು. ದುಡೀದೆ, ಸಿಕ್ಕಿದ ಅನ್ನ ತಿನ್ನುತ್ತಿದ್ದರೆ, ಸೋಮಾರಿತನ ಬರುತ್ತೆ. ಸೋಮಾರಿತನ ಏನೂ ಕೆಲಸ ಇಲ್ಲದೆ ಹೋದರೆ ಕಳ್ಳತನ ಮಾಡು ಅನ್ನುತ್ತೆ. ಅದಕ್ಕೆ ಮೈನ ದುಡಿಸಬೇಕು. ತಿನ್ನೋ ಅನ್ನಾನ ಗೆಯ್ದು ತಿನ್ನಬೇಕು ಕಣ್ಣ. ನೀನೇನು ನಾಯಿಾನ? ಯಾರ್ಯಾರೋ, ಅವರಿಗೇನು ರೋಗ ಇತ್ತದೋ ಅವರ ಎಂಜಲಿಲ್ಲಾ ತಿನ್ನೋಕೆ? ನಾಯಿಗೆ ಯಾರಾದ್ರೂ ಗೌರವ ಕೊಡ್ತಾರ? ನಾಯಿ ಹಂಗೆ ಇರೋರೂ ಅಷ್ಟೆ. ಯಾರೂ ಗಾರ್ಡ್ ಕೊಡೋಲ್ಲ. ಬೈಯ್ತಾರೆ, ಒದೀತಾರೆ. ಇಷ್ಟೆಲ್ಲ ಅನುಭವಿಸೋಕಿಂತ ಮೂಟೆ ಹೊತ್ತು ಜೀವನ ಮಾಡೋದು ವೇಲಲವ್ವಾ? ದುಡಿದರೆ ಕಾಸು ಸಿಗುತ್ತೆ. ಇನ್ನತ್ತಿನ ಹಾಗೆ ಯಾರಾದ್ರೂ ಮಾತಾಡಿದರೆ ಎಣಿಸೋ ಅಂತ ಮುಖದ್ದೇಲೆ ಕಚ್ಚಿಕೊಳ್ಳೋ ಹಾಗೆ, ಕಾಸು ಎಸೀಬಹುದು. ನನ್ನ ಮಾತು ಅರ್ಥವಾಯಿತೆ ಕಣ್ಣಾ?"

“ಹೂ” ಮಂತ್ರಮುಗ್ಧನಂತೆ ಅವನ ಮಾತನ್ನು ಕೇಳುತ್ತಿದ್ದ ಕಣ್ಣ ಹೇಳಿದ.

“ಎಳು ಹಾಗಾದರೆ ಹೋಗೋಣ” ಎಂದ ಅವನು. ಕಣ್ಣನನ್ನು ಕವಿಸ ಇಂದ್ರಜಾಲ ಸಿಡಿದುಹೋಯಿತು. ಪೋಲೀಸಿನವನು ತನ್ನಲ್ಲಿ ಅಷ್ಟು ನಿಶ್ವಾಸದಿಂದ ಆಡಿದ ಮಾತು ಕೇಳಿ, ಅವನ ಹೃದಯದಲ್ಲೊಂದು ಆಸೆ ಮೂಡಿತು.

“ಆಯ್ಯಾ ನೀವು ಕ್ವಾಪ ಮಾಡ್ಕೊಳಲ್ಲಂದ್ರೆ ಒಂದ್ರಾತು ಕೇಳಿನಿ.”

“ಏನು?”

“ಎಂಗಾದ್ರೂ ಜೈಲಿಗೆ ಕರಕೊಂಡೋಗ್ಗೀರಾ? ಬರೋದು ಎಷ್ಟು ದಿನ ಆಗ್ತೋ ಏನೋ. ಒಂವ್ವಲ ನಮ್ಮಿಂದೀನ ತೋರಪ್ಪೀರ. ಆಮೇಲೇನಾರ ಮಾಡ್ತಿ” ಹೃದಯವನ್ನೇ ತೆಗೆದು ಹರವಿದಂತಿತ್ತು ಅವನು ಬೇಡಿದ ರೀತಿ.

“ಧೂ ಮಂಕುಬಡ್ತಿಮಗನೆ. ನಾನೇಳಿದ್ದು ನಿನಗರ್ಥ ಆಗ್ಲಿಲ್ಲ. ನಿನ್ನ ಜೈಲಿಗೆ ಹಿಡುಕೊಂಡು ಹೋಗೋಲ್ಲ. ಬಿಟ್ಟುಬಿಡ್ತೀನಿ. ನಾಳೆನಿಂದ ಎಲ್ಲಾದರೂ ಕೆಲಸ ಮಾಡೋ ಮನಸ್ಸು ಮಾಡು. ಮತ್ತಿಂಥ ಘಟಿತಿಗೆ ಸಿಕ್ಕಿಕೊಬೇಡ.”

ಆ ಮಾತು ಕೇಳಿದವನೇ ಕಣ್ಣು ಕರಗಿದ ಮೇಣದಂತೆ ಪೋಲೀಸಿ ನವನ ಕಾಲಿನ ಮೇಲೆರಗಿದ. ಬೂಟುಗಾಲುಗಳನ್ನು ತಬ್ಬಿ ಮುತ್ತಾಡಿದ.

“ಲೇ—ಇನ್ನು. ಬೂಡ್ಲು ಕೆಡ್ತದೆ ಏಳೋ. ನೆಟ್ಟಗೆ ಓಡು ಈಗ. ಇನ್ನೊಂದ್ವಲ ಯಾರ ಕೈಗೂ ಸಿಗಬಾರದು”

“ಅಯ್ಯಾ, ನನ್ಮಾತೆ ಬಾಳ ದಯಾ ಮಾಡಿದ್ದಿ. ಮರೆಯಾಕಿಲ್ಲ. ” ಯಾಕಯ್ಯಾ. ಎಲ್ಲಾರಂಗಿ ನಿಮ್ಮೂ ನನ್ನ ಕಂಡ್ರೆ ಹಿಡಕಂಡು ಮಡಗ್ಬೇಕು ಅನ್ನಾಕಿಲ್ವಾ?”

“ಉಹು ”

“ಯಾಕೆ?”

“ಎಷ್ಟುಕೈತ್ತೀಯೋ? ನಿನ್ನ ಹೆಸರಿನೋನೆ, ನಿನ್ನ ವಯಸ್ಸಿನೋನೆ ನನಗೂ ಒಬ್ಬ ಮಗಾ ಇದ್ದ. ಸತ್ತೋದ, ಹಾಳಾದೋನು. ಇನ್ನ ಇಲ್ಲಿಂದ ಹೋಗ್ತೀಯೋ ಒದೀಬೇಕೋ” ಮೃದುವಾಗಿ ಮಾತಾಡಿದ ಅವನು ತಟಕ್ಕನೆ ಕೆರಳಿ ಹೇಳಿದ. ಕಣ್ಣು ಬಿಲ್ಲಿನಿಂದ ಬಿಟ್ಟು ಬಾಣದಂತೆ ಓಡಿದ.

ಅಷ್ಟುದೂರ ಹೋಗುತ್ತಿದ್ದ ಕಣ್ಣನನ್ನು, ಏನೋ ಜ್ಞಾಪಿಸಿಕೊಂಡು ಕೂಗಿದ ಆತ—“ಲೇ ಕಣ್ಣಾ ” ಮತ್ತೇನೋ ವಕ್ರಿಸಿತೆಂದು ಹೆದರುತ್ತಲೇ ಬಂದ ಕಣ್ಣ. “ಏನಯ್ಯಾ?” ಎಂದು ಕೇಳಿದ.

“ನಿನ್ನಂಗೀಗೆ ಹಣ್ಣು ತಗೊಂಡು ಹೋಗಾಕಿಲ್ವಾ. ಮತ್ತೇಹೋಯ್ತು. ಬೆಪ್ಪನ್ನಗನೆ.” ಎಂದು, ತನ್ನ ಜೇಬಿನಲ್ಲಿದ್ದ ಅಂಗಡಿಯವನು ಕೊಟ್ಟ ಹಣ್ಣುಗಳನ್ನು ತೆಗೆದು ಕಣ್ಣನಿಗೆ ಕೊಟ್ಟ ಆತ.

“ನಿಮ್ಮಗೀಗೆ ಬ್ಯಾಡ್ವಾ?” ಎಂದು ಕೇಳಿದ ಕಣ್ಣ.

“ಇರಲಿ ತಗೊಂಡು ಹೋಗೋ ಸುಮ್ಮೆ .... ಅಂದ ಹಂಗೆ ಕಣ್ಣ, ನಿನ್ನಂಗೀ ಹೆಸರೇನು?”

“ಇಂದೀ ಇಂದೀ” ಎಂದು ಕೂಗಿ ಹೇಳುತ್ತಾ, ಎರಡೂ ಕೈಯಲ್ಲಿ ಹಣ್ಣು ಹಿಡಿದು ಓಡಿದ ಕಣ್ಣು.

ತನ್ನ ಬಾಳ ದಿಗಂತದ ಮೇಲೆ ಕವಿದ ಕಾರಾಗೃಹವಾಸದ ಕರಾಳ ಛಾಯೆಯಿಂದ ಬಿಡುಗಡೆಯಾಗಿ ಬಂದ ಕಣ್ಣು. ಆ ಗಳಿಗೆಯಲ್ಲಿ ಅವನ ಹೃದಯದಲ್ಲಿ, ಅವನ ಕರುಣೆ ಹರ್ಷದ ಹೊನಲನ್ನು ಹರಿಯಿಸಿದ್ದಿತು. ಆದರೆ ಎರಿಬಂದ ಹರ್ಷದ ಉಕ್ಕು, ಸ್ವಲ್ಪ ಹೊತ್ತಿನ ಬಳಿಕ ಇಳಿದು ಹೋಯಿತು. ಅದು ಇಳಿದುಹೋದಂತೆ ಅವನು ಹೇಳಿದ ಮಾತು ನೆನಪಾಗಿ, ಹಿಂದೊಂದು ಗಳಿಗೆ ಎಷ್ಟು ಹಗುರವಾಗತ್ತೋ ಅಷ್ಟೇ ಭಾರ ವಾಯಿತು ಅವನ ಹೃದಯ.

“ನೀನು ನಾಯೀನಾ, ಎಂಜಲು ತಿನ್ನೇಕಾ?” ಮುಳ್ಳಿನಂತೆ ಮುರಿಯುತ್ತಿತ್ತು ಮಾತು, ಅವನ ಮನಸಿನಲ್ಲಿ.

ಹೊಡಸಿಕೊಂಡ ದಡೆವು, ಎಂದಿನಂತೆಯೇ ಹಸಿವು ಅವನನ್ನು ಯಾಂತ್ರಿಕವಾಗಿ ಉಳಿದವರೊಂದಿಗೆ, ಎಂಜಲು ತೊಟ್ಟೆಯತ್ತ ಎಳೆದು ಕೊಂಡುಹೋಯಿತು. ಕವಿದ ಕತ್ತಲಿನಲ್ಲಿ, ಒಂದು ಗಳಿಗೆ ಹಸಿವೊಂದು ವಿನಾ ಉಳಿದಾವುದೂ ನೆನಪಿಲ್ಲದಂತಾಯಿತು ಕಣ್ಣಿಗೆ. ಎಲ್ಲರಂತೆ ತಾನೂ ಒಂದು ಎಂಜಲು ಹಾಳೆಯನ್ನೇಳೆದುಕೊಂಡು ತಿನ್ನಲು ಕೂತ. ಒಂದು ತುತ್ತು ಗಂಟಲೊಳಗೆ ಇಳಿದಿತು. ಕತ್ತಲಲ್ಲಿ ಹುಡುಗರೊಂದಿಗೆ, ತೊಟ್ಟಿಗೆ ನುಗ್ಗಿದ ನಾಯಿಯೊಂದನ್ನು, ಯಾರೋ ಅಟ್ಟಿದುದರಿಂದ, ಅದು ಕುಯ್ದುಡುತ್ತಾಹೋಗಿ, ಅಷ್ಟುದೂರದಲ್ಲಿ ನಿಂತು ಬಗುಳಲಾರಂಭಿಸಿತು. ಅದರ ಬಗುಳುವಿಕೆಯನ್ನು ಕೇಳಿದ ಕೂಡಲೇ, ಬಾಯೊಳಗಿದ್ದ ಅನ್ನ ಕಹಿಯಾಗಿಹೋಯಿತು. ಉಗಿದುಬಿಟ್ಟ. ಅವನ ಪಕ್ಕದಲ್ಲಿ ಕುಳಿತು, ತಾನೂ ಒಂದು ಎಂಜಲುಹಾಳೆಯಿಂದ ಆಯ್ದು ತಿನ್ನುತ್ತಿದ್ದ, ಇಂದುವನ್ನು ಕೇಳಿದ

“ಇಂದೀ ಸಂದಾಕೈತಾ ಅದು?” ಅವನ ಧ್ವನಿಯಲ್ಲಿ ಅವಳ ಅರಿವಿಗೆ ನಿಲುಕದ ಬಿಗಿತವಿತ್ತು,

“ಹೂ ” ಎಂದು ತಲೆಯಾಡಿಸಿದಳು ಅವಳು, ತೃಪ್ತಿಯಿಂದ ಊಟ ಮಾಡುತ್ತಾ, ಕಣ್ಣು ಸ್ವಲ್ಪಹೊತ್ತು ಮತ್ತೆ ಅವಳನ್ನು ಮಾತಾಡಿಸದೆ ನೋಡುತ್ತಿದ್ದ.

“ಯಾರ್ಯಾರ ಎಂಜ್ಞೋ, ಅವರಿಗೆ ಎಂಥೆಂಥ ರೋಗಾನೋ....”

ಇಂದು, ಜಗತ್ತನ್ನೇ ಮರೆತು ಉದರಾರಾಧನೆಯಲ್ಲಿ ತಲ್ಲೀನಳಾಗಿ ದ್ದಳು. ಆ ಮಾತು ನೆನಪಿಗೆ ಬಂದು, ಊಟ ಮಾಡುತ್ತಿದ್ದ ತಂಗಿಯನ್ನು ಕಂಡು ಕಣ್ಣಿನ ಮೈ ಗಡಗಡ ನಡುಗಿತು. ತಟಕ್ಕನೆ ಅವಳ ಕೈಯ ಎಲೆಯನ್ನು ಕಿತ್ತುಕೊಂಡ.

“ಅಣ್ಣಾ ಅಸ್ವಾಗ್ತದೆ. ನಂಗದು ಬೇಕು ” ಎಂದಳು ಇಂದು. ಅವಳ ಮಾತು ಕೇಳಿದ ಕೂಡಲೇ ಅವಳ ಹಸಿವು ಭೂತಾಕಾರವಾಗಿ ಅವನ ಕಣ್ಣದಿರು ನಿಂತಿತು. ಅವಳಿಗೆ ಅನ್ನ ಹಾಕುವ ದಾರಿಯಾವುದು ? ಮಾತನಾಡದೆ ಕಣ್ಣು, ಎಲೆಯನ್ನು ಅವಳ ಕೈಗೆ ಕೊಟ್ಟು. ಅವನ ಕಣ್ಣಿನಿಂದ ನೀರು ಧಾರಾಕಾರವಾಗಿ ಹರಿಯುತ್ತಿರುವುದನ್ನು ಅವಳು ಕಾಣಲಿಲ್ಲ. ಅವಳು ಊಟ ಮಾಡುವುದನ್ನು ನೋಡಲಾಗದೆ ಕಣ್ಣು ಮೊಳಕಾಲಲ್ಲಿ ಮುಖ ಹುದುಗಿಸಿ ಗೋಡೆಗೆ ಒರಗಿಕೂತ.

ಪೋಲೀಸಿನವನ ಅನಿರೀಕ್ಷಿತ ಕರುಣೆ, ಅವನ ಬಾಳಿನಲ್ಲಿ ಅವನರಿಯದ ಹಾಲಾಹಲವನ್ನು ಮೂಡಿಸಿ, ಅವನನ್ನು ಬಳಲಿಸುತ್ತಿತ್ತು. ಸುಮ್ಮನೆ ಕಡೆದ ವಿಗ್ರಹದಂತೆ ಕುಳಿತಿದ್ದ.

ಹೋಟಲಿನ ಹಿತ್ತಲ ಬಾಗಿಲು ತೆರೆದ ಕರೆಂಬ ಸದ್ದಾಯಿತು. ಕಣ್ಣು ಕುಳಿತಿದ್ದಂತೆಯೇ ತಲೆಎತ್ತಿ ನೋಡಿದ. ಹೋಟಲಿನ ಲೋಟ ತೊಳೆಯುವ ಆಳು, ತೊಟ್ಟಿಯಿಂದ ಆಯುತ್ತಿದ್ದವರನ್ನು ನೋಡುತ್ತಿದ್ದವನು, ಸುಮ್ಮನೆ ಗೋಡೆಗೊರಗಿ ಕುಳಿತ ಕಣ್ಣಿನನ್ನು ನೋಡಿ ‘ಲೇ, ಇಲ್ಪಾರೋ’ ಎಂದ.

“ಎನು ?” ಎಂದ ಕುಳಿತಲ್ಲಿಂದಲೇ ಕಣ್ಣು. ಎಳಲು ಕೂಡಾ ಅವನಿಗೆ ಶಕ್ತಿ ಇದ್ದಂತಿರಲಿಲ್ಲ.

“ಕೂಗಿದ್ದೆದ್ದು ಬರಕಾಗಲ್ವೇನೋ, ನನ್ನಗನೆ. ಬಿಟ್ಟು ಕೂಳ್ಳಿದ್ದೆ ಹೈಯಂಗಾಡುತ್ತದೆ ನಿನ್ನೆ. ಅಲ್ಲಾತ್ಕಂಡೇನು ಕಡೀತಿದೀಯಾ ? ಎದ್ದೆಂದು



ಎಲ್ಲ ಕೂಡ ನೀರಾದ್ರೂ ಸೇದ್ಕೊಟ್ಟು ಹೋಗು.” ಹೋಟಲಿನ ಹುಡುಗ ಕೂಗಿದ, ಅಧಿಕಾರ ವಾಣಿಯಿಂದ.

ಇಷ್ಟು ದಿನವೂ ಅವನು ಈ ಹುಡುಗರಿಂದ ಆಗಾಗ ತನಗೆ ಬೇಕಾದ ಕೆಲಸವನ್ನೇನಾದರೂ ಮಾಡಿಸಿಕೊಳ್ಳುತ್ತಿದ್ದ. ಸೌದೆ ಸೀಳಿ ಕೊಡುವುದು, ಬೇಕಾದಾಗ ಒಂದೆರಡು ಬಂದಿಗೆ ನೀರು ಸೇರುವುದು, ಅವನ ಕಾಲಿಗೆ ಎಣ್ಣೆ ತಿಕ್ಕುವುದು ಮೊದಲಾದ ಸೇವೆಯನ್ನು ಹುಡುಗರು ಮಾಡುತ್ತಿದ್ದರು. ಅದು ತಪ್ಪೆಂದಾಗಲಿ, ಅದನ್ನು ಪ್ರತಿಭಟಿಸಬೇಕೆಂದಾಗಲಿ, ಅವರಿಗೆ ಎಂದೂ ತೋರಲಿಲ್ಲ.

ಆದರೆ ಈದಿನ ಅದೇಕೋ ಕಣ್ಣಿನಿಗೆ, ಅವನ ಅಧಿಕಾರವಾಣಿ ಅಸಹ್ಯವಾಗಿ ತೋರಿತು. ಅವನೊಳಗೆ ಯಾವುದೋ ಶಕ್ತಿ ಕೆರಳುತ್ತಿತ್ತು. ಅದು ಅವನನ್ನು ಕೇಳಿತು. “ನೀನೇಕೆ ಅವನ ಸೇವೆ ಮಾಡಬೇಕು ? ಆ ಮಾತಿಗೆ ಉತ್ತರ ಕೊಡಲಾರದೆ, ಮಾನವಾಗಿ ಕುಳಿತಿದ್ದ ಕಣ್ಣ.

“ಇತ್ಯಾರ್ಲೇ ಎಷ್ಟುಲ ಕೂಗೋದು ?

“ನಾನ್ವರಾಕೆಲ್ಲ, ಬೇಕಾದ್ರೆ ನೀನ್ನೇದ್ಕೊ ” ಎಂದ ಕಣ್ಣ.

“ಲವಡಿ ಮಗನೆ, ಆಗ್ಲಿ ಅಷ್ಟಕ್ಕಂಥಟ್ಟಾ ಎಂಜಲೆಲೇಲಿ ತಿನ್ನೋದು ಮರತೋಯ್ಯಂತ ಕಾಣಸ್ತದೆ ”

“ಯಾಕೋ ಬಾಳ ಬೊಯ್ತು. ನಿಂಗೆ ಎಂಜಲು ಲೋಟ ತೊಳೆ ಯೋದು ಮರತೋಯ್ಯಾ ?” ಕಣ್ಣ ಕೆರಳಿ ಪ್ರತ್ಯುತ್ತರ ಕೊಟ್ಟ. ಆ ಸಂಜೆ ಪೋಲೀಸಿನವನ ಕರುಣೆಯ ಅಮೃತವರ್ಷದಲ್ಲಿ ಮರಿಯಾದ, ಅವನ ಹೃದಯದಲ್ಲಿ ಜಗತ್ತಿನ ಮೇಲೆ ಹುಟ್ಟಿದ ಕ್ರೋಧ, ಕೆದರಿ ಹೆಡೆಯಾಡ ತೊಡಗಿತು.

“ಅಲ್ಮುರಿದುಬಿಡ್ತೀನಿ ಬಡ್ಡಿಮಗ್ಗೆ. ಎಂಗಂದ್ರಂಗ ಮಾತಾ ಡ್ತೀಯಾ ?” ಎಂದು ಹೋಟಲ ಹುಡುಗ ಕಣ್ಣನ ಮೇಲೆ ಮುಂದುವರಿದ. ಕಣ್ಣ ಮಿಗದ ಬೇಟಿ ತಗಲಿದ ಬೇಟೆಯ ನಾಯಂತೆ, ಎದ್ದುನಿಂತ. ಕಣ್ಣನಿಗೆ ಆದಿನ ಆದುದನ್ನು ಅವನ ಬಾಯಿಂದಲೇ ಕೇಳಿದ ಅವನ ಸ್ನೇಹಿತರು, ಮತ್ತೆಲ್ಲಿ ಏನು ಆಗುವುದೋ ಎಂದು ಹೆದರಿದರು. ಅಮ್ಮಗ

“ಏ, ಅವನುಂಟೇಗೋಗಪ್ಪಾಡ ಇವತ್ತು. ನಿಂಗ್ಬೇಕಾದ್ರೆ ನಾನು ನೀರು ಸೇದಿಕೊಡ್ತೀನಿ.” ಎಂದ, ಅಡ್ಡಬಂದು.

“ಯಾವಾನಾದ್ರೂ ಇವತ್ತು ನೀರು ಸೇದ್ಕೊಟ್ಟಿ, ಅವನೇಣ ವಾಲುತ್ತೀನಿ. ಅದೇನು ಕೊಸೀತಾನೋ ಕೊಸೀಲಿ. ಗುರುಂದ್ರೆ ಎದ್ರಿಬಿಡ್ತೀನಿ ಅಂತ ತಿಳುಂಡವ್ರೇನೋ ಎಲ್ಲಾ. ನಾನೂ ಸುಮ್ಮಿರೋಗಂಟ ಮನ್ಸ.” ಎಂದು, ಕಣ್ಣು ನೀರು ಸೇದಲು ಹೋಗುವನೆಂದ ಆರುಗನನ್ನು ತೋಳು ಹಿಡಿದು ಎಳೆದ.

“ನೀನೊಬ್ಬ ಕೆಟ್ಟರೋದು ಸಾಲ್ದೆ, ಎಲ್ಲಾರ್ನೂ ಕೆಡ್ತೀಯ?” ಹೋಟಲ ಹುಡುಗ ಕೇಳಿದ.

“ಯಾರ್ನಮಾಚಾರ ಕಟ್ಟೊಂಡು ನಿನ್ನೇನು. ನಿನ್ನ ಚಾಕ್ರಿ ಬೊಗಕೋಗೋ!” ಕಣ್ಣು ಸೆಟೆದು ಉತ್ತರಕೊಟ್ಟ.

ಕಣ್ಣು ಹೀಗೆ ಮಾತನಾಡಿದುದನ್ನು ಅವನೆಂದೂ ಕೇಳಿರಲಿಲ್ಲ. ಅವನಿಗೂ ರೇಗಿತು. ಹತ್ತಿರ ಬಿದ್ದಿದ್ದ ಸೌದೆಯ ಸೀಳನ್ನು ಕೈಲಿಹಿಡಿದು, ಹಿತ್ತಲಬಾಗಿಲಿನಿಂದ ಬೀದಿಗೆ ಇಳಿದ. ಚೆನ್ನಾಗಿ ತಿಂದು ಬೆಳೆದ ಅವನ ತೋಳೂ ಜಗಳಕ್ಕೆ ಕರೆಯುತ್ತಿತ್ತು.

“ನಿಮ್ಮಲ್ಲಿ ತನ್ನಾಕೆ ಬಿಟ್ಟದ್ದು ತಪ್ಪಾಯ್ತು. ಹೆಚ್ಚುಂಥಿಟ್ಟಿ. ಇವತ್ತಾಡ್ತೀನಿ ತಾಳು”

“ಹೋಗೋ, ತೊಟ್ಟಿ ನಿಮ್ಮಪ್ಪಂದಲ್ಲ, ನೀನೇನು ದುಡ್ಡು ತಂದಾಕ್ತಿಯಾ, ಇದ್ರಾಗೆ.”

“ಹೋಟಲ ಆಳು ಸೌದೆಯ ಸೀಳನ್ನು, ಗುರಿ ನೋಡಿ, ರೊಯ್ಯೆಂದು ಕಣ್ಣಿನಮೇಲೆ ಬೀಸಿದ. ನಿಂತಿದ್ದ ಕಣ್ಣು, ಬೀಸಿ ಬರುವ ಕಟ್ಟಿಗೆಗೆ ಸಿಗದೆ, ತಟ್ಟನೆ ಕುಳಿತು, ಹಾಗೇ ಆ ಹೋಟಲವನ ಮೇಲೆ ಕುಪ್ಪಳಿಸಿದ. ಅವನ ಮೇಲೆ ಬಿದ್ದ ಜೋರಿಗೆ, ಹೋಟಲ ಹುಡುಗ ನೆಲಕ್ಕುರುಳಿದ. ಕಣ್ಣು ಅವನ ಎದೆಯನ್ನು ಹತ್ತಿಕುಳಿತು, ಅವನ ಕುತ್ತಿಗೆ ಯನ್ನು ಹಿಡಿದು—

“ಇನ್ನೊಂದ್ರುಲಾ ಬೊಯ್ತಿಯಾ ನನ್ನಗನೆ. ತೊಟ್ಟೀಲಿ ತನ್ನೋ ರೂಂತ ಎಲ್ಲಾ ದೌಲತ್ತಾಡ್ತೀರಾ?”

ಅದುವರೆಗೂ ಅವನೊಳಗೆ ಕಟ್ಟಿ ಮೊರೆಯುತ್ತಿದ್ದ ರೋಷ, ರೇಗಿಸಿದ ಸರ್ಪದಂತೆ ಚಿಮ್ಮಿತು. ಮುಷ್ಟಿಯಿಂದ ಅವನ ಪಕ್ಕಿಗೆ ಗುದ್ದಲಾರಂಭಿಸಿದ. ಅವನ ಕಣ್ಣಿಗೆ ಕೆಳಗುರುಳಿದ ಹೋಟಲು ಹುಡುಗ, ತನ್ನನ್ನು ಅಸಹಾಯಕನನ್ನಾಗಿ ಹೊಡೆದು, ರಕ್ತ ಕಾರಿಸಿದವರ ಪ್ರತೀಕದಂತೆ ಕಂಡ. ಹಿಂದೊಂದು ದಿನ ಅವನನ್ನು ಅಟ್ಟಿಸಿಕೊಂಡು ಬಂದು, ಮೇಲೆ ಹಾರಿದ ನಾಯಿಯ ನೆನಪಾಯಿತು ಕಣ್ಣಿನಿಗೆ, ಅದೇ ಕ್ರೋಧ ಕವಿದು ಅವನ ಕಣ್ಣು ಕುರುಡಾಯಿತು.

ಉಳಿದವರು ಹಾಗೇ ಬಿಟ್ಟರೆ ಏನಾಗುವುದೋ ಎಂದು ಹೆದರಿ, ಕಣ್ಣಿನನ್ನು ಎಳೆದುಕೊಂಡರು. ಮಣ್ಣಿನಿಂದಿದ್ದ ಹೋಟಲ ಹುಡುಗ ಗುರುಗುಟ್ಟುತ್ತಾ ಕಣ್ಣಿನತ್ತ ನೋಡಿದ.

ಸಿಟ್ಟಿನಿಂದ ಬೆಂಕಿಯ ನಾಲಗೆಯಂತೆ ಉರಿಯುತ್ತಿದ್ದ ಕಣ್ಣು—  
“ಬರ್ತೀಯಾ ಇನ್ನೊಂದ್ಲ”

ಎಂದು ತನ್ನ ತೋಳು ಹಿಡಿದವರ ಕೈಯನ್ನು ಕೊಸರಿದ. ಜೀವಂತ ಜ್ವಾಲೆಯಂತೆ ಉರಿಯುತ್ತಿರುವ ಕಣ್ಣಿನನ್ನು ಕೆಣಕಲು ಮತ್ತೆ ಅವನಿಗೆ ಧೈರ್ಯವಾಗಲಿಲ್ಲ. ‘ಇಲ್ಲಿ ನೋಡ್ಬೋತೀನಿ’ ಎಂದವನೇ ಒಳಗೆ ಹೋಗಿ ಬಾಗಿಲು ಹಾಕಿಕೊಂಡ.

“ಅದೇನ್ನೋಡ್ಬೋತಾನೋ ನೋಡ್ಬಲ್ಲ” ಎಂದು ತಾತ್ಸಾರವಾಗಿ ಬಾಗಿಲಿನತ್ತ ಉಗುಳಿದ ಕಣ್ಣು. ಆ ಕ್ರೋಧದಲ್ಲಿ ಅವನಿಗೆ ಎಲ್ಲವೂ ಮರೆತುಹೋಗಿ, ಹಸಿವು ಕೂಗಿತು. ತೊಟ್ಟಿಯಿಂದ ಎಲೆಯೊಂದನ್ನೆಳೆದು ಕೊಂಡು, ತೊಟ್ಟಿಯಲ್ಲಿ ಬಿದ್ದುದನ್ನಾರಿಸಿಕೊಂಡು ತಿನ್ನಲಾರಂಭಿಸಿದ.

“ಕಣ್ಣಾ ಇವತ್ಯಾಕೊ ನಿನ್ನಾಸಾರ ಸೆಟ್ಟಲ್ಲ. ಹೋತ್ತವ ಎಲ್ಲ ಜಗ್ಗಾನೇ ಆಗ್ತೀತೆ.” ಎಂದ ಆರುಗ.

“ಇಂಗೆಲ್ಲ ಕ್ವಾಪಾ ಮಾಡ್ಯಾಬಾರ್ಡು ಕಣ್ಣಾ. ತೊಟ್ಟಿಲಪ್ಪು ಅನ್ನ ಅಯಾಗಿ ಎಲ್ಲೊತ್ತು ಸಿಗ್ತದೆ. ಅದನ್ನಾಕೆ ಕೆಡಿಸ್ಕೊಬೇಕು.” ಎಂದ ಕಂದಸ್ವಾಮಿ.

“ನೀನೂ ಬುದ್ಧಿ ಎಳಾಕ್ಷಂದೇಲ್ಲೇ ಕುನ್ನೀ” ಎಂದು ಘರ್ಜಿಸಿ ಕೇಳಿದ ಕಣ್ಣು. ಅವನ ಕಣ್ಣು ಕೂರಾದ ನೋಟಕ್ಕೆ ಕತ್ತರಿಸಿ ಕಂದಸಾಮಿ, ಆರುಗನ ಹಿಂದೆ ಸರಿದ.

“ಬೇಷ್ಮಾಡ್ಡೆ ಕಣ್ಣು, ಒಂದೊಂದ್ಲ ಹಿಂಗ್ತೀರಿಸ್ತೆ ಓದ್ರೆ, ನಾವೂ ಮನಸ್ತನ್ನೋದೇ ಮರತೋಯ್ದೆ ಈ ಜನಕ್ಕೆ” ಎಂದು ಪಳನಿ ಕಣ್ಣು ಮಾಡಿದುದನ್ನು ಸಮರ್ಥಿಸಿದ.

ಕಣ್ಣು ನಿಗೆ ಅದಾವುದೂ ಬೇಕಿರಲಿಲ್ಲ. ಕಣ್ಣುರಳಿಸಿ ತನ್ನ ತಂಗಿಯನ್ನು ಅರಸಿ “ಇಂದೀ, ಮಲ್ಗಾಕೆ ಓಗಾಣ ಬಾ” ಎಂದು ಕರೆದ. ಅದುವರೆಗೂ ಜಗಳವಾದುದನ್ನು ಗಾಬರಿಯಿಂದ ನೋಡುತ್ತಾ, ಅಣ್ಣನ ಹತ್ತಿರ ಬರಲು ಧೈರ್ಯ ಸಾಲದೆ ದೂರ ನಿಂತಿದ್ದ ಇಂದು, ಅವನು ಕೂಗಿದ ಕೂಡಲೇ ಓಡಿ ಬಂದಳು. ಹತ್ತುವರ್ಷದ ಹುಡುಗಿಯನ್ನು, ಹುಲ್ಲು ಹೊರೆಯಂತೆ ಹೆಗಲಮೇಲೆ ಹಾಕಿಕೊಂಡ ಕಣ್ಣು. ಸಂಜೆಯ ಜಗಳದಲ್ಲಿ ಕಾಲುರಸ್ತೆಯ ಕಲ್ಲಂಚು ತಗಲಿ ನೊಂದ ಬೆನ್ನು ಹೊರಲಾರೆ ಎಂದಿತು. ಹಾಗೇ ಕೆಳಗಿಳಿಸಿ, ಅವಳ ಕೈಹಿಡಿದುಕೊಂಡು ಹೋದ.

ಯಾವ ಯಾವುದೋ ಭಾವನೆಯಲ್ಲಿ ಸಿಲುಕಿ, ಅವನ ಮನಸ್ಸು ಬುಟ್ಟಿಯಲ್ಲೆಟ್ಟ ಹಾವಿನಂತೆ ಬುಸುಗುಟ್ಟುತ್ತಿತ್ತು.

\*

\*

\*

\*

ಹೋಟಲ ಆಳು, ಹುಡುಗರಮೇಲೆ ಕುದಿಯುವ ನೀರನ್ನು ಎಸೆದು ಮರುದಿನವೇ ತನ್ನ ಹಗೆ ತೀರಿಸಿಕೊಂಡ. ಬಿಸಿನೀರಿನ ಬಾಣಕ್ಕೆ ಬಲಿಯಾಗಿ ನೆಲದಲ್ಲೊರಗಿದ ಇಂದುವನ್ನು ಎತ್ತಿತಂದು ಮಲಗಿಸಿದ ಕಣ್ಣು. ನೋವು ತಡೆಯಲಾರದೆ, ಹೊರಳುತ್ತಿರುವ ಇಂದುವಿನ ನೋವು ಹಿಂಡುವ ಮುಖವನ್ನು ದಿಟ್ಟಿಸಿ ನೋಡಿದ.

ಅಷ್ಟು ವರ್ಷಗಳ ಅವನ ಜೀವನ ಅವನ ಕಣ್ಣೆದಿರು ಮಿಂಚಿತು.

ಒತ್ತಿಹಿಡಿದು, ತಟಕ್ಕನೆ ಕೈಬಿಟ್ಟ ಉಕ್ಕಿನ ಪಟ್ಟಿಯ ಸುರಳಿಯಂತೆ, ಅವನ ಕಣ್ಣು ಕೊಡೈಸುವಂತೆ ವೇಗವಾಗಿ, ಅವನ ಬಾಳೆಲ್ಲವೂ ಅವನ ಕಣ್ಣೆದಿರು ಕಂಡಿತು.

ಆ ವೇಗಕ್ಕೆ, ಅದರ ತಾಪಕ್ಕೆ, ಅವನ ತಲೆ ಸುತ್ತುತ್ತಿತ್ತು. ಮಂಜಾದ ಕಣ್ಣಿನಿಂದ, ನರಳುತ್ತಾ ಮಲಗಿದ ಇಂದುವನ್ನು ನೋಡ ತೊಡಗಿದ. ಇಂದು, ಅವನ ತಂಗಿ, ಅವನ ಹೃದಯ, ಕುದಿಸಲಿರನ ಬೊಬ್ಬೆಗಳ ಹೊರಲಾಗದ ಉರಿ ಹೊರೆ ಹೊರಾ ನರಳುತ್ತಿದಾಳೆ. ನಿಕ್ಕರಿನ ಜೇಬಿನಲ್ಲಿದ್ದ ಬೀಡಿಯನ್ನು ತೆಗೆದು ಹೊತ್ತಿಸಿ ಗೋಡೆಗೆ ಒರಗಿಕೊಂಡ.

## ೨೦

ಇಂದು ನೋವಿನಿಂದ ನರಳುತ್ತಿದ್ದಳು. ಅವನ ಹೃದಯವನ್ನೇ ಎಳೆಎಳೆಯಾಗಿ, ಹರಿತವಾದ ಚೂರಿಯಿಂದ ಕತ್ತರಿಸುವಂತೆ, ನರಳು ತ್ತಿದ್ದಳು. ಯೋಚಿಸಿ ಬೇಸತ್ತು ಅವನು ರೇಗಿ “ಸುಮ್ಮನೆ ಮಲಕ್ಕೋ” ಎಂದು ಕಿರುಚಿದ.

ಒಂದು ಗಳಿಗೆ ಚಿಂತಿಸಿ ಸ್ತಬ್ಧವಾಗಿದ್ದ ಮಿದುಳು, ಮತ್ತೆ ಕೆರಳಿ ಹೇಳಿತು—

“ನಿನ್ನ ಸಿಟ್ಟಿಗಾಗಿ, ಈ ನೋವಿಗೆ ಗುರಿಯಾದಳು ಇಂದು. ಅವಳ ಮೇಲೆ ರೇಗುತ್ತೀಯಾ?” ತನ್ನೊಳಗೇ ಕೇಳಿ ಬಂದ ಆ ಮಾತು ಕೇಳಿ, ಮುಖಕ್ಕೆ ಘಟ್ಟಿಸಿದಂತಾಯಿತು ಕಣ್ಣಿನಿಗೆ. ಸುತ್ತುವ ತಲೆಯನ್ನು ಹಿಡಿದು, ಎರಡೂ ಮುಷ್ಟಿಯಲ್ಲಿ ತಲೆಯ ಕೂದಲನ್ನು ಬಿಗಿ ಹಿಡಿದು, ನರಳುವಿನಂತೆ ನರಳುತ್ತಿರುವ ಇಂದುವನ್ನು ನೋಡಿದ. ಅವನಿಗೆ ಅವನು ತಿಳಿಯದ ಏನೋ ಆಗುತ್ತಿತ್ತು. ತಲೆಯೊಳಗೆ ಏನೇನೋ ಭೋರ್ಗರೆದು ಬರುತ್ತಿದ್ದವು.

ಇಂದು ಒಂದು ಬಾರಿ ನರಳಿ ಕೂಗಿದಳು “ಅಣ್ಣಾ”

ಆ ಮಾತು ಕೇಳಿ ಎಂದಿನಂತೆ ಕಣ್ಣಿನ ಹೃದಯದಲ್ಲಿ ಹೂವರಳದೆ, ಹಿಮ ಸುರಿದಂತಾಯಿತು.

“ಅಣ್ಣ” ಅವಳು ನಿನ್ನ ತಂಗಿ. ಎಂಥ ಅಣ್ಣ ನೀನು. ನಾಚಿಕೆ ಯಾಗುವುದಿಲ್ಲ. ಇವರಮೇಲೆ ರೇಗುತ್ತಿ? ನಿನ್ನ ಮೇಲೇ ಸಿಟ್ಟು ಬರುವು

ದಿಲ್ಲವೇ? ಅವಳಿಗೆ ಯಾರ ಹಿಂಸೆಯೂ ಇಲ್ಲದೆ ಎರಡು ಹೊತ್ತು ಅನ್ನ ಹಾಕಲು ಶಕ್ತಿಯಿಲ್ಲದ ನೀನು ಎಂಥ ಅಣ್ಣ” ಯಾರೋ ವಿಕಟವಾಗಿ ನಕ್ಕು ಕೇಳಿದರು.

“ತೊಟ್ಟಿಯಿಂದ ತಿನ್ನುವ ಈ ನಾಯಿಯ ಬಾಳು ಎಷ್ಟುದಿನ? ಕಣ್ಣು, ನಿನ್ನಂತೆ ನಿನ್ನ ತಂಗಿಯನ್ನು ನಾಯಿಯನ್ನಾಗಿ ಮಾಡಿದೆ. ಈ ಸುಖ ಕೊಡಲೆಂದೇ ನೀನು ಅವಳನ್ನು ತಂಗಿ ಎಂದು ಎತ್ತಿಕೊಂಡದ್ದು”—ಮತ್ತೆ ಯಾರೋ ಕಂಬನಿ ಇಟ್ಟು ಕೇಳಿದರು ಕಣ್ಣಿನನ್ನು.

“ದುಡಿದುಹಾಕು, ದುಡಿದು ತಿನ್ನು” ಇದೇರಡೇ ಮಾತನ್ನೇ ಖಡ್ ಖಡ್ ಎಂದು ಕಾದಕಬ್ಬಿಣವನ್ನು ಸುತ್ತಿಗೆಯಿಂದ ಜಡಿಯುತ್ತಿರುವಂತೆ ಜಡಿಯುತ್ತಿದ್ದರು, ಅವನ ಮಿದುಳಿನಲ್ಲಿ.

“ನೀನು ದುಡಿದು, ನೀನು ದುಡಿದು ತಂದ ಅನ್ನವನ್ನು ತಂಗಿಗೆ ಹಾಕಿದ್ದರೆ, ಅವಳು ಕುದಿನೀರಿಗೆ ಸಿಕ್ಕಿ ಪ್ರಾಣಬಿಡುವ ಅವಸ್ಥೆ ಬರುತ್ತಿತ್ತೆ?” ಎಲ್ಲಿಯದೋ ಒಂದು ಕರ್ಕಶ ಧ್ವನಿ ಹಂಗಿಸಿ ಕೇಳಿತು.

“ಚಾಕ್ರಿ ಮಾಡೋದು ನಮ್ಮಾತಿ ಜನಗ್ಗೆ ಹಣೇಲಿ ಬರ್ದಿಲ್ಲ ಕಣ್ಣು, ನಾವು ಬೇಡಿ ತಿನ್ನಲು ಮಟ್ಟಿದವರು”—ಯಾರೋ ಹೆಂಗಸು ಅಳುತ್ತಾ ಹೇಳಿದಳು ಆ ಮಾತನ್ನು. ಅವಳ ಅಳುವ ಬಾಯಿನಲ್ಲಿ ಒತ್ತಿ ಹಿಡಿದು, ಮತ್ತೊಂದು ಮೃದುವಾದ ಗಂಭೀರ ಸ್ವರ ಹೇಳಿತು—

“ಬಿಕ್ಷೆ ಬೇಡುವುದು ಪಾಪ, ಬಿಕ್ಷೆ ಬೇಡುವುದು ಅವಮಾನ. ಕಣ್ಣಾ, ನೀನು ಗಂಡಸು ಮಗ ಅಲ್ಲೆ? ಅಳುವವರು ಗಂಡಸರಲ್ಲ”

ಆದರೊಂದಿಗೇ ಜಿರೆತು ಬಂದ ಧೃತಕಂಠ ಹೇಳಿತು—

“ತೊಟ್ಟಿಲಿ ನಾಯಿಗಿಂತ ಹಾಗೆ ತಿನ್ನೋರೆನ್ನ ಜನ, ನಾಯಿಗಳನ್ನು ಕಂಡಹಾಗೇ ಕಾಣುತ್ತಾರೆ. ಗೌರವ ಕೊಡೋದಿಲ್ಲ. ಒದೀತಾರೆ ಬೈಯುತ್ತಾರೆ. ಇದಕ್ಕಿಂತ ಮೂಟೆ ಹೊತ್ತು ಬದುಕುವುದು ಮೇಲಲ್ಲವೇ?”

ನೂರಾರು ಶಬ್ದಗಳು ಅವನ ಸುತ್ತ ಕೇಳಿಯೂ ಕೇಳಿಸದಂತೆ  
ಪಿಸುಗುಟ್ಟುತ್ತಿದ್ದವು. ಅವಕ್ಕೆ ಶ್ರುತಿ ಹಿಡಿದಂತೆ, ಇಂದು “ಅಣ್ಣಾ ಅಣ್ಣಾ”  
ಎಂದು ಮುಲುಗುತ್ತಿದ್ದಳು.

ಅವನ ಕಣ್ಣೆದಿರು ಮುದ್ದಾದ ಮುಖವೊಂದು ತೇಲಿ ಬಂದಿತು.  
ಥಳಥಳ ಜೋಡಿ ನಕ್ಷತ್ರದಂತೆ ಹೊಳೆಯುವ ಕಣ್ಣುಗಳು ಕಣ್ಣನನ್ನೇ  
ದಿಟ್ಟು ನೋಡುತ್ತಾ ಕಂಬನಿ ದುಂಬಿದವು.

“ನನಗೂ ಹೀಗೆ ಮಾಡಿದ್ದಾ ಕಣ್ಣಾ”

ಅತ್ತಿತ್ತ ಸುಳಿಯಲು ಅವಕಾಶವಿಲ್ಲದೆ, ಸುತ್ತಿಸಿ ಸುತ್ತಿಸಿ, ಹತ್ತು  
ನಾಲಿಗೆಯ ಚಾಟಿಯಿಂದ ಹೊಡೆದಂತಾಯಿತು ಕಣ್ಣನಿಗೆ.

“ಇಂದೂ ಇನ್ನೇಲಂಗ್ಗಾಡಕೆಲ್ಲ” ಎಂದು ಚಿಟ್ಟನೆ ಚೇರಿ, ಕುಳಿತಿ  
ದ್ದವನು ಮೇಲೆದ್ದು ನಿಂತ.

ಅವನ ಮೈಯಿಂದ ಬೆವರು ಧಾರಾಕಾರವಾಗಿ ಬಸಿಯುತ್ತಿತ್ತು.  
ತನ್ನನ್ನೇ ತಾನು ನೋಡಿಕೊಂಡ ಕಣ್ಣ—

ಅಗಲವಾದ ಎದೆ, ತೆಳುವಾವರೂ ಉಕ್ಕಿನ ತಂತಿಯಂತೆ ಬಿಗಿದ  
ತೋಳುಗಳು, ಸ್ಥಿರವಾಗಿ ನಿಂತ ತುಂಬುತೊಡೆ—

ತನಗೆ ತಾನೇ ಹೇಳಿಕೊಂಡ ಕಣ್ಣ—

“ನಾನು ನಾಯಿಯಲ್ಲ, ಗಂಡಸು!”

ಅವನ ನೆತ್ತಿಯಲ್ಲಿ ಏನೋ ಬೆಳಕು ಹೊಳೆಯಿತು. ತನಗೆ ತಾನೇ  
ಮೂರು ನಾಲ್ಕು ಬಾರಿ ಹೇಳಿಕೊಂಡ “ನಾನು ಗಂಡಸು, ನಾನು ಗಂಡಸು,  
ಜಗತ್ತನ್ನೇ ಮಣಿಸಿ ದುಡಿಯ ಬಲ್ಲೆ”

ತನ್ನ ಮೈ ಅಗಾಧವಾಗಿ ಬೆಳೆದು, ನೆತ್ತಿ ಮುಗಿಲನ್ನು ಸೋಕುವು  
ದೇನೋ ಎನಿಸಿತು ಕಣ್ಣನಿಗೆ. ತನ್ನನ್ನನ್ನು ಯಾರೂ ತುಳಿಯಲಾರಥ  
ಎನಿಸಿತು. ಈ ಸಂತೋಷದಲ್ಲೇ ಕೂಗಿ ಹೇಳಿದ—

“ಇಂದೀ ನಾನು ಗಂಡಸು. ನಾನು ದುಡ್ಡು ಹಾಕ್ತೇನೆ. ನೀನು ತೊಟ್ಟೀಲಿ ತಿನ್ನಬ್ಯಾಡ.”

ನೋವಿನಿಂದ ಬಾಡಿದ ಇಂದುವಿನ ಕಣ್ಣು, ನಿಧಾನವಾಗಿ ಅಗಲವಾಗಿ ನೇಸರನ್ನು ಕಂಡ, ಕಮಲದಂತೆ ತೆರೆಯಿತು, ಕಣ್ಣಿನ ಕೂಗನ್ನು ಕೇಳಿ.



ತ. ರಾ. ಸು. ಅವರ ಕೃತಿಗಳು

೧. ರಕ್ತತರ್ಪಣ	(ಕಾದಂಬರಿ)	೧ ೮ ೦
೨. ಪಾರಿಜಾತ	( ,, )	೧ ೧೫ ೦
೩. ಬೇಡದ ಮಗು	( ,, )	೧ ೧೫ ೦
೪. ಮುಂಜಾನಿನಿಂದ ಮುಂಜಾವು	( ,, )	೨ ೧೨ ೦
೫. ಪುರುಷಾವತಾರ	( ,, )	೧ ೧೫ ೦
೬. ಜ್ವಾಲಾ	( ನಾಟಕ )	ಅಚ್ಚಿನಲ್ಲಿ
೭. ಸಾಹಸಜೀವಿ ಸಿಂದಾಬಾದ್		,,









